

கணபதி துணை.

திருச்சிற்றம்பலம்.

மாணிக்க வாசக சுவாமிகள்

அருளிச் செய்த

திருவாசகம் — நீத்தல் விண்ணப்பம்

மகிபாலன்பட்டி

மகாமகோபாத்தியாய, முதுபெரும் புலவர்

பண்டிதமணி

மு. கதிரேசச் செட்டியார்

இயற்றிய

கதிர்மணி விளக்கம்

என்னும் பேருரை

காரைக்குடி

சௌத் இந்தியா பிரஸில்

அச்சிடப் பெற்றது.

1950

பதிப்புரிமை }
ஆசிரியர்க்கே }

இதன் விலை
ரூ. 2—12—0

உ
கணபதி துணை.

பதிப்புரை.

அன்பு நெறிச்சென் றருளில் திளைத்தரிய
இன்பமய மாய்த்திகழும் எம்மிறைவன்—என்புருக்
ஞானப் பொருளா நவீன்றமணி வாசகமே
சுனமிலா வாழ்வுதரும் ஈங்கு.

தமிழ் மொழியும் சைவசமயமும் தழைத்தினிதோங்கத்
தமிழகத்தில் தோன்றியருளிய சமயகுரவர் நால்வருள்
ஒருவரும், எல்லாம்வல்ல ஆண்டவனை அன்புநெறி
நின்று வழிபட்டுச் சிவானந்தமாகிய இன்பக்கடலில்
திளைத்துத் தம் அரிய சிவாநுபவ உண்மைகளையெல்
லாம் இனிய ஞானப்பனுவல்களால் மக்கள் உய்தற்
பொருட்டு வெளியிட்டருளியவர்களும் ஆகிய திருவாத
வூரடிகள் அருளிச்செய்த திருவாசம் என்னும் தெய்வத்
தமிழ்மறையின் பெருமை இவ்வுலகம் அறிந்ததொன்று.
சொல்லினிமை பொருளினிமைகளிற் சிறந்து இனிய
இசை நலத்திற்கு இயைந்து விளங்குவதும், “நவில்
தொறும் நூல் நயம் போலும்” என்ற பொருளுரைக்கு
ஏற்பக் கற்பவர் ஊன்றி உணர உணரப் புதிய புதிய
துண் பொருள்களைப் புலப்படுத்தும் ஆகிய திருவாசகத்
திருப்பாடல்களுக்கு உரைகண்டார் பலநூலார். அவ்
வரைகளைக்கொண்டு நூலின் உண்மைப் பொருளைப்
பெரும்பாலும் உள்ளவாறு அறிதற்குப் புலாண்மையால்,
“சொல்லியபாட்டின் பொருளுணர்ந்து சொல்லுவார்”
என்று அடிகள் ஆணையிட்டருளியபடி, அவனருளே
கண்ணகக்கொண்டும், அடிகள் திருவுருவத்தை இடை
யறாது நினைவு கூர்ந்தும் கூடியவரை பொருள்காண்
முயன்றேன். அம்முயற்சி திருவருளால் ஓரளவிற
பயனுடையதாயிற்று.

இதற்குமுன் திருச்சதகத்திற்கு ஒரு பேருரை
எழுதி வெளியிட்டேன். அவ்வுரையை ஊன்றிப் படித்
துணர்ந்த அன்பர்கள் பலர் மதிப்புரை உதவி என்னை
மேன்மேலும் தொடர்ந்து உரை எழுதி வரும்படி வற்
புறுத்தினர். சிவநேசச் செல்வர்களாகிய அன்பர்கள்
தம் ஆணை கடத்தற்கரியதாகலின், அன்னார் பணித்த

படி, அடுத்த நீத்தல் விண்ணப்பத்திற்கு முன்னர் மேற் கொண்ட முறைப்படியே கதிர்மணி விளக்கம் என்னும் பேருரை எழுதி முடித்தேன்.

உரை எழுதி வருவதை அறிந்த அன்பருள் தேவகோட்டை சிவநேசச் செல்வர், திருவாளர். பி.ச. அரு. அரு. அருணாசலஞ் செட்டியாரவர்கள் அதனைப் பெரிதும் பாராட்டித் திருவாசகவுரை வெளியீட்டிற்கு வேண்டிய உதவியைத் தாமும் செய்து வருவதாக ஆதரவு மொழிகூறி அப்பொழுது உடனிருந்து எழுதுவார்க்கு வேண்டும் பொருளுதவியும் ஓரளவு செய்தார்கள். திரு. அருணாசலம் செட்டியாரவர்கள் தேவகோட்டையில் தனாவணிக மரபில் செல்வப் பெருங்குடியில் தோன்றியவர்கள்; இளம் பருவத்திலேயே தமிழ்நூல் சைவ நூல்களிற் பயிற்சியுடையவர்கள்; சிவவழிபாட்டில் பேரார்வமும் அடக்கமும் யாவர் மாட்டும் அனபும் நல்லொழுக்கமும் வாய்க்கப் பெற்றவர்கள்; காய்தல் உவத்தல் அகற்றி ஒன்றை நடுநின்று ஆராய்தலும், அங்ஙனம் ஆராய்ந்து கண்டமுடிபை எத்துணை இடையூறு நேரினும் அஞ்சாது முடிக்கும் திண்மையும் உடையவர்கள்; கற்றவரிடத்து மதிப்பும் சிவதருமத்திற் பற்றும் உடையவர்கள்; நாற்பது ஆண்டுகளாக அவர்கள்தம் அரியநட்பு எனக்குண்டு. அந் நட்புத் தொடங்கிய காலந்தொட்டு நாணாளம் வளர்ந்து வருகின்றதேயன்றி எக்காரணத்தாலும் சிறிதும் இடையறவுபட்டதில்லை.

இத்துணை நற்குண நற்செயல்கள் இவர்கள்பால் அமைந்திருப்பதற்கு முக்கியமான ஒருகாரணமும் உண்டு. அது கோவிலூர் துறவு சுவாமிகள் என்னும் அருணாசல ஞானதேசிக சுவாமிகளது வழித் தோன்றலாக அமைந்ததேயாகும். துறவு சுவாமிகள் இவர்கள் தந்தையாரின் பிதா மகராவர். கோவிலூர் வேதாந்த மடத்தில் இரண்டாந் தலைவராக எழுந்தருளி வேதாந்த ஞானம் கைவரப்பெற்றவர்கள்; மகா வித்துவான் மீனாட்சி சுந்தரம் பிள்ளையவர்கள் கோவிலூர்ப் புராணத்தில் துடிவாகப் பாடிய செய்யுளால் இப்பெரியவர் பெருமை புலனாகும். இத்தகையசிறந்த குடிப் பிறந்த என் நண்பர் திரு. அருணாசலஞ் செட்டியாரவர்கள் நீத்தல் விண்ணப்பவுரை வெளிவருவதற்கு வேண்டிய பொருளுதவி செய்து ஆதரித்தார்கள். இவ்வுதவியை

என்றும் நினைவுகூர்தலோடு, அவர்கள் இன்னும் பல்லாண்டு வாழ்ந்து சிவதருமங்களைச் செய்யவும், புகழொளி மேன்மேலும் ஓங்கவும், வாழையடி வாழையெனக் குலம் விளங்கவும் இறை யருளை வேண்டுகின்றேன்.

இதற்கு உரைச்சிறப்புப் பாயிரம் அன்புடன் உதவிய அண்ணாமலைப்பல்கலைக் கழகத்துச் சொற்பொழிவாளர் வித்துவான். திரு. மு. அருணாசலம் பிள்ளையவர்கட்கும், முகவுரை வரைந்தனுப்பிய கோயம்புத்தூர் தமிழ்ப் புரவலர் Dr. Sir: R. K. சண்முகஞ் செட்டியாவர்களுக்கும் அணிந்துரை எழுதி உதவிய திருவாளர் தெ. பொ. மீனாட்சி சுந்தரனார், M. A., B L., M. O L. அவர்களுக்கும் என் உளமார்ந்த நன்றியறிவைத் தெரிவித்துக் கொள்கிறேன்.

இவ்வுரை யெழுதிவருங்கால் என்னுடனிருந்து திருத்தமாகப் படியெழுதி அன்புடன் உதவிசெய்தவராகிபாலன்பட்டி மங்கள விநாயகர் வித்தியாசாலைத் தலைமையாசிரியர், திரு. S. சீனிவாச ஐயங்காரவர்களாவர். அச்சப் பிழை நேராமல் அவ்வப்போது திருத்தி உதவியவர் காரைக்குடி அழகப்பா கல்லூரித் தமிழ்த் தலைமைச் சொற்பொழிவாளர், திரு. வ. சுப. மாணிக்கம் M. O. L. ஆவர். இவர்களுக்கும் என் நன்றியறிவைப் புலப்படுத்திக் கொள்குகின்றேன்.

இந்நீத்தல் விண்ணப்ப உரையைத் திருத்தமாக அச்சிட்டு உதவிய காரைக்குடி செளத் இந்தியா அச்சகத் தலைவர், திரு. சு. வீர. வீரப்ப செட்டியாரவர்கள் நன்றி பாராட்டத்தக்கது.

சிறற்றிவுடையேனாகிய என்னைச் சிறந்த இப்பணியில் ஈடுபடச்செய்து நிறைவேற்றியருளிய திருவருளையும், திருப்பாட்டுக்களின் சொற்பொருளுணர்ச்சியில் முட்டுப்பாடு நேர்ந்துழிஎல்லாம் சிறியேன் நினைவில் புலப்படுத்து அருளிய சிவாநுபூதிச் செல்வராகிய மாணிக்க வாசக அடிகளின் அருட்பெருக்கையும் நினைந்து நினைந்து இன்புறுகின்றேன்.



முகவுரை

கோயம்புத்தூர், Dr. Sir. R. K. சண்முகம் செட்டியார்
எழுதியது.

நூலாசிரியர் மாணிக்கவாசக சுவாமிகள்; உரை
யாசிரியர் பண்டிதமணி கதிரேசன் செட்டியார்; இப்
பெருமை வாய்ந்த ஒரு பதிப்பிற்கு முகவுரை எழுதுவது
பொறுப்பும் பெருமையும் கொண்ட கடமையாகும்.
இக்கடமையை மசிழ்ச்சியுடன் ஏற்றுக்கொண்டிருக்
கின்றேன்.

திருவாசகத்தின் ஒரு பிரிவான திருச்சதகத்திற்கு,
பண்டிதமணி 1947-ம் ஆண்டில் ஒரு அருமையான
உரையைத் தமிழகத்திற்குத் தந்தார். இப்போது திருச்
சதகத்திற்கு அடுத்த பிரிவான நீத்தல் விண்ணப்பத்
திற்கு உரை தருகின்றார்.

திருச்சதகமும், நீத்தல் விண்ணப்பமும் மணிவாச
கத்தில் தனிப்பெருமை வாய்ந்த இரண்டு மணிகள்.
ஒன்று, இறைவன் தன்னை ஆட்கொண்ட பின்
மாணிக்கவாசக சுவாமிகள் ஆனந்தக் களிப்புடன்
பாடிய பாட்டுக்களை யுடையது. மற்றொன்று இறைவன்
கட்டளைப்படி மண்ணிலக வாழ்க்கையின் பாசத்தால்
இன்னும் சிலநாள் கட்டுப்பட்டிருக்க வேண்டுமே என்று
சுவாமிகள் முறையிடும் பாட்டுக்களை யுடையது.

மாணிக்கவாசகர் தமிழ் நாட்டில் ன்சுவத்தையும்,
தமிழையும் வளரச் செய்யும் சிறந்த தொண்டராய்
விளங்க வேண்டுமென்பது இறைவன் அருளால் பிறந்த
ஆணை. இந்த ஆணை நிறைவேறுவதற்குப் பாண்டிய
மன்னனின் முதல் அமைச்சராயிருந்த மாணிக்க
வாசகர் உபதேசம் பெறவேண்டு மல்லவா?

சிவபெருமானே ஞானகுருவாய், 999 மாணவர்க
ளுடன் திருப்பெருந்துறையில் ஒரு சோலையில் வந்து
தங்கினார். குதிரைகள் வாங்கும் பொருட்டு அவ்வுருக்கு
வந்த மாணிக்கவாசகர், குருந்த மரத்தின் நிழலில் வீற்
றிருந்த ஞானகுருவைக் கண்டார். குருவுக்கு அடிமை
யானார். ஞானோபதேசம் பெற்றார். குதிரைகள் வாங்க

வந்த வேலையை மாணிக்கவாசகர் மறந்ததும், குதிரைகள் நரிகளாய் மாறியதும், சிவபெருமான் கூலிக்கு மண்சுமந்ததும், பாண்டிய மன்னன் தன் அமைச்சருடைய தெய்வத் தன்மையை அறிந்ததும், இறுதியாக மாணிக்கவாசகர் உலக வாழ்க்கையை விட்டுப் பெருந்துறைக்குத் திரும்பியதும் ஆகிய இச்செய்திகளை யெல்லாம் வாதவூரார் புராணத்தில் காணலாம்.

சில நாட்கள் கழிந்த பின்னர் ஞானசிரியரான் சிவபெருமான் பெருந்துறையிலிருந்து தன்னிருப்பிடமான கைலாசத்திற்குத் திரும்பினார். திரும்புமுன் 999 மாணவர்களும் இன்னும் சில நாட்களுக்கு மாணிக்கவாசகருடன் தங்கியிருந்து, அவ்விடமிருந்த பொய்கையில் நெருப்புத் தோன்றுஞ் சமயத்தில் அவர்கள் அந்நெருப்பில் புகுந்து மறைய வேண்டுமென்றும் கட்டளை யிட்டார்.

தன்னையும் அதே சமயத்தில் ஏற்றுக்கொள்ள வேண்டுமென்று சுவாமிகள் வேண்ட, சிவபெருமான் “நீ இன்னும் மண்ணுலகில் சிலகாலம் தங்கியிருந்து தொண்டு செய்து, சைவத்தையும் தமிழையும் மக்களிடம் பரப்பிய பின்னரே என் திருவடிகளைச் சேருவாய்” என்று ஆணை இட்டனர். இந்த ஆணை இறைவன் உலக மக்களுக்கெல்லாம் இட்ட ஆணையென்று நாம் அறியவேண்டும். இறைவன் அருளைப் பெற்று அறநெறியை அறிந்த ஒவ்வொருவனும் உலக மக்களுக்குத் தொண்டு செய்யக் கடமைப்பட்டிருக்கின்றான். தன்னுடைய ஆன்ம லாபத்தை மட்டும் கருதி, உலகத்தை வெறுத்துத் தனியே இருப்பது மேம்பட்ட வாழ்க்கை அன்று. மக்களுக்குத் தொண்டு செய்வதே இறைவனை வழிபடும் சிறந்த மார்க்கம். வள்ளுவர் அருளிய திருக்குறளின் அடிப்படையான உண்மையும் இதுதான். “அறத்தாற்றின் இல்வாழ்க்கை யாற்றின் புறத்தாற்றில், போஷப் பெறுவது எவன்” என்பது பொய்யில் புலவர் பொருளுரை.

சிவபெருமானின் கட்டளைப்படி 999 மாணவர்களும் மறைந்தனர். அச்சமயம் மாணிக்கவாசகருக்கு மனம் தளர்ந்தது. மண்ணுலகப் பற்றினால் ஏற்படும் அபாயங்களை நினைந்து மனங் கலங்கினார். “நான் இறைவன்

அருளைப் பெற்றவனாயிருந்த போதிலும், ஆசையின் சோதனைக்கு ஆளாய் விடுவேனே ; அதனால் ஆண்டவன் என்னைக் கைவிட்டு விடுவானோ ? ” என்று அஞ்சினார். அந்த அச்சத்தால் சுவாமிகள் முறையிடும் பாட்டுகள்தான் நீத்தல் விண்ணப்பம் என்னும் 50 திருப்பாட்டுக்கள்.

நீருச்சதகத்தில் பேரின்பத்தின் பெருமையைச் சொல்லி மகிழ்ந்தார். நீத்தல் விண்ணப்பத்தில் அப் பேரின்பத்தைப் பெறுவதற்குத் தடையாயுள்ள உடல் நீங்க வில்லையே என்று நினைந்து, சிற்றின்பத்தினால் விளையும் தீங்குகளை எடுத்துக் காட்டி, இச்சோதனைகளுக்கு இடையில் இறைவன் தன்னைக் கைவிடாமல் ஆதரிக்க வேண்டுமென்று புலம்புகின்றார்.

இந்த அருமையான நூலில் உள்ள ஆழ்ந்த கருத்துக்களைச் சாமான்யத் தமிழன் ஒரு துணை இல்லாமல் தெரிந்து கொள்ளுவது கடினம். பண்டிதமணி அவர்கள் அத்துணைவராய்த் தோன்றி இருக்கிறார். ஆயிரக் கணக்கான தமிழ் மக்கள் திருவாசகத்தை ஒதுகின்றார்கள். ஆனால் எத்தனை பேர் அதன் பொருளை அறிந்து அனுபவிக்கின்றார்கள் ? பொருள் விளங்காத பாடல் இருள் மூடியே சிடக்கும் என்பது நம் முன்னேரின் கொள்கை. இந்தக் கருத்தை அப்பர் சுவாமிகளும்,

“ சொற்பாவும் பொருள்தேறிந்து தூய்மை நேர்க்கித்,
தூங்காதார் மனத்திருளை வாங்காதானே ”

என்று பாடி இருக்கின்றார். இறைவன் பெருமையைப் பொருள் தெரிந்து பாடவும், கேட்கவும் வல்லவர்கள்தான் பேரின்பத்தை அடைவார்கள் என்னும் கருத்தை வாதவூடிகளும், “ சொல்லற் கரியானைச் சொல்லித் திருவடிக்கீழ்ச் சொல்லிய பாட்டின் பொருளுணர்ந்து சொல்லுவார் செல்வர் சிவபுரத்தினுள்ளார் சிவனடிக்கீழ்ப் பல்லோரு மேத்தப் பணிந்து ” என்பர்.

நீத்தல் விண்ணப்பத்தின் பொருளை நன்றாய் அறிந்து எல்லோரும் பேரின்பம் அடையவேண்டுமென்று, பண்டிதமணி அழகான இந்த உரையை நமக்குத் தந்துள்ளார். உரை எளிய நடையில் எழுதப்பட்ட

டிருக்கின்றது. சொல்லின் பொருளையும், சொல் நயத்தையும், பொருள் நயத்தையும் விளக்கிக் காட்டியிருக்கின்றார். கருத்துரை பாட்டைத் தெளிவு படுத்துகின்றது; பதவுரை சொல்லின் பொருளை எடுத்துக் காட்டுகின்றது; விளக்கவுரை சொல்லின் நயத்தையும், பொருளின் நுட்பத்தையும் விளக்கிக் காட்டுகின்றது.

இதுதான் உரையாசிரியர்கள் கையாள வேண்டிய சரியான முறை. இம்முறையில் தமிழ் இலக்கிய நூல்களுக்கெல்லாம் உரைகள் வெளிவந்தால்தான் தமிழ் மறுமலர்ச்சியின் பயனைத் தமிழ் மக்களுடையலாம். ஒரு மொழியின் பண்டைய இலக்கியங்கள் அம் மொழிக்கு உயிர். தமிழ் இலக்கியங்களை நாம் மறந்தால், உயிரை மறந்ததற்குச் சமானமாகும்.

தமிழ் இலக்கியங்களில் தலைசிறந்த திருவாசகத்தைத் தமிழ் மக்கள் பொருள் தெரிந்து படிக்கும் வண்ணம் நமக்கு உதவிய பண்டிதமணி கதிரேசன் செட்டியார் அவர்களுக்கு நாம் நன்றி செலுத்தக் கடமைப்பட்டிருக்கின்றோம்.

கோயம்புத்தூர் }
15-6-1950 }



அணிந்துரை.

திருவாளர் தெ. பொ. மீனாட்சிசுந்தரனார், M. A. , B L. , M. O L.
அவர்கள் எழுதியது.

திருவாசகம் ஒரு தித்திக்கும் தேன் விருந்து. பாட்டுலகில் எழுந்த விந்தைகளில் எல்லாம் சிறந்த விந்தை இதுவே ஆம். பாட்டு என்றால் என்ன அனுபவத்தில் ஆழ்ந்த ஒருவன் அந்த அனுபவத்தின் உண்மை நிலையில் பிறரையும் ஆழ்த்தி இன்புறுத்தும் மந்திர வித்தையே பாட்டாம். மாம்பழ அனுபவத்திலோ மண்ணாங்கட்டி அனுபவத்திலோ நம்மை அழுத்தி விடுவது எளிதாகலாம். அங்கும் பாவலன் மாம்பழத்திற்கும் மண்ணாங்கட்டிக்கும் உள்ளீடாகக் குறைவிலா நிறைவாம் பேரின்பப் பொது நிலையில் நம்மை ஆழ்த்தி விடுகின்றான் என்பது உண்மையே. ஆனால் “இருள் கடிந்து எழுகின்ற ஞாயிறே போன்று நின்ற நின் தன்மை நினைப்பற நினைந்தேன் நீயலாற் பிறிது மற்றின்மை” என்று பொங்கிவரும் கடவுட் காட்சி அனுபவமோ மாற்றம் மனம் கடந்த அனுபவமாம். அந்த அனுபவத்தில் நம்மை ஆழ்த்துவது செயற்கரிய செய்யும் பெரியார் செயலாம். கடவுளாம் இன்பப் பெரு வெள்ளம் தமிழில் போல் வேறு எம் மொழியிலும் பொங்கி வழியக் காணோம். இத் தமிழ்ப் பெரு வெள்ளத்திலும் ஆனந்த மலையாய்க் காட்சியளிப்பது திருவாசகமே ஆம். கடவுள் நம்பிக்கை இல்லாதவரும் இந்த நூலை ஒதும்போது தம்மை மறந்து ஓரிமைப் போதேனும் சமாதிகூடும் தனிப்பெருங் காட்சியை இன்றும் காணலாம். புன் புலால் யாக்கை புரை புரை கனிய என்பெலாம் உருக்கும் அனுபவமே மணிவாசகனார் பெற்ற அனுபவம். தமிழ் என்ற மணமே வீசாத ஆங்கில நாட்டில் தமிழரை அஞ்ஞானிகள் என்று எண்ணி வந்த பெரியார் போப்பையர் இந்த நூலை ஒதவந்ததும் என்பெலாம் உருக்கும் அனுபவத்தினைத் தாமும் பெற்றது வியப்பன்றோ? எலும்பையும் கசி

வித்துருக்கும் நூல் எனத் திருவாசகத்தினை அப் பெரியார் புகழ்ந்தார். உலகம் முழுதும் இதனை ஒதி உய்ய வேண்டும் என மொழிபெயர்த்திருளினார். தம்மை இது காரணமாகத் தமிழ் மாணவன் என உலகம்போற்ற வேண்டும் என மிக மிக விரும்பினார். இந்த வரலாறு ஒன்றே திருவாசகத்தின் பெருமைக்குச் சிறந்த சான்றாகும்.

சீவன்முத்தரது அனுபவத்தினை மணி வாசகர் போலப் பாடிவைத்தவர் மிகச் சிலரே. அத்தகைய அருமை நம் தமிழில் வெளிப்பட்டது தமிழரது பெரும் பேறே எனலாம். சீவன்முத்தரது நிலை முதலில் சொல்லொணாத பெருவிளக்கமாய்த் தோன்றும். பின்னர்ப் பெருநிலையைப் பிரிந்த பேரிழவு நரகினும் கொடிய தாய்ப் பேரிருளாய்ச் சூழ்ந்து வருத்தும். அடுத்துத் தோன்றுவது பேரின்பம். முடிவாக அனைத்தினையும் ஒன்றாகக் கண்டு பெரும் பொருளோடு ஒன்று பட்டு அமைந்து விடுகின்ற குறைவிலா நிறைவனுபவம் எழும். இந்த நான்கு வேறு நிலைகளில் திருச்சதகமும் நீத்தல் விண்ணப்பமும் இரண்டாம் நிலையாகிய பிரிவு நிலைத் துன்பத்தின் போக்குவீடாக எழுந்தனவாம். துன்ப உலகில் வாழும் நமக்குத் துன்ப இயல் பாடலே மிக மிக இனிக்கும். பாலைத் திணைப் பாடல்கள் அக நானூற்றில் செம்பாதிதாக வருவது இதனாலே அன்றோ? விப்பிரலம்பகிருங்காரம் என்று அதனைப் போற்றுவார்.

திருச்சதகத்திற்குப் பண்டிதமணியவர்கள் உரை எழுதியதனை உலகம் போற்றியுள்ளது. தமிழ் வளர்ச்சிக் கழகத்தின் வழியே துரைத்தனப் பரிசினையும் அவ்வுரை பெற்றுள்ளது. அப் பெரியாரே நீத்தல் விண்ணப்பத்திற்கு இது போது உரை எழுதி வெளியிடுகின்றார். திருவாசகத்தில் இலக்கியச் சுவை ததும் புழக்கி ஒன்று உண்டு என்றால் அது நீத்தல் விண்ணப்பமே ஆம். தமிழ்ச் சுவை யறிந்த அறிஞர் இப்பகுதிக்கு எழுதிய உரை மிக மிக இனிக்கவே செய்கின்றது.

திருவாசகத்திற்கு உரை எழுதலாகாது என்ற கொள்கை வழங்கியநாள் உண்டு. சீவன்முத்தரது

அனுபவத்தினை உரை கொண்டு தெளிவு படுத்த முடியாது. இது பற்றியே அப்பழங் கொள்கை எழுந்து நடையாடியது போலும். ஆனால் சொற்களின் பொருளையும் நயத்தினையும் எடுத்துரைப்பது இயலாததொன்று அன்று; தவறும் அன்று. சொல் நயம் அறியாதாருக்கு ஒரு சிறந்த வழிகாட்டியாம். நாலாயிரப் பிரபந்தத்திற்கு இவ்வாறு பெரியோர் உரை எழுதவில்லையா? ஒவ்வொரு சொல்லாகச் சுவைத்து அதில் ஆழ்ந்து பாட்டின் அனுபவத்தில் குதித்துத் திளைக்க வழிகாட்டிய ஈட்டின் ஆசிரியரைத் தமிழுலகம் மறக்கப் போமோ? அத்தகைய முறையில் நம் பண்டிதமணியவர்களும் இன்று திருவாசகத்திற்குக் கதிருரை ஒன்று எழுதி வருவது தமிழின் நல்லகாலமே ஆம். திருவாசகத்தினைப் பற்றி அவர் செய்த சொற்பொழிவுகளையும் “இருதலைக் கொள்ளியினுள் ளென்றும் பொத்து” என்பது முதலிய பகுதிகளுக்கு அவர்கூறிய நயங்களையும் கேட்டவர்கள் “இவர் உரை ஒன்று எழுதி வெளியிடாரா” என்று விரும்பிய விருப்பம் எல்லாம் இன்று நிறைவேறி வருகிறது. இது கண்டு எந்தத் தமிழன் மனந்தான் மகிழாது?

சீவன்முத்தரது அனுபவம் மாற்ற மனங் கடந்தது எனக் கண்டோம். பண்டிதமணியவர்கள் மணி வாசகர் அனுபவம் சைவசித்தாந்த அனுபவம் என விளக்குகின்றார். பிறர் பிறவகையாக விளக்குதல் கூடும்; விளக்குதலும் வேண்டும். அதுவன்றோ அதன் பெருமை. அண்டப்பகுதியை எல்லாம் ஆண்டவனோடு விழுங்கித் தேக் கெறிந்து பாடும் பாடல் உலகக் கொள்கைகளை எல்லாம் விழுங்கிநிற்கும் பாடல் அன்றோ! ஆதலின், அக் கொள்கைகள் எல்லாம் அங்குத் தோன்றுவது இயல்பே.

சொற்களின் நயங்களைப் பண்டிதமணியவர்கள் இன்பஞ் சுரக்க எடுத்துக் காட்டும் பகுதிகள் நினைக்க நினைக்க இன்பப் பெரு விருந்தாக நம்மை மகிழ்விக் கின்றன. புராணக் கதைகளைப் புறக் கணிக்கும் காலம் இது. ஆனால் மணிவாசகர் புராணக்கதைகளையும் திருவாசகத்தில் ஓர் இன்சுவைப் பகுதியாக வளாவியுள்ளார். இங்கும் நயம்பல காட்டுகின்றார் நம் உரையாசிரியர். ‘தழலரவு’ என்ற பகுதிக்குப் புரா

ணத்தின் வழியே சொல் நயம் காட்டும் பகுதி. அவருடைய அகன்ற நூலறிவினைப் புலப்படுத்தும். இப்புராணக் கதைகளுக்கு உரையாசிரியர் தத்துவார்த்தம் கூறும் இடங்களில் அவருடைய மெய்நூலாராய்ச்சி நன்கு புலனாகின்றது. சங்கு, மந்தாரம், பிறை என்பன சிவஞானம், பராபத்தி, உயிர் என்று விளக்குவது காண்க. “வெண்டலை முழையிற் பதியுடைவாளரப் பார்த்திறைபைத்துச் சுருங்க” “உன்கழல் கண்டும் கலந்தருள வெளிவந்திலேனை” “அருளுடைச்சுடர்” “பதமே” “அடியார் பெயராத பெருமையனோ” முதலிய பகுதிகட்கு உரை கூறுமிடங்களில் உரையாசிரியரின் பலவகைத்திறமைகளைக் காணலாம். சச்சை என்பது சத்தா என்பதே என்றும், கடையவனோ என்பதற்கு “கடைமைப்பட்டவனோ” என்றும் பொருள்கூறி நிலை நாட்டும் முயற்சியினை ஒப்புக் கொள்ளாதவர்களும் ஆசிரியரின் சொல்லாராய்ச்சித்திறனை வியவாது இரார். உலகினைச் சுவைத்த பண்டிதமணி தம் அனுபவத்தின்வழியே திருவாசகத்தின் இன்பத்தினை விளக்கும் பகுதிகளில் “ஐம்புல இன்பமும் தருவது மலர்” என்பது போன்றவை இன்புறத் தக்கனவாம்.

இவற்றினை எல்லாம் ஒதும்போது பிறபகுதிகளுக்கும் உரைவிரைவில் வெளிவாராதோ என்று ஒரு பெருங்குறையில் தோன்றும் வருத்தமே பொங்குகிறது. கதிருரை முற்றுப்பெறும் வண்ணம் கதி ரேச னார் நீடுழிவாழ்க என நம் மனம் நம்மையும் அறியாது வாழ்த்தி ஆண்டவனை வணங்குகிறது.



❦

அண்ணுமலைப் பல்கலைக்கழகத் தமிழ் விரிவுரையாளர்,
வித்துவான் மு. அருணாசலம் பிள்ளையவர்கள் இயற்றிய
உரைச் சிறப்புப் பாயிரம்.

—❦—

1. திருந்துபெருந் துறைக்கண்வளர் குருந்தடியில் எழுந்தருளும்
தேவ தேவன்
பரங்கருணைத் தடங்கடலைப் பருகியுளம் நெக்குருகிப்
பாரோ ருய்யப்
பொருந்துமணி மொழிதொடுத்துப் புகழ்வாத ஓரடிகள்
புனைபா மாலை
அருந்தமிழின் அமிழ்தெனலாம் அதன்சுவைநற் கதிர்மணிமா
விளக்கம் ஆமே.
2. அண்ணல்திரு வாதவூர் அடிகள் தமை ஆண்டவன்விட்
டகன்ற தற்பின்
உண்ணெகிழ்ந்து கண்கலங்கி உலகுடலா தியவெறுத்தே
யுணர்ச்சி மேவிட்
டெண்ணரிய இறைவனைக் கைவிடலா காதென்றென்
றிரங்கி நீத்தல்
விண்ணப்பம் செய்திருப்பாட் டைம்பதும்பே ருரைபெற்று
மிளிர்வ தாலோ.
3. பூங்குன்ற நன்னாட்டுத் தலைநகராம் மகிபால
புரிக்கண் வாழும்
ஓங்குபெரும் பேராசான் உலகறிந்த பண்டிதமா
மணியென் றோதும்
பாங்குநிறை கதிரேசத் திருவாளன் பகுத்துணர்ந்து
பலர்பா ராட்டத்
திங்கரும்புந் தெவிட்டுமவண்ணம் செய்தஅப்பே ருரைமாண்பு
செப்பற் பாற்றோ.
4. எழுத்தெழுத்தா ஆய்ந்தெழுதும் சொற்பொருளும் இலக்கணமும்
எடுத்துக் காட்டும்
முழுத்துணரும் இறையுயிர்கட் டெனுமூன்று பொருளியல்பும்
முறையாக் கற்றுப்
பழுத்தஇலக் கியச்சுவையும் பரந்தவுல கியலறிவும்
பழுதொன் றின்றி
அழுத்தமுடன் கற்பவர்தம் அகக்கண்ணிற் கண்டுவகை
யடைவர் நன்றே.
5. தகுதியறிந் திருபொருளைப் புணர்த்திடுவன் இறைவனெனச்
சான்றோர் சொல்வர்
முகமனன்றஓ துண்மையேனல் அறிந்தேமால் மூதறிவாற்
கிவனே யென்னப்
புகலடிகள் அருள்நூலும் கதிர்மணிமா விளக்கவுரைப்
பொலிவுஞ் சேர்ந்த
தகலுலகில் முழுமணியோ டரும்பொன்சேர்ந் தழகுசெய
லனைய தொன்றே.

பாட்டு முதற் குறிப்பு அகராதி.

பாட்டு.	பக்கம்.	பாட்டு.	பக்கம்.
அடர்புலனால்	113	செழிகின்ற தீப்புகு	12
அடற்கரிபோலேம்	88	தனித்துணை நீ	118
அரைசே யறியாச்	109	தாரகை போலுந்	152
ஆணைவெம்போரில்	54	தீர்க்கின்றவாறென்	18
இருதலைக் கொள்ளியின்	20	நெடுந்தகை நீ	26
இருந்தென்னை	44	பரம்பரனே நின்	101
உழைதரு நோக்கியர்	144	பழிப்பினின்	148
உள்ளனவே நிற்க	63	பாடிற்றிலேன்	140
எறும்பிடை நாங்கூழ்	67	புலன்கள் திகைப்பிக்க	76
என்னையப்பா	38	பெருநீரற்	71
ஏசினும் யானுன்னை	159	பெற்றது கொண்டு	60
ஒண்மையனே	57	பொதும்புறு	105
கடலினுள் நாய்	29	பொய்யவனேனை	15
கடையவனேனை	4	பொருளே தமிழேன்	41
கண்டதுசெய்து	92	பொலிகின்ற நின்றாள்	22
கதியடியேற்	130	மடங்கவென் வல்வினை	48
களிவந்த சிந்தையொடு	35	மத்துறு தண்டயிரிற்	82
கார்உறு கண்ணியர்	8	மருத்தனன் யானுன்	14
குதுகுதுப்பின்றி	96	மன்னவனே யொன்று	133
குல்ங்களைந்	79	மாறு பட்டஞ்சென்னை	24
கொம்பரில்லாக் கொடி.	51	முதலைச்செவ்	126
கொழுமணியேர்	73	முழுதயில் வேற்	137
கொள்ளேர் பிளவக	6	வலைத்தலை	123
சச்சையனே	85	வளர்கின்ற நின்கருணை	10
சிரிப்பிப்பன்	155	வெள்ளத்துள் நாவற்றி	32

உ
கணபதி துணை
திருச்சிற்றம்பலம்

திருவாசகம்

நீத்தல் விண்ணப்பம்

நீத்தல் விண்ணப்பம் என்பது, அருளாரமுதப் பெருங் கடல்வாய் அடியாரெல்லாம் புக்கமுந்த அடியேனை மாத்திரம் இங்ஙனம் நீத்தல் தகுமாவென்று இறைவன்பால் முறையிட்டுக் கொள்ளல் என்னும் பொருளுடையது. தம்மை நீத்தலைக் குறித்துக் கைவிடலாகாதென்று அடிகள் செய்து கொண்ட விண்ணப்பம் என்பதாம். இக் குறிப்பு ஒவ்வொரு திருப்பாட்டிலும் “விடுதிகண்டாய்” என்று கூறியிருத்தல் கொண்டு அறியத்தக்கது. திருவாசக வுண்மையில் “மித்தை யுல கிணையகற்றி விடாமலெனை யாண்டருளென், றத்தரநிங் திடநீத்தல் விண்ணப்ப மறைந்ததுவாம்” என்று கூறியிருத்தலும் இவ்வுண்மையை வலியுறுத்துவதாகும்.

இஃது, இறைவன் திருப்பெருந்துறையில் ஞானாசிரியனாக வெழுந்தருளி உபதேசித்து அடிகளை இன்னுஞ் சின்னாள் இந்நிலவுலகத்து இருக்கவெனக் கட்டளையிட்டுத் திருவுருக் கர்ந்தனனாக, அப்பெருமான் திருவுள்ளக் குறிப்பின்படி திருவர்த லூரடிகள் திருப்பெருந் துறையினின்றும் திருவுத்தர கோச மங்கைக்கு வந்து அவ்விறைவனது திருவுருக் காட்சியை மீண்டும் பெருமல் வருந்தி உள்ளமுருகிப் பாடியருளியதாகும் என்ப. இதனை 1 “உத்தர கோசமங்கை யூரினிற் சென்று புக்கார்” எனவும், 2 “சடையவர் கோயி லெய்தித் தம்மை வந் தடிமை கொண்ட, வடிவது காணு ராகி மயங்கிவெய் துயிர்த்து வீழ்ந்து, விடுதிகொ லென்னை யென்று நீத்தல் விண்ணப்ப மென்னுந், தொடைகெழு பாட லோதக் காட்டினர்

1. திருவாத லூரடிகள் புராணம் — திருவம்பலச் சரூக்கம் — செய்யுள் 26.
2. ஷு ஷு ஷு செ. 27,

தொல்லை மேனி” எனவுங் கடவுண்மாமுனிவர் கூறுதலான் அறியலாம். இந் நீத்தல் விண்ணப்பத்தின் முதல் இருபது திருப்பாட்டுக்களிலும் நார்பத்தெட்டாம் திருப்பாட்டிலும் “உத்தரகோச மங்கைக்கரசே” யென்று கூறியிருத்தலானும் இஃது உத்தரகோச மங்கையிலிருந்து அருளிச் செய்யப்பட்ட தென்பது புலனாம். இப்பகுதி ஐம்பது திருப்பாட்டுக்களையுடையது. “கடையவனேனை” யெனத் தொடங்கி அந்தாதித் தொடராக அருளிச் செய்யப்பட்டது.

பிரபஞ்ச வைராக்கியம் °

நீத்தல் விண்ணப்பம் என்னும் இப்பகுதியின் உள்ளுறை பிரபஞ்ச வைராக்கியம் என்பதாம். உலக வாழ்க்கையில் பற்றறுதி யென்பது இத்தொடரின் பொருளாகும். திருச்சதகத்தில் “பத்தி வைராக்கிய விசித்திரம்” என்று பொது முறையில் புலப்படுத்தப்பட்டதே, ஈண்டுப் பிரபஞ்ச வைராக்கியம் எனச் சிறப்பு முறையிற் கூறப்படுகின்றது. இதனால் திருச்சதகத்திற்கும் இதற்கும் உள்ள இயைபு புலனாதல் அறிக. மெய்யன்பு, பற்றறுதி யென்னும் அவ்விரண்டனுள்ளும் உலக வாழ்க்கையைப் பற்றிய பற்றறுதியை ஈண்டுச் சிறப்பு முறையிற் புலப்படச் செய்ததற்கு ஏது, ஆண்டவன் தம்மை ஆட்கொண்டருளிய பின்னும் இந் நிலவுலகத்து இருக்கவெனப் பணித்தது பொருமையேயாம். மெய்யன்பு ஆண்டவன் திருவடி அடைதற்கும், பற்றொழிவு அம்மெய்யன்பு வளர்ச்சிக்கும் சாதனங்களாகும். இவ்விரண்டனுள்ளும் இப் பொய்யுலக வாழ்க்கையை ஒழித்தலிலே அடிகளுக்கு மிக்க விரைவு தோன்றிய தென்னலாம். ஆண்டவன் ஆட்கொண்ட வுடனே தம்மை ஊரை புழுக் கூட்டினின்றும் வாங்கித் தன் திருவடி நீழலில் இயைத்து இன்புறுத்தும் பேறு கிடைக்குமென உறுதி மேற்கொண்டிருந்த அடிகளுக்கு, இன்னும் சிலகாலம் இந்நிலவுலகத் திருக்கவெனக் கட்டளையிட்டது, கடக்க முடியாத தாயினும், தினையளவு நேரமும் இத்துயர் ஆக்கையைப் பொறேன் என்று அடிகள் கூறியிருத்தலால் மிக்க வருத்தத் தையே விளைவித்தது என்னலாம். இறைவனது அக்கட்டளை அப்போது அடிகளுக்கு வருத்தம் விளைத்ததாயினும், அது பொதுவாக இந்நிலவுலகமும் சிறப்பாகத் தமிழுலகமும்செய்த

தவப்பயனால் நிகழ்ந்ததாகும். ஆண்டவன் உபதேசித்த வுடனே அடிகள் வீட்டின்பத்தில் தலைப்பட்டிருப்பராயின், அவர்கள் அநுபவித்த சிவாநுபவ உண்மைகளைத் தன்னுள் அடக்கித் திகழும் திருவாசகத்தேனை இவ்வுலகம் எங்ஙனம் பருகி மாறிலா மகிழ்ச்சியின் மலரக்கூடும்? அன்றுதொட்டு இன்று காறும் இன்னும் எத்துணையோ காலம்வரையும் அடிகள் அமுதமொழியை ஓதியுணர்ந்து உருகிப் பருகி இவ்வுலகத் துள்ள எண்ணிறந்த அன்பர்களும் எவ்வாறு இன்புற்றிருக்க முடியும்? ஆண்டவன் கட்டளை அவ்வாறின்றேல் அடிகள் ஒரு வரே அழிவில் இன்பத்தில் அப்பொழுது தோய்ந்திருப்பர். அவ்வின்பப் பேறு அடிகளுக்கு அப்பொழுது தாழ்ப்பினும் சின்னளில் எய்திற்று. ஆகவே அடிகள் விருப்பம் நிறைவேறுதற்கும் உலகத்துள்ள அன்பர் பலரும் நலம் அடைதற்கும் திருவுளங்கொண்ட இறைவன் அவ்வாறு பணித்தருளினான் என்பது புலனாம். அடிகள் ஆண்டவன் பிரிவால் நெஞ்சம் உருகியுருகிப் பாடியருளிய அநுபவ உண்மைகளன்றோ இற்றைப்பொழுது சிறியேமாகிய நம்மை இன்புறுத்தி உய்விக்கும் தீந்தேனாயின.

இனி நீத்தல் விண்ணப்பம் என்னும் இப் பகுதி பிரபஞ்ச வைராக்கியம் என்னும் இக்கருத்தை, நுதலிய பொருளாகக் கொண்டிருத்தலின், ஒவ்வொரு திருப்பாட்டின் உரையின் இறுதியிலும் இக் குறிப்புப் புலப்படுக்கப்படுவதாகும்.



கட்டளைக் கலித்துறை

திருச்சிற்றம்பலம்

க

கடையவ னேனைக் கருணையி னுற்கலந் தாண்டுகொண்ட
விடையவ னேவிட் டிடுதிகண் டாய்விற் றல் வேங்கையின்னோல்
உடையவ னேமன்னும் உத்தர கோசமங் கைக்கரசே
சடையவ னேதளர்ந் தேனெம் பிரானென்னைத் தாங்கிக்
[கொள்ளே .

கருத்துரை : இதன் முன்னர்க் கூறப்பெற்றுள்ள திருச்சத கத்தின் இறுதித் திருப்பாட்டில், ஊனுடலின் ஒழிவையும், வீட்டின்பப் பேற்றையும் வேண்டிய அடிகள், அவ்வின்பப் பேற்றிற்குத் தடையாகவுள்ள உடற்சுமை நீங்காமையால், தமக்கு உண்டாகிய சோர்வைப் புலப்படுத்தி ஆதரவளித்தல் வேண்டுமெனவும், கைவிடலாகாதெனவும் இத்தொடக்கத் திருப்பாட்டில் ஆண்டவனை நோக்கி விண்ணப்பஞ் செய்து கொள்ளுகின்றார்.

பதவுரை : கடையவனேனை-கடைப்பட்டவனாகிய என்னை, கருணையினால் கலந்து ஆண்டு கொண்ட - கருணை காரணமாக உடன் இயைந்து ஆட்கொண்டருளிய, விடையவனே - காளை ஊர்தியை யுடையவனே, விட்டிடுதி - அடியேனைக் கைவிடுவாயோ?, விற் றல் வேங்கையின் தோல் உடையவனே - வலிமிக்க புலியின் தோலை ஆடையாக உடையவனே, மன்னும் உத்தர கோசமங்கைக்கு அரசே - என்றும் நிலையுதலையுடைய உத்தர கோச மங்கை யென்னும் தலத்தில் எழுந்தருளி யிருக்கும் இறைவனே, சடையவனே - சடைக் கற்றையையுடையாய், தளர்ந்தேன் - சோர்வு எய்தினேன், எம்பிரான் என்னைத் தாங்கிக்கொள் - எம் தலைவனே அடியேனைத் தாங்கிக் காத்தருள்வாயாக என்பது.

விளக்கவுரை : ஈடும் எடுப்பும் இல்லாத ஆண்டவன் பணி கொள்ளாதற்கு உரிய தகுதி சிறிதும் இல்லேன் என்பார், தம்மைக் “கடையவன்” எனவும், தலை இடை கடையாகிய முத்திறத்துள் கடைப்பட்ட தம்மை அங்ஙனம் ஆட்கொள்ளாதற்கு ஏது, ஆண்டவன் கருணையேயன்றிப் பிறிது இன்று என்பார் “கருணையினால்” எனவும் கூறினார். “ஊனு புயிரா

யுணர்வா யென்னுட் கலந்து” என்று அருளிச் செய்தபடி தம் உடல் உயிர் உணர்வு என்னும் இவ்வெல்லாவற்றிலும் உடன் இயைந்து ஆட்கொண்டனன் என்பது குறித்து, “கலந்து ஆண்டுகொண்ட” என்றார். உயிரிற்கலந்து ஊனையுருக்கி உணர்வைப் பெருக்கி ஆட்கொண்டனன் என்பது கருத்து.

1. “அற்புதமான அமுத தாரைகள், எற்புத் துளைதொறும் ஏற்றினன் உருகுவது, உள்ளங் கொண்டோ ருருச்செய்தாங் கெனக்கு, அள்ளுறு ஆக்கை யமைத்தனன்” என்று அடிகள் பிறிதோரிடத்துக் கூறிய திருவாக்கால், அவர்தம் ஊனையுருக்கி அருளமுதத்தை எலும்புத் துளைதோறும் புகுத்தி இன்புறுத்தினன் என்பது தெளியப்படும். விடையை ஊர்ந்து பணிகொண்டது போலத் தம்மை இறைவன் வலிந்து பணி கொண்டனன் என்பது குறிப்பிற் புலப்பட, “ஆண்டுகொண்ட விடையவனே” யென்றார். விட்டிடுதி என்பதில் விடு பகுதியும், இடு துணைவினையும், இகரம் எதிர்கால விசுவதியும், தகரம் எழுத்துப் பேறும் ஆகும். 2. “அவற்றுள், முன்னிலைக் கிளவி, இ, ஐ, ஆயென வருஉ மூன்றும், ஒப்பத்தோன்றும் ஒரு வார்க்கும் ஒன்றற்கும்” என்னும் தொல்காப்பியச் சூத்திரமும், “இகரம் கடதற ஊர்ந்து எதிர்காலம் பற்றி வரும்” என்னும் சேனாவரையர் உரையும் ஈண்டு விதியாதலைக் காண்க. விட்டிடுதி, விடுதி, என்னுஞ் சொற்களுக்கு விடுவாய் என்பது பொருளாகும். விடுவாய் என்பது ஈண்டுக் காகு என்னும் ஒலி வேற்றுமையால் விட்டு விடுவாயோ என வினாவாக நின்று கைவிடலாகாது என்னும் பொருளை யுணர்த்தும். கண்டாய் என்பது முன்னிலையசை. விட்டிடுதி கண்டாய், விடுதி கண்டாய் என்று பின்வருவனவற்றிற் கெல்லாம் இங்ஙனமே பொருளுரைத்துக் கொள்க.

தாருக வனத்து முனிவர் கொடிய வேள்வியொன்று இயற்றி, அதனினின்றும் தோன்றிய புலியை ஏவி இறைவனை அழிக்க முயன்றனராக, அப்புலியை உரித்து அதன் தோலைத் தன் அரைக்கண் உடுத்தனன் என்பது புராண கதை. புலித்தோலை யுடுத்து யானைத்தோலைப் போர்த்தனன் என்ப. “புலித்தோலை யரைக்கசைத்து” என்பது தேவாரம். அப்புலி முனிவர் தவ வன்மையால் தோன்றியதாகலின், “விறல்

1. திருவண்டப்பகுதி - 174.

2. தொல் - செல். கு. 223.

வேங்கை” என்னப்பட்டது. உடை - ஆடை உத்தர கோச மங்கை யென்பது பாண்டி நாட்டுச் சிவ தலங்களுள் ஒன்று. இறைவன் ஞானாசிரியனாக எழுந்தருளிச் சிவாகமப் பொருள்களைப் பக்குவ முதிர்ந்த அன்பர்களுக்கு உபதேசித்தற்கு இடனாய தலமாதலின், அச்சிறப்புக் கருதி, “மன்னும் உத்தரகோச மங்கை” என்னப்பட்டது. தளர்ச்சியுற்று அடைக்கலம் புகுந்த திங்கட் பிறையைத் தாங்கிப் பாதுகாத் தற்கு ஆதாரமாயது சடையாதலின், அங்ஙனமே தளர்ந்து போந்த தம்மையும் தாங்கிக் காத்தருளல் வேண்டுமென்னும் குறிப்புத் தோன்ற, ஈற்றடியில் ‘சடையவனே’ என்றார். ஈண்டு அடிகளுக்கு நேர்ந்த தளர்ச்சி, ஆண்டவன் திருவடி நீழல் எய்துதற்கு விரைந்து முற்பட்ட முயற்சி தடைப்பட்டமையான் உண்டாயது என்பது. தளர்ந்த நிலையிற் பணிகோடல் பொருந்தாதெனக் கொண்டு “எம்பிரான் என்னைத் தாங்கிக் கொள்ளே” என்றார்.

இதன்கண் “சடையவனே தளர்ந்தேன்” என்றதனால் உலக வாழ்க்கை பற்றிய உவர்ப்புப் பெறப்படுதலின், பிரபஞ்ச விராக்கியம் புலனாதல் அறிக.

உ

கொள்ளேர் பிளவக லாத்தடங் கொங்கையர் கொவ்வைச்

[செவ்வாய்

விள்ளே னெனினும் விடுதிகண் டாய்நின் விழுத்தொழும்பின்
உள்ளேன் புறமல்லேன் உத்தர கோசமங் கைக்கரசே

கள்ளே னொழியவுங் கண்டுகொண் டாண்டதெக் காரணமே.

க-ரை: முன்னேத் திருப்பாட்டில் தமக்கு நேர்ந்த தளர்ச்சியைக் குறித்தும், தாங்கிக் காத்தருளல் வேண்டுமென்றும் கூறிய அடிகள், இத் திருப்பாட்டில் அவ்விரண்டற்கும் காரணங் கூறுகின்றார்.

ப-ரை: உத்தரகோச மங்கைக்கு அரசே —, கொள்பிள்வு அகலா ஏர் தடம் கொங்கையர் - கொள்ளு என்னும் கூலத்தின் பிளவு அளவு இடைவெளி இல்லாத அழகிய அடி அகன்ற கொங்கைகளையுடைய மகளிரின், கொவ்வைச் செவ்வாய் விள்ளேன் எனினும் - கொவ்வைப் பழம் போன்ற சிவந்த வாய் இதழினின்றும் நீங்கேன் ஆயினும், நின் விழுத்தொழும்பின்

உள்ளேன் - நினது சிறந்த தொண்டில் ஈடுபட்டு அதன் அகத்தேயுள்ளேன், புறம் அல்லேன் - புறம்பானவன் அல்லேன், விடுதி - ஆதலின் என்னைக் கைவிட்டு விடுவாயோ? (விடலாகாது), கள்ளேன் ஒழியவும் - வஞ்சகனாகிய யான் நின்னை நீங்கிச் செல்லவும், கண்டு கொண்டு ஆண்டது எக் காரணம் - கண்டுபிடித்து ஆட்கொண்டதற்குக் காரணம் என்னையோ? என்பது.

வி-ரை: “ஈர்க்கிடை போகா விளமுகை” என்றும் போல இங்கே “கொள்ளேர் பிளவகலாக் கொங்கை” யென்றனர். “கொவ்வைச் செய்வாய்” என்றது ஐம்புல நுகர்ச்சிக்குப் பெரும்பாலும் அஃது இடனாதல் பற்றியென்க. செம்மைப் பண்பு காண்டற்கும், வாயிற்சொல் கேட்டற்கும், வால் எயிறுறிய நீர் உண்டற்கும் உரியவாதலும், ஏனை உயிர்த்தற்கும் உற்றறிதற்கும் ஒரோவழி இடனாதலும் காண்க. விள்ளல்—நிங்குதல். அடிகள் மகளிர் இன்பத்தில் ஈடுபட்டதாக ஈண்டும், இத்திருவாசகத்தில் இன்னும் பல இடங்களிலும் கூறியிருக்கின்றனர். தம் தவவொழுக்கம் மிகப்பெரிதாயினும் அதனைப்பற்றி ஆண்டவன் முன்னிலையில் சிறிதும் கூறாமல், தம் குற்றம் சிறிதாயினும் பெரிதாகக் கொண்டு கூறிப் பொறுத்தருள வேண்டுதல் பெரியோர் இயல்பாதலின், அம்முறையில் பண்டை வினைத்தொடர்பு ஒரோவழித் தம்மைத் தாக்க அதன் வயப்பட்டுத் தம்மனம் சிறிதளவு நெறி பிறழ்ந்ததாகக் கண்டு, அச் சிறுபிழையைப் பெரிதாக ஆண்டவன் முன்னிலையில் விண்ணப்பஞ் செய்து பொறுத்தருள வேண்டுவாராய் இங்ஙனம் கூறியிருக்கலாம். அன்றி வினைக்கு ஈடாகப் பிறந்து இறந்து உழலும் மக்கட் பொது வியல்பு நோக்கி உயிர்போகு பொதுநெறி பொருமல் அங்ஙனம் சேறல் தீதென்பதை உலகிற்கு அறிவுறுத்தக் கருதித் தம்மேல் ஏறிட்டுக் கூறினாரெனக் கொள்ளலுமாம். இக்கருத்து வெளிப்படும் இடங்களுக்கெல்லாம் இவ்வாறே அமைத்துக்கொள்ளல் வேண்டும்.

தலைவர்க்குப் பயன் விளைக்கும் உலகத் தொண்டு போலாது அடிமைக்குப் பயன்விளைப்பது சிவத்தொண்டு என்பது தோன்ற, “நின் விழுத்தொழும்பு” என்றார். “உள்ளேன் புறம் அல்லேன்” என்றது, திருத்தொண்டில்

ஈடுபட்டு அவ்வெல்லை கடவாத நிலையில் உள்ளேன் அன்றிப் புறம்பானவன் அல்லேன் என்னும் பொருட்டு. ஆண்டவனே! உலகப்பற்றினின்றும் நீங்கிலேனாயினும், நின் திருத்தொண்டினின்றும் புறம்பானவன் அல்லேன் ஆதலின், என்னைக் கைவிட்டு விடலாகாது என்று அடிகள் விண்ணப்பஞ் செய்து கொண்டபடியாம். நெஞ்சம் பொய்யுலக வாழ்க்கையைப்பற்றி நிற்ப, புறக்கரணங்கள் திருத்தொண்டி லீடுபட்டிருக்குமாயின், அது வஞ்சகச் செயலன்றே; அஃதறிந்தும் எங்ஙனம் கைவிடாமலிருக்க இயலும் என்பது ஆண்டவன் திருவுள்ளம் ஆகலாம் எனக்கொண்டு அது குறித்துக் “கள்ளேன் ஒழிய வங் கண்டு கொண்டாண்ட தெக்காரணமே” என்று அருளிச் செய்தனர். ஆட்கொள்ளுதற்கு முன் நின்னைச் சிறிதும் நினை யாமல் விலகியிருந்த என்னை வலிய வந்து கண்டுபிடித்து ஆட் கொண்டதற்கு ஏது வென்னை யென்பது பொருள். இங்ஙனம் வினவுமுகமாகக் கிடைத்த பொருள், ஆண்டவனது அளப் பரிய அருட்குணமே காரணம் என்பது போதரும். அவ்வருட் குணமே அடியேனைக் கைவிடாமல் காத்தருளுதற்கும் காரணம் ஆகலாம் என்பது குறிப்பிற் பெறப்படுவதாகும்.

இதன்கண் மகளிர் இன்பத்தைப் பற்றி நிற்கும் தம்மை அது குறித்துக் கைவிடாமல் காத்தருளல் வேண்டுமென்று அடிகள் விண்ணப்பஞ் செய்து கொண்டது பெறப்படுதலின், பீரபஞ்ச வவரக்கியம் தோன்றியவாறு அறிக.

ந

காருறு கண்ணியர் ஐம்புல னூற்றங் கரைமரமாய்
வேருறு வேளை விடுதிகண் டாய்விளங் குந்திருவா
ருருறை வாய்மன்னும் உத்தர கோசமங் கைக்கரசே
வாருறு பூண்முலை யாள்பங்க வென்னை வளர்ப்பவனே.

க-ரை: முன்னைத் திருப்பாட்டில் அடிகள் தமக்கு நேர்ந்த தளர்ச்சியை நீக்கித் தாங்கிக் காத்தற்குக் கூறிய காரணத்தையே பிறிதொரு வகையில் இத் திருப்பாட்டில் மீண்டும் கூறுகின்றார்.

ப-ரை: விளங்கும் திருவாரூர் உறைவாய்-மிக்க புகழால் விளங்கும் திருவாரூர் என்னும் திருத்தலத்து எழுந்தருளியிருப்போய், உத்தரகோச மங்கைக்கு அரகோசம், வார் உறு பூண்

முலையாள் பங்க - கச்சுப் பொருந்திய அணிகலன் விளங்கும் நகிலினையுடைய அம்மையை ஒரு கூற்றிலுடையாய், என்னை வளர்ப்பவனே - அடியேனைப் பாதுகாப்பவனே, கார் உறு கண்ணியர் ஐம்புலன் ஆற்றங்கரை மரமாய் - கருமை நிறம் பொருந்திய கண்களையுடைய மகளிரைப் பற்றிய ஐம்புலன்களாகிய ஆற்றங்கரைக்கண் மரம் போல, வேர் உறுவேனே - வேர் ஊன்றி இருப்பேனே, விடுதி - விட்டுவிடுவாயோ? (கை விடலாகாது) என்பது.

வி-ரை: இறைவன் அயிராவணம் ஏழுது ஆனேறேறி யமரர் நாடாளாதே ஆரூர் ஆண்டமையால், “திக்கெலா நிறைந்த புகழ்த் திருவாரூர்” என்று அப்பதி பாராட்டப் பட்டுள்ளது. மேலும் புகழ் விளக்கம் கொடைச் சிறப்பால் உண்டாவதாக லானும், அதற்குரிய தியாகராசப் பெருமான் எழுந்தருளியிருத்தலானும் அத்தலம் “விளங்கும் திருவாரூர்” என்று கூறப்பட்டது எனலுமாம். அம்மையை ஒரு கூற்றில் உடையவனே என்றது, குழந்தையாகிய தம்மை வளர்த்துக் காத்தற் பொருட்டு அன்னையும் அத்தனுமாக எழுந்தருளிய நிலையைக் குறிப்பதாகும். அடிகள் விரும்பியது, உள்ளொளி யாகிய உணர்வு வளர்ச்சியையன்றி ஊனுடலின் வளர்ச்சி யன்று. “ஊனினே யுருக்கி உள்ளொளி பெருக்கி” என்பது அடிகள் திருவாக்கு. உலகத்தவர் உண்டி முதலியவற்றால் எதனைப் பெருக்க விரும்புகின்றார்களோ அவ்வுடல் உருகிச் சுருங்க வேண்டும் என்பதும், உள்ளுணர்வு அருளமுத நுகர்ச்சியால் பெருகவேண்டும் என்பதுமே அடிகள் விருப்பமாகும். ஆதலின், “என்னை வளர்ப்பவனே” என்பதற்கு என் உணர்வை வளர்ப்பவனே என்பது பொருளாகும். இங்ஙனம் இறைவன் அருள் காரணமாக அம்மையப்பனாக எழுந்தருளியவந்து என்னை வளர்க்க முற்பட்டு நிற்கவும், யான் பொய்யுலக வாழ்க்கையிற் பொருந்தி நிற்கலானேனே என்று இரங்குவார், “காருறு..... வேருறுவேனே” என்றார். மகளிர் கண்களுக்கு வெண்மை செம்மைகளினும் கருமை நிறமே ஆடவரை வயப்படுத்தற்குச் சிறந்ததென்ப. மகளிரைப்பற்றிய சுவை ஒளி ஊறு ஓசை நாற்றம் என்னும் ஐம்புல இன்பவடிவமாகிய காமம் ஆருக உருவகஞ் செய்யப்பட்டது, அக்காமத்திற் கன்றிநின்றாரைப் பிறிதோராரற்றான் உய்தி பெருவாறு அஃது ஈர்த்துச்

சேறலான். மிக்க விரைவில் அவ்வெள்ளத்தால் வேர் பறிக்கப்பட்டு வீழ்ந்தொழியும் நிலையில் உள்ளேன் என்பார், அக் காமவெள்ளத்தின் கரைக்கண் வேர் ஊன்றி நிற்கும் மரமாயி னேன் என்றார். இங்ஙனம் மெய்மைபோலக் காட்டி வஞ்சித்துக் கெடுக்க நெருங்கியிருக்கும் இப் பொய்யுலக வாழ்க்கையைப் பற்றி அழிந்தொழியும் நிலையில் உள்ள சிறியேனைப் பாது காக்கும் கடப்பாடுடைய நீ இந்நிலையில் கைவிடலாகாது என்பார், “வேருறுவேனை விடுதிகண்டாய்” என்றார்.

இதன்கண் “ஐம்புல னாற்றங்கரை மரமாய் வேருறுவேனை” இந்நிலையிற் கைவிடாமற் காத்தருள வேண்டுமென்று விண்ணப்பஞ் செய்தமை பெறப்படுதலின், பிரபஞ்ச வரைக்கியம் புலனாதல் அறிக.

சு

வளர்கின்ற நின்கரு ணைக்கையில் வாங்கவு நீங்கியிப்பால்
மிளர்கின்ற வென்னை விடுதிகண் டாய்வெண் மதிக்கொழுந்தொன்
ருளர்கின்ற நீண்முடி யுத்தர கோசமங் கைக்கரசே
தெளிகின்ற பொன்னுமின் னும்அன்ன தோற்றச் செழுஞ்சுட ரே.

க-ரை: முன்னைத் திருப்பாட்டில் ஆண்டவன் தம்மைக் காத்தருளுதற்கு அப்பெருமான் அருட்பெருக்கே காரண மெனக் கூறிய அடிகள், அவ்வருட் கரத்தால் ஈர்த்துக் கொள்ளவும், அகப்படாமல் விலகும் தம் இயல்பு இருந்த படியை இத்திருப்பாட்டில் விண்ணப்பித்து இரங்குகின்றார்.

ப-ரை: வெள் மதிக்கொழுந்து ஒன்று — வெள்ளிய திங்கள் இளம்பிறை ஒன்று, ஒளர்கின்ற நீண்முடி-திகழுகின்ற நீண்ட சடை முடியினையுடைய, உத்தர கோசமங்கைக்கு அரசே—, தெளிகின்ற பொன்னும் மின்னும் அன்ன தோற்றம் செழுஞ்சுடரே-உருக்கி ஓடவைத்துத் தெளிந்த பொன்னையும் மின்னலையும் ஒத்த காட்சியினையுடைய பேரொளிப் பிழம்பே, வளர்கின்ற நின் கருணைக் கையில் வாங்கவும் - மேன்மேலும் மிகுகின்ற நின் அருட்கரத்தால் வளைத்து ஈர்க்கவும், நீங்கி-அதற்கு அகப்படாமல் விலகி, இப்பால் மிளர்கின்ற என்னை-இப் பொய்யுலக வாழ்க்கையில் இறுமாந்து களிக்கின்ற

சிறியேனே, விடுதி-விட்டுவிடுவாயோ? (கைவிடாமற் காத்தருளல் வேண்டும்) என்பது.

வி-ரை: மதிக்கொழுந்து—பிறை. “மதிக்கொழுந்து ஒன்று ஒளிர்கின்ற நீண்முடி” என்றது அடைக்கலம் புகுந்தாரைத் தலையால் தாங்கிக் காக்கும் அருட்குணம் உடைமையைப் புலப்படுத்துவதாகும். தெளிகின்ற பொன்—வேற்று உலோகக் கலப்பாலாகிய மாசு நீங்கிய மாற்றையர்ந்த பொன். “தெளிகின்ற” என்னும் அடையை ‘மின்’ என்பதனோடும் இயைத்து, முகிற் படல முதலியவற்றால் மறைவு படாத மின்னற் கொடியெனவுங் கொள்ளல் வேண்டும். தோற்றம்-கட்பொறியால் வரம்பிட்டுப் பற்ற இயலாத காட்சி. அத்தகைய இறைவனது பேரொளிப் பிழம்பிற்கு “உயர்ந்ததன் மேற்றே யுள்ளங்காலை” என்னும் விதிப்படி உவமங்கூறுதல் இயலாத தொன்றாதலின், காணப்பட்ட பொருள்களிற் சிறந்த பொன்னையும் மின்னையும் கூறுவாராயினர். நிறத்திற்குப் பொன்னும் ஒளிக்கு மின்னுங் கூறப்பட்டன. அன்பர்க்கு வழங்க வழங்கக் குறையாமல் மேன்மேலும் நிறைந்திருத்தல் பற்றி “வளர்கின்ற கருணை” என்றார். “தன் கருணை அள்ளக் குறையா அரன்” என்பதுங் காண்க. “குறைவிலா நிறைவே” என்று அடிகள் பிறிதோரிடத்துக் கூறியதற்கும் இதுவே கருத்தாதல் அறிக. வாங்குதல்—வளைத்துப் பிடித்தல். உலகத்தில் ஒருவனை வளைத்துப் பிடித்தல் துன்புறுத்தற் பொருட்டுமாம். ஈண்டு அஃது இறைவன் திருவுள்ளம் அன்றென்பதைப் புலப்படுத்தற்கு “கருணைக் கையில் வாங்கவும்” என்றார். உம்மை சிறப்புப் பொருட்டு. ஆண்டவன் அருணோக்கால் தாம் ஈர்க்கப்பட்டமையின் கருணையைக் கையாக உருவகஞ் செய்யலாயினர். இறைவன் அருட்கு இடனாதற்குத் தவங்கிடப்பார் பலராக என்னை இன்புறுத்தற் பொருட்டுக் கருணை காரணமாக வலிந்து பற்றவும், என் அறியாமையால் அகப்படாமல் நீங்கலானேன் என்று இரங்குவார், “வாங்கவும் நீங்கி” என்றார். இப்பால் - இவ்விடம். மெய்யின்ப வாழ்வில் தலைப்படற்கு ஒருப்படாமல் நீங்கி இப் பொய்யுலக வாழ்வில் இறுமர்து இருக்கலானேனே என்பார் “இப்பால் மிளிர்கின்ற என்னை” என்றார். பேரின்புறுத்தற்கு ஆண்டவன் வலிந்து பற்றவும் அகப்படாமல் நீங்கியுதே பெரும் பிழையாகும், அப்பிழைக்கு

இரங்காமையோடு இப் பொய்யுலக வாழ்க்கையிற் களித்திருத் தல் அதனினும் பெருங்குற்றமாகும். இத் தீர்வில்பிழையைத் திருவுளங் கொண்டு சிறியேனைக் கைவிட்டு விடுவாயோ? விடலாகாது என்பது கருத்து.

இதன்கண் “நின் கருணைக் கையில் என்னை வளைந்து பற்றவும் நீங்கி, இப் பொய்யுலக வாழ்க்கையிற் களிக்கும் சிறியேனைக் கைவிடலாகா” தென்று விண்ணப்பஞ் செய்து கொண்டமையால் பிரபஞ்ச விராக்கியம் புலனாத லறிக.

டு

செழிகின்ற தீப்பு கு விட்டிலிற் சின்மொழி யீரிற்பன்னுள்
விழுகின்ற வென்னை விடுதிகண் டாய்வெறி வாயறுகால்
உழுகின்ற பூமுடி யுத்தர கோசமங் கைக்கரசே
வழிநின்று நின்னரு ளாரமு தூட்ட மறுத்தனனே.

க-ரை: முன்னைத் திருப்பாட்டில் ஆண்டவன் தன் கருணைக் கையில் வாங்கவும் அகப்படாமல் நீங்கிய தம் இயல்பு குறித்து இரங்கிய அடிகள், இத் திருப்பாட்டில் அங்ஙனம் அகப்படாமல் நீங்கு நிலையில் வழிமறித்து அருளமுதூட்டவும் மறுத்து விடலானேனே யென்று இரங்குகின்றார்.

ப-ரை: வெறிவாய் அறுகால் உழுகின்ற பூமுடி - தேன் தோய்ந்த வாயினவாகிய வண்டுகள் கிண்டுகின்ற கொன்றை மலர் மாலையணிந்த முடியினையுடைய, உத்தரகோச மங்கைக்கு அரசே —, வழிநின்று - வழியில் மறித்துநின்று, நின் அருள் ஆர் அமுது ஊட்ட - நின் கருணையாகிய அரிய அமிழ்தத்தை வலிந்து ஊட்டவும், மறுத்தனன் - ஏற்றுக்கொள்ளாமல் மறுத்தனனாய், செழிகின்ற தீப்பு கு விட்டிலின் - மிகுகின்ற தீயின்கண் வீழும் விட்டிற் பூச்சியைப்போல, சில்மொழியாரின் - சிலவாகிய சொற்களையுடைய மகளிரிடத்து, பன்னாள் விழுகின்ற என்னை - பலகாலம் விரும்பிக் கிடக்கின்ற சிறியேனை, விடுதி - விட்டுவிடுவாயோ? (விடலாகாது) என்பது.

வி-ரை: வெறி - தேன். அறுகால் - அன்மொழித்தொகையாக நின்று ஆறு கால்களையுடைய வண்டையுணர்த்தும். உழுதல் - தேன் மிகுதிபற்றி இதழ்களைக் கிளறுதல். வழி - முன்னைத் திருப்பாட்டிற் கூறப்பட்டபடி இவ்வுலக வாழ்க்

கையை நோக்கியடையும் நெறி. அந் நெறியிற் செல்ல விடலர்காதென்று கருணை காரணமாக ஆண்டவன் தம்மை மறித்து நின்றமை தோன்ற “நின்று” என்றார். ஒருவனை வழி மறித்தல் அவனைத் துன்புறுத்திக் கைப்பொருளைக் கவர்தற் கன்றே நிகழ்வது? இவ்வுலக நிகழ்ச்சிக்கு மாறாக இங்கே ஆண்டவன் என்னை வழிமறித்துத் தடுத்தது, பெறுதற்கு அரிய தன் அருளமுதத்தை எனக்கு ஊட்டுதற் பொருட்டு என்பார், “நின் அருளார் அமுதாட்ட” என்றார். ஈதல் தருதல் முதலிய சொற்களின்றி ஊட்ட என்றது, அருளமுதத்தைக் கையிற் கொடுத்தால் அதன் அருமை அறியாமல் உண்ணாது உகுத்து விடவுங்குடமென்று திருவுளங் கொண்டமையான் என்க. மறுத்தனன் என்பது முற்றெச்சம். அழியும் இயல் பினதாகிய இவ்வுலக வாழ்க்கையை நச்சிச் செல்லும் என்னை வழிமறித்துத் தன் அருளமுதாட்டவும் மறுத்துவிட்டுக் கேடு பயக்கும் இழிந்த காமத்தை விரும்பலானேன் என்பார், “விழுகின்ற என்னை” என்றார். மகளிருடைய சிலவாகிய மொழிகளே என்னைப் பலகாலம் வீழ்ச்செய்கின்றன வென்பார், “சின்மொழியாரிற் பன்னாள்” என்றார்.

காம வீழ்ச்சி கடிதில் கெடுக்கும் இயல்பின தென்பதற்குத் தீப்புகும் விட்டில் உவமம் ஆயிற்று. விட்டிற் பூச்சி நெருப்பில் சிறிது வீழ்ந்து குடு தாக்கித் திரும்பினும், பின்னரும் அத் தீயில் வீழ்ந்தே இறப்பதாகும். அங்ஙனமே காமத் தோய்வு துன்புறுத்தினும் மறித்தும் அதன்கட் சென்று கெடுதல் மக்கள் இயல்பென்பது குறிப்பு. வீழ்தற்குரிய அக் காமமும் சிறிதன்று, பெரிதென்பது, “செழிகின்ற தீ” என்னும் உவம அடையால் அறியத் தக்கது. சின்மொழி பன்னாள் என்பது முரண் அணி. விட்டிற் பூச்சி விளக்குத் தீயில் சாங்காறும் பல முறை வீழ்ந்து ஒழிதல் போல, யானும் கெடுங்காறும் பல நாள் வீழ்கின்றேன் என்பார், “பன்னாள் விழுகின்ற என்னை” என்றார். இப்பெரும் பிழையைத் திருவுளங் கொண்டு கைவிட லாகாதென்பது வேண்டுகோளாகும்.

இதன்கண் “தீப்புகு விட்டிலிற் சின்மொழியாரிற் பன் னாள் விழுகின்ற என்னை” அதுபற்றிக் கைவிடாமற் காத் தருள வேண்டுமென்று கூறப்பட்டிருத்தலின், பிரபஞ்ச னவாத்தியம் புலனாயவா றறிக,

சு

மறுத்தனன் யானுன் அருளறி யாமையில் என்மணியே
வெறுத்தெனை நீவிட் டிடுதிகன் டாய்வினை யின்ருகுதி
ஒறுத்தெனை யாண்டுகொள் உத்தர கோசமங் கைக்கரசே
பொறுப்பரன் றேபெரி யோர்சிறு நாய்கடம் பொய்யினையே.

க-ரை: முன்னைத் திருப்பாட்டில் கருணை காரணமாக வழிமறித்து அருளமுதூட்டவும் மறுத்துவிடலானேன் என்று இரங்கிய அடிகள், இத் திருப்பாட்டில் அங்ஙனம் மறுத்த தற்குக் காரணங் கூறி அப்பிழையைப் பொறுத்தருள் வேண்டுமென்று விண்ணப்பஞ் செய்து கொள்ளுகின்றார்.

ப-ரை: என் மணியே-என் மாணிக்க மணியே, உத்தர கோசமங்கைக்கு அரசே—, யான் அறியாமையில் உன் அருள் மறுத்தனன்—யான் அறிவின்மையால் நீ ஊட்டிய அருளமுதத்தை உண்ண மறுத்துவிட்டேன், என்னை நீ வெறுத்து விட்டிடுதி-அது குறித்து அடியேனை நீ வெறுத்துக் கைவிட்டு விடுவாயோ? (விடலாகாது), வினையின் தொகுதி ஒறுத்து என்னை ஆண்டுகொள்-கன்மக் குழுவைக் கடிந்து அடியேனை ஆட்டுகொண்டு அருள்வாயாக, பெரியோர் சிறு நாய்கள்தம் பொய்யினைப் பொறுப்பர் அன்றே-பெரியராயினார் இழிந்த நாய்களைப் போன்ற சிறியவர் பொய்மையைப் பொறுத்தருளுவ ரன்றோ? என்பது.

வி-ரை: இம்மை வாழ்க்கைக்குரிய மணி, பொன், நெல் முதலிய பல வகைப் பொருள்களுள்ளும் மணி சிறந்ததாகலின், அந்நிலையில் வைத்து இறைவனை விளித்தது, அருளாரமுதத்தை மறுத்துச் சேறலாற் பெறத்தக்க இவ் வுலகப் பொருளும் ஆக அப்பொருளான் விளங்குபவன் என்னுங் குறிப்புத் தோன்றற்கென்க. உலகத்தில் அரிதிற் பெறத்தக்க ஒரு சிறந்த பொருள் எளிதிற் கிடைக்கும் இயல்பினதாக, அதனை ஒருவன் வெறுத்து விடுதற்குக் காரணம், அப்பொருட்கண் இன்று; பெறுவோனிடத்து அப்பொருளின் அருமை அறிதற்குரிய நல்லறிவு இன்மையேயாகும். இவ்வுண்மை தோன்றவே “மறுத்தனன் யான் உன் அருளறியாமையில்” என்றார். யான் மறுத்ததற்குக் காரணம் என் அறியாமையாயின், அவ் வறியாமையை வெறுத்தொழிக்க வேண்டும் அன்றி அது

பற்றி என்னை வெறுத்துக் கைவிடலாமா? என்பார், “வெறுத்தெனை நீ விட்டிடுதி” என்றார். அறியாமையை வினை விப்பது ஆணவ மலம் ஆதலானும், அவ் வாணவ உறைப்புப் பண்டைத் தீவினையால் வலியுற்றிருத்தலானும், அத் தீவினை பல்வேறு வகையாகச் செய்யப்பட்டுத் தொகுதியாக அமைந்திருத்தலானும் அவ் வினைக்குமுனை ஒறுத்து அழித்து என்னை ஆட்கொண்டருளின், நின் அருளமுத நுகர்ச்சியில் தலைப்பட்டு உய்வேன் என்பார், “வினையின் தொகுதி ஒறுத்தெனை யாண்டுகொள்” என்றார். இனி “ஆண்டுகொள் உத்தர கோச மங்கைக்கு அரசே” என்பதற்கு “ஆண்டுகொண்ட” என விரித்துப் பொருள் கோடலுமாம். அங்ஙனம் கொள்ளுங்கால், என் அறியாமையை ஒழிக்கவேண்டியது ஆட்கொண்ட நினக்கு இன்றியமையாத தாகவும், என்னை வெறுத்து ஒழிக்கலாமா வென்று பொருள் இயைபு கொள்ளல் வேண்டும். ஈற்றடியில் முன்னர்க் கூறிய சிறப்புப் பொருளை உறுதிப்படுத்துப் ‘பொறுப்பரன்றே பெரியோர் சிறு நாய்கள்தம் பொய்யினையே’ என உலகறிந்த தன்மையை யேற்றி முடித்தார். இது வேற்றுப் பொருள் வைப்பணியாகும். பெரியோர் இயல்பு செயற்கரிய செய்தல் என்பர். அவ் வருஞ்செயல்களில் ஒன்று சிறியோர் செய்த பிழைகளைப் பொறுத்தலாகும். சிறுமையின் இழிவு தோன்றச் “சிறுநாய்கள்” என்றார். பொய் - மனத்தால் வஞ்சித்து மொழியாற் பிறழ்க்குறிச் செயலால் மாறுபட ஒழுகும் தீயொழுக்கம்.

இதன்கண், உன் அருளமுதை என் அறியாமையால் மறுத்தேன் எனவும், அதற்கு மூலகாரணம் என் வினைக்குழு எனவும், அவ்வினைக் குழுவை ஒறுத்து ஆட்கொள்ளல் வேண்டுமெனவும், அதுபற்றி என்னை வெறுத்துக் கைவிடலாகாதெனவும் கூறப்பட்டிருத்தலின், பீரபஞ்ச வவரக்கியம் புலனாதல் அறிக.

எ

பொய்யவ நேனைப் பொருளென வாண்டொன்று

போத்திக்கொண்ட

மெய்யவ நேவிட் டிடுதிகண் டாய்விட முன்மிடற்று

மையவ நேமன்னு முத்தர கோசமங் கைக்கரசே

செய்யவ நேசிவ நேசிவி யேன்பவந் தீர்ப்பவனே,

க-வி: முன்னேத் திருப்பாட்டில் ஆண்டவன் அருள்முதை மறுத்தமைக்குக் காரணங் கூறிப் பிழைபொறுக்க வேண்டிய அடிகள், இத்திருப்பாட்டில் அப்பிழையுடைமை அறிந்தும் நின் அருட்பெருக்கால் அதனை மறைத்துக் கொண்டனையாதலின், அது குறித்துக் கைவிடல் தகுமாவென விண்ணப்பஞ் செய்துகொள்ளுகின்றார்.

ப-வி: விடம் உண் மிடற்று மையவனே - நஞ்சத்தை உண்ட கண்டத்தின்கண் கரிய நிறத்தையுடையவனே, மன்னும் உத்தரகோச மங்கைக்கு அரசே—, செய்யுவனே - சிவந்த திருமேனியையுடையவனே, சிவனே - இன்பவடிவினனே, சிறியேன் பவம் தீர்ப்பவனே - சிறியவனாகிய என் பிறப்பை ஒழிப்பவனே, பொய்யவனேனைப் பொருள் என ஆண்டு - பொய்யொழுக்கம் உடையவனாகிய என்னை ஒரு பொருளாக மதித்து ஆண்டருளி, ஒன்று பொத்திக்கொண்ட மெய்யவனே - ஒப்பற்றதாகிய நின் அருட்பெருக்கால் (என்பொய்மையை) மறைத்து என்னை ஏற்றுக்கொண்ட மெய்ப்பொருளாகவுள்ளவனே, விட்டிடுதி - கைவிட்டு விடுவாயோ? (விடலாகாது) என்பது.

வி-வி: தேவர் முதலிய யாவரும் அஞ்சும்படி யெழுந்த திங்கு பயக்கும் கொடிய நஞ்சைத் தான் உண்டு நன்மை பயக்கும் அமிழ்த்ததை அவர்க்கு அருளிக் காத்த பெரும்வண்மை இறைவன் பால் உள்ளதென்பது புராண கதை. 1. “வார்ந்த நஞ்சயின்று வானோர்க் கழுதமீ வள்ளல்” என அடிகள் பிறிதோரிடத்துக் கூறியருளியதுங் காண்க. இப் பேரருட்டிறத்தை உலகம் அறிந்து உய்தற்பொருட்டு உண்ட நஞ்சை மிடற்றில் அடக்கி அடையாளமாக அம் மிடறு கரிய நிறமாகவுள்ளான் என்பார், “விடமுண்மிடற்று மையவனே” என்றார். மை - கருமை. உயிர்த் தொகுதிகளுக்கு அச்சம் நேர்ந்துழி அவ்வச்சத்தைப் போக்கி அருள் புரிதற்கு அடையாளமாகக் கண்டம் கரியராயினரேயன்றி அக் கருநிறம் இயற்கையன் றென்பதும், “திவண்ணன்”, “செம்மேனியெம்மான்” என்று தமிழ்மறை கூறியபடி அப் பெருமான் திருமேனி செந்நிறமாகு மென்பதும் தோன்றச் “செய்யவனே” என்றார். நோயுடை யொருவற்கு நோய் நீக்கத்திற்கு மருந்தும், அதன் பின் உடல்

நலத்திற்கு நல்ல உணவும் தரப்படுதல்போல, நஞ்சு முதலிய வற்றால் நேரும் துன்பத்தை யொழித்துத் தன் அருளமுதத் தால் இன்புறுத்துபவன் என்பது புலனாக “சிவனே” என்றார். சிவன் - இன்பஞ்செய்பவன். அமுதம் உண்ணும் வேட்கை மிக்க தேவர்க்கு இடையூறுகத் தோன்றியது நஞ்சு மாதலின், அதனையொழித்து அவர் வேண்டியதை அருளியது போல, நின் திருவடி இன்பம்பெறும் அவா மிக்க எனக்குத் தடையாகவுள்ளது பிறவிப் பிணியாதலின், அதனையொழித் தருளும் கடமையும் நின் பாலது என்பார், “சிறியேன் பவந் தீர்ப்பவனே” என்றார். பவம் - பிறப்பு. சிறியேன் பொய் யொழுக்கம் உடையே னாயினும், நீ ஆட்கொண்டமையால் நினக்கு ஆளாதற்குரிய தகுதி படைத்துள்ளேன் என்பார், “பொய்யவனேனைப் பொருளென ஆண்டு” என்றார். ஒன்று - ஒப்பற்றதாகிய திருவருள். ஒன்றால் என்புழி மூன்றும் வேற்றுமை தொக்குநின்றது. பொய்யொழுக்கம் உடைமையால் தகுதியில்லாத என்னை அஃது உடையனாகப் பொருட்படுத்து ஆட்கொள்ளுங்கால், புரையிருக்கப் புண் ஆற்றியது போல என் பொய்ம்மையை அறவே போக்காமல் நின் எல்லையற்ற அருட்பெருக்கால் அதனை மறைத்து ஏற்றுக்கொண்டனை என்பார், “ஒன்று பொத்திக்கொண்ட” என்றார். பொத்துதல் - மறைத்தல். “என்கிறுமையை நின் பெருமையினற் பொறுப்பவனே” என்றும் போலென்க. அங்ஙனம் மறைக்கப்பட்ட வினையெச்சமே இப்பொய்யுலக வாழ்க்கையில் யான் இன்னும் இருத்தற்குக் காரணமாயிற்று என்பது குறிப்பு. மறைக்கப்பட்ட என் பொய்ம்மை விளக்கின்முன் இருள்போல மெய்ப்பொருளாகிய நின் திருமுன் கெட்டொழியுமாதலின் என்னைக் கைவிடலாகாதென்பார், “மெய்யவனே விட்டிடுதி” என்றார்.

இனி, ஒன்று என்பதற்கு ஒப்பற்றதாகிய வீட்டுநிலையெனப் பொருள்கொண்டு, இரண்டாம் உருபை விரித்து அதனை மறைத்துக்கொண்ட மெய்யவனே என்று கோடலுமாம். அங்ஙனங் கொள்ளுங்கால், ஆட்கொண்டமையால் ஆளாய பயனை அடையவேண்டியது இன்றியமையாததாகவும், அப்பயனாகிய வீட்டுநிலையை யான் எய்தாவாறு மறைத்தனையே, எதனையும் வஞ்சியாமல் அருளும் மெய்ப்பொருளாகிய நினக்கு வீட்டுநிலையை மறைத்தல் தகுமா

என்னும் குறிப்புத்தோன்ற, “ ஒன்றுபொத்திக்கொண்ட மெய்யவனே ” என்றார் என்று கருத்து விரித்துக் கொள்ளல் வேண்டும்.

இதன்கண் “ ஒன்று பொத்திக்கொண்ட ” என்றதனால் பிரபஞ்ச வாதனை தாக்குதல் குறித்து அடிகள் வருந்தின ரென்பது பெறப்படுதலின், பிரபஞ்ச விராகியம் புலனாதல் அறிக.

அ

திர்க்கின்ற வாரென் பிழையைநின் சீரு ளென்கொலென்று
வேர்க்கின்ற வென்னை விடுதிகண் டாய்விர வார்வெருவ
ஆர்க்கின்ற தார்விடை யுத்தர கோசமங் கைக்கரசே
சர்க்கின்ற வஞ்சொடச் சம்வினை யேனை யிருதலையே.

க-ரை: முன்னைத் திருப்பாட்டில் நின் அருட்பெருக்கால் மறைக்கப்பட்ட என் பிழையைக் கருதி என்னைக் கைவிடலாகா தென்று வேண்டிய அடிகள், இத்திருப்பாட்டில் அங்ஙனம் மறைப்பதற்கு ஏதுவாகவுள்ள கருணையினாலே அ த னை அறவே ஒழித்தருளல் வேண்டுமெனவும், அஃது எவ்வாறு ஆம் என்று அறியாமையால் வருந்துகின்றேன் எனவும் விண்ணப்பஞ் செய்து கொள்ளுகின்றார்.

ப-ரை: விரவார் வெருவ ஆர்க்கின்ற தார் விடை - பகை வர் அஞ்சுமாறு ஒலிக்கின்ற கிண்கிணி மாலையணிந்த காளை யூர்தியையுடைய, உத்தரகோசமங்கைக்கு அர சே —, வினையேனை இருதலை அஞ்சொடு அச்சம் சர்க்கின்ற - திவினை யுடையேனாகிய என்னை இருபுறத்தும் ஐம்புலங்களோடு அச்சமும் நின்று இழுக்கின்றன ஆதலின், என்பிழையை - என் குற்றங்களை, நின் சீர் அருள் - நினது சிறப்புமிக்க அருட்குணம், திர்க்கின்றவாறு என்கொல் என்று வேர்க்கின்ற என்னை - ஒழிக்கின்றவிதம் எவ்வாறு என்று அஞ்சுகின்ற அடியேனை, விடுதி - கை விட்டுவிடுவாயோ? (விடலாகாது) என்பது.

வி-ரை: விரவுதல் - கலத்தல்; ஆதலின் விரவார் என்பது உள்ளக்கலப்பு இல்லாத பகைவரை யுணர்த்தும். திவினை வயத்தால் இறைவனை எள்ளிவெறுத்து நிற்பார், இறைவனுது

எருத்தூர்தியின் கிண்கணிமாலை ஒலிகேட்ட துணையானே அஞ்சி நடுங்குவார் என்பது தோன்ற “விரவார்வெருவ ஆர்க்கின்ற தார்விடை” என்றார். தார் - கிண்கணிமாலை. இறைவனுக்குப் பகையென்றும், நட்பென்றும் இல்லையாயினும், வினைவயத்தால் வெறுப்புற்றுக் கருதுவார் நிலைநோக்கி, “விரவார்” எனப்பட்டனர். இறைவனை வீரமிக்கவன் எனவும் மகாருத்திரன் எனவும் மறைகூறும். ஐம்புல அவாக்களின் வயப்பட்டுத் தாம்துன்புறுதற்கு ஏது தம் பண்டைத் தீவினையெனக் கொண்டு தம்மை “வினையேனை” என்றார். இருதலை-இருபுறமும். உம்மை தொக்கது. இருபுறமும் என்பது ஈண்டுத் தமக்கு முன்னிடத்தையும் பின்னிடத்தையும் உணர்த்தும். ஈர்த்தல் - இழுத்தல். இஃது இரண்டற்கும் ஒக்கும். ஆதலின் அஞ்சொடு என்புழி ஒடு உடனிகழ்ச்சிப் பொருட்டாயிற்று. அச்சத்தையும் கடக்கும் ஆற்றலுடையது ஐம்புல இன்பமாதலின், “ஒருவினையொடுச்சொல் உயர்பின் வழித்தே” என்னும் விதிப்படி. “அஞ்சொடு” என ஒடு உருபு புணர்க்கப்பட்டதென்க. அஞ்ச - கண்டு கேட்டு உண்டு உயிர்த்து உற்றறியும் ஐம்புலன்களுமாம். இவை முன்னர் ஈர்த்துச் செல்ல இவற்றால் விளையும் துன்பம் நோக்கிய அச்சம் பின்னர் ஈர்ப்ப இவ்விருதிறத்திற்கும் இடைப்பட்டு வருந்தலானேன் என்பார், “இருதலை அஞ்சொடச்சம் ஈர்க்கின்ற” என்றார். ஈர்க்கின்றன என்னும் முற்று அன்சாரியை கெட்டு ஈர்க்கின்ற என்றாயிற்று. இனி ஈர்க்கின்ற என்பது எதுகை நோக்கி ஈர்க்கின்ற என்றாயிற்று எனக்கொண்டு ஆர்வமும் அச்சமும் இருபுறத்தும் நின்று என்னை அறுக்கின்றன என்று பொருள் கோடலுமாம். ஈர்த்தல் - அறுத்தல். எல்லை யற்ற ஆர்வத்தில் உள்ளம் ஈடுபடுங்கால் என்ன துன்பம் நேரிடுமோ வென்னும் அச்சம் விளைதல் இயல்பாதலின் இங்ஙனம் கூறினர். ஆர்வமும் அச்சமும் என்னை அலைப்ப அதனால் விளையும் குற்றங்களைக் களைதற்கு நின் திருவருளையன்றி வேறு கருவியின்மையால் அவ்வருள் என் பிழைகளைக் களையுமாறும் அதற்குரிய காலமும் இன்னவென அறிந்து கொள்ள இயலாமையால் நடுங்குகின்றேன் என்பார், “தீர்க்கின்றவாறென் பிழையை நின் சீரருள் என்கொலென்று, வேர்க்கின்ற என்னை” என்றார். ஆண்டவன் திருவருள் உயிர்களின் குற்றங்களை ஒழிக்கவேண்டுமாயின், அஃது எத்தகைய

தடையுமின்றி ஒரு கணப்பொழுதில் நிகழ்த்தக்கதாகலின், இத்துணைத்தாழ்வைக் கருதுங்கால் வேறு எவ்வாறு தீர்க்க அவ்வருட்கு உடன்பாடோ என ஐயுறுவார், “என்கொல்” என்றார். வேர்த்தல் - அஞ்சுதல். அது தெளிவு பெருமையால் உண்டாய கலக்கத்தால் நிகழ்வது.

இதன்கண் “அஞ்சொடச்சம் ஈர்க்கின்றன” எனவும், “என்பிழையை நின் சீரருள் தீர்க்கின்ற வாறு என்கொலோ” எனவும் கூறப்பட்டமையால், பிரபஞ்ச விராக்கியம் புலனாதல் அறிக.

சு

இருதலைக் கொள்ளியி னுள்ளெறும் பொத்து நினைப்பிரிந்த விரிதலை யேனை விடுதிகண் டாய்வியன் மூவுலகுக் கொருதலை வாமன்னும் உத்தர கோசமங் கைக்கரசே பொருதலை மூவிலை வேல்வல னேந்திப் பொலிபவனே.

க-ரை: முன்னைத் திருப்பாட்டில் என் பிழையைத் திருவருள் தீர்க்குமாறு யாங்ஙனம் என்று அறியாமையால் வருந்துகின்றேன் என்று கூறிய அடிகள், இத்திருப்பாட்டில் என் பிழையை ஒழித்தற்குத் திருவருள் துணைசெய்யவில்லை யானால், வேறு போக்கிடனின்றிக் கெட்டொழிய நேருமே என்று இரங்கிக் கூறுகின்றார்.

ப-ரை: வியன் மூ உலகுக்கு ஒரு தலைவா - மேல் கீழ் நடு வென்னும் பெரிய மூன்று உலகங்களுக்கும் ஒப்பற்ற தலைவனே, மன்னும் உத்தர கோசமங்கைக் கரசே—, பொரு மூ இலை தலை வேல் - போர்செய்தற்குரிய மூன்று இலை வடிவினவாகிய நுனிகளையுடைய சூலப்படையை, வலன் ஏந்திப் பொலிபவனே - வலக்கையில் தாங்கித் திகழ்கின்ற வனே, இருதலைக் கொள்ளியின் உள் ஏறும்பு ஒத்து - இரு புறத்தும் நெருப்பினையுடைய ஒரு கொள்ளியின் உட்பகுதியில் அகப்பட்ட ஏறும்பைப் போன்று, நினைப்பிரிந்த விரிதலையேனை - நின்னை விட்டு அகன்ற அலங்கோல முடையேனை, விடுதி - விட்டுவிடுவாயோ? (விடலாகாது) என்பது.

வி-ரை: மூவுலகுக்கும் என்புழி முற்றும்மை தொக்கு நின்றது. வியன்:- பெருமை. உலகம் மூன்றின் ஒரு சிறு

கூறும் விலக்கப்படாமல் முழுதும் என்றற்கு 'வியன்' என்னும் அடை புணர்க்கப்பட்டது என்க. ஈடும் எடுப்பும் இல்லாத தனித்தலைமை குறித்து "ஒரு தலைவா" என்றார். அடுத்து "உத்தரகோசமங்கைக்கு அரசே" என்றதனால் மூன்று உலகங்களுக்கும் தனிப்பெருந்தலைவனாகிய இறைவன், உத்தரகோசமங்கை என்னும் திருத்தலத்தை இராசதானித் தலைநகரமாகக் கொண்டு எழுந்தருளினான் என்பது பெறப்படும். பொருதல் - போர்செய்தல். முத்தலைவேல் - குலப் படையார்கும், இலைவடிவின்வாகிய மூன்று நுனிகளையுடையவன். வடமொழி மறையில் திருவுருத்திரம் என்னும் பகுதியின் தொடக்கத்தில் இறைவனுடைய குலப்படைக்கு வணக்கங் கூறப்பட்டிருத்தலால் அதன் பெருமை அறியப்படும். வலன் ஏந்தி - வலக்கையில் தாங்கி எனவும், வெற்றி குறித்துத் தாங்கி எனவும் பொருள்படும். வலம் - வலன்; வலப்பக்கமும் வெற்றியுமாம். எல்லாவுலகங்களுக்கும் தலைவனாய் உத்தரகோசமங்கைப் பதியில் அரசாய் வீற்றிருக்கும் ஆண்டவன் குலப்படையுடன் விளங்குகின்றவன் என்றதனால், தன் ஆட்சியுட்பட்ட மெய்யன்பரைக் காமம் முதலிய பகைவருக்கம் அணுகாமல் பாதுகாப்பவன் என்னுங்கருத்துக் குறிப்பிற் புலப்பட வைத்தவாறு அறிக.

இருதலைக் கொள்ளி - இரண்டு பக்கமும் நெருப்புப் பற்றியெரியும் கொள்ளிக்கட்டை. ஒரு கட்டையின் இரு பக்கங்களிலும் தீப்பற்றி எரியுங்கால் அக்கட்டையின் நடுவிடத்தில் தங்கிய ஏறும்பு இருமருங்கும் சென்று உய்ந்து போதற்கு இயலாமல் கெட்டொழிதல் போல, இவ்வுலக வாழ்க்கையை வெறுத்தும் நின்னை அணுக இயலாமலும் வருந்தி உழல்கின்றேன் என்பார், "இருதலைக் கொள்ளி யினுள்ளெனும் பொத்து" என்றார். கொள்ளி நடுவண், கொள்ளிமேல் என்னாது கொள்ளியுள் என்றது ஒரு நயம். கொள்ளி நடுவிடத்துள்ள ஏறும்பு, அங்கும் இங்கும் சென்று போக்குவழி பெருமல் உழன்று அக்கொள்ளிக்குப் பற்றுக் கோடாகவுள்ள தொன்றைத் தானும் பற்றி ஒருவாறு உய்யவுங்கூடும்.. அக்கொள்ளி நிலத்திற்கிடந்தால் அவ்வெறும்பும் நிலத்தில் இறங்கலாம். அஃது ஒன்றிற் சார்த்தப்பட்டிருந்தால் அச்சார்ச்சிப் பொருளைத் தானும் பற்றி உய்யலாம். அக் கொள்ளி உட்டுளையுடைய மூங்கிலாக இருக்க, முன்னரே

அதன் துளையுள் ஓர் ஏறும்பு நுழைந்திருக்குமாயின், இரு புறமும் நெருப்பு எரிப்புங்கால் அதனுட்பட்ட அவ் வெறும்புக்கு எவ்வாற்றானும் உய்யும் நெறி இன்றென்பது கண்கூடாகக் காணத்தக்கது. இந் நயம் கருதியே கொள்ளி மேல் நடு என்னது “இருதலைக்கொள்ளியின் உள் ஏறும் பொத்து” என்றார் என்க. இதனால் அடிகளது ஆராய்ச்சி நுண்கருத்துப் புலனாதல் அறிந்து இன்புறத்தக்கது. இரு தலைக் கொள்ளியின் ஒரு தலை இவ்வுலக வாழ்க்கையின் வெறுப்பிற்கும், மற்றொருதலை ஆண்டவனது பிரிவுக்கும் உவமம் ஆயின. ஆண்டவனது பிரிவினால் உண்டாய் குடும் ஆற்றவொண்ணாதது என்பது கருத்து. “விரிதலை - துன்ப நிகழ்ச்சியினால் உண்டாம் அலங்கோலத்தின் அறிகுறியாகும். இங்ஙனம் உய்யும்நெறி யறியாமல் தவிக்கின்ற நிலையில் என்னைக் கைவிடலாகா தென்பது வேண்டுகோள் விண்ணப்பமாகும்.

இதன்கண் “இருதலைக் கொள்ளியின் உள்ளொறும்பு ஒத்த விரிதலையேனை” என்றதனால் உலக வாழ்க்கையில் வெறுப்புப் பெறப்படுதலின், பிரபஞ்ச விராக்கியம் புலனாதல் அறிக.

க0

பொலிகின்ற நின்றூள் புகுதப்பெற் ருக்கையைப்

போக்கப்பெற்று

மேலிகின்ற வென்னை விடுதிகண் டாயளி தேர்விளரி
ஒலிநின்ற பூம்பொழில் உத்தர கோசமங் கைக்கரசே
வலிநின்ற திண்சிலை யாலெரித் தாய்புர மாறுபட்டே.

க-ரை: முன்னைத் திருப்பாட்டில் திருவருள் துணை செய்யவில்லையானால் உய்யும்நெறி பெருமல் கெட்டொழிய நேருமே என்று இரங்கிக்கூறிய அடிகள், இத்திருப்பாட்டில் அவ்வருள் வடிவமாகவுள்ள திருவடிக்கட் புகல் அடைந்தும், பிறிவிப் பயனை யெய்தப் பெருமல் வருந்தலானேன் என்று இரங்குகின்றார்.

ப-ரை: அளி தேர் விளரி ஒலி நின்ற பூ பொழில் - வண்டுகள் பயின்று பாடும் விளரி என்னும் இசை நிலை பெற்ற பூஞ்சோலைகளையுடைய, உத்தர கோச மங்கைக்கு அரசே—, புரம் மாறுபட்டு - முப்புரங்களையும் பகைத்து,

வலி நின்ற. திண் சிலையால் எரித்தாய் - வன்மை மிக்க உறுதியான மேருவாகிய வில்லினால் அழித்தவனே, பொலிகின்ற நின் தாள் புகுதப் பெற்றும் - விளங்குகின்ற நின் திருவடிக்கண் அடைக்கலமாக எய்தப் பெற்றும், ஆக்கையைப் போக்கப் பெற்று - ஊனடைந்த உடம்பின் பிறவியை வீணாக்கி, மெலிகின்ற என்னை - வருந்துகின்ற சிறியேனே, விடுதி - விட்டுவிடுவாயோ? (விடலாகாது) என்பது.

வி-ரை : விளரி - எழுவகை இசைகளுள் ஒன்று. தேர்தல் - நாடோறும் பயின்று ஒலித்தல். மலர்களில் தேன் மிகுதியாக விளேகின்றமையால் வண்டுகள் நிரம்ப ஒண்டுகளித்துப்பாடினவென்பது. இதனால் உத்தரகோசமங்கைப் பதியை அணுகப் பெற்ற மெய்யன்பரனைவரும் சிவானந்தத் தேவனுடன் ஆண்டவனை மனம் உருகிப் பாடி இன்புறுவர் என்னும் குறிப்புப் புலனாதலறிக. புரம் - திரிபுரம். திரி புரத்துள்ள அசுரர் தேவர் முதலியோர்க்குச் செய்த தீங்குகளைக் கண்டு அருள் வள்ளலாகிய இறைவன் மேருமலையை வில்லாக வளைத்து, அம்பெய்து அழித்தனர் என்பது புராணகதை. மலையை வில்லாக வளைத்த செய்தி இறைவனது பேராற்றற்கு எடுத்துக் காட்டாகும். “வலிநின்ற திண்சிலை” என்புழி வலியும் திண்மையும் மலையாகிய வில்லைக் குறிக்கும் அடைமொழிகளாகும். மாறுபடுதல் இறைவனுக்கு இயற்கையன்று; புரம் எரித்தற்காக அம்மாறுபாட்டை யேற்றுக் கொண்டான் என்பது கருத்து.

ஞானசிரியனாக எழுந்தருளிய ஞான்று ஆண்டவன் திருவடிக் காட்சி அடிகள் உள்ளத்தைக் கவர்ந்ததாகலின், “பொலிகின்ற நின்ருள்” என்றார். நிகழ்காலத்தாற் கூறியது, திருவடி விளக்கம் இடையறுது தம் உள்ளத்தில் நிலை பெற்றிருத்தல் குறித்தென்பது. புகுதப்பெறுதல் - அடைக்கலமாக அடையப்பெறுதல். உம்மை விகாரத்தாற்றெடுக்கது. ஆக்கை ஆகுபெயரால் பிறப்பை யுணர்த்தும். ஆண்டவன் திருவடியைப் புகலாகச் சார்ந்தார்க்கு ஊனடைந்த உடம்பின் பிறவியால் எய்தக் கடவ உறுதிப்பயன் எளிதாமென்று கூறுவர் பெரியார். யான் அங்ஙனம் புகுதப்பெற்றும், பிறவிப் பயனாகிய வீட்டின்பத்தை அடையாமல் வருந்தலானேன் என்பார், “ஆக்கையைப் போக்கப் பெற்று மெலிகின்ற என்னை” என்றார். இனி “போக்கப் பெற்றும்” எனக்கொண்டு

ஆக்கை என்பதற்கு உடலைப்பற்றிய அவா எனப் பொருள் கொண்டு நின் திருவடியைப் புகலாகப் பெற்றும் உடம்பைப் பற்றிய அவாவையெழுதித்தும் வீட்டின்பப் பேறு இல்லாமல் வருந்தலானேன் எனக்கோடலுமாம். இங்ஙனம் ஆதாவற்ற நிலையில் வருந்தும் என்னை விட்டுவிடலாகா தென்பது விண்ணப்ப மென்க.

இதன்கண், “பொலிகின்ற நின்றான் புகுதப் பெற்று ஆக்கையைப் போக்கப்பெற்று, மெலிகின்றேன்” என்றதனால் உலக வாழ்க்கையில் பற்றறுதி பெறப்படுதலின், பிரபஞ்ச விராக்கியம் புலனாதல் அறிக.

கக

மாறுபட் டஞ்சென்னை வஞ்சிப்ப யான்உன் மணிமலர்த்தாள்
வேறுபட் டேனை விடுதிகன் டாய்வினை யேன்மனத்தே
ஊறுமட் டேமன்னும் உத்தர கோசமங் கைக்கரசே
நீறுபட் டேயொளி காட்டும்பொன் மேனி நெடுந்தகையே.

க-ரை: முன்னைத் திருப்பாட்டில் ஆண்டவன் திருவடிக்கட் புகலடைந்தும் அழிவில் இன்பப்பேறு எய்தப்பெருமை குறித்து வருந்திய அடிகள், இத் திருப்பாட்டில் அங்ஙனம் புகலடையப்பட்ட திருவடிக்கண் மாறுபட்டமைக்கு ஏதுக் கூறிக் காத்தருள விண்ணப்பஞ் செய்து கொள்ளுகின்றார்.

ப-ரை: வினையேன் மனத்தே ஊறும் மட்டே - தீவினை யுடையேன் ஆகிய எனது நெஞ்சத்தில் ஊறும் தேனே, மன்னும் உத்தரகோசமங்கைக்கு அரசே—, நீறுபட்டு ஒளி காட்டும் - திருநீறுபூசப்பட்டு வெண்ணிற ஒளி விளங்கும், பொன்மேனி நெடுந்தகையே - பொன்போன்ற திருமேனியினை யுடைய பெரியோனே, அஞ்ச மாறுபட்டு என்னை வஞ்சிப்ப - ஐம்புலன்களும் முரண்பட்டுச் சிறியேனை வஞ்சித்தமையால், யான் உன் மணிமலர்த் தாள் வேறுபட்டேனை - நின் அழகிய மலர்போன்ற திருவடித் தொண்டிற்கு வேறுபட்டு ஒழுகும் சிறியேனாகிய என்னை, விடுதி - விட்டு விடுவாயோ? (விடலாகாது) என்பது.

வி-ரை: மட்டு - தேன்; இறைவன் ஆகிய தேன் ஊற் றெடுக்கும் இடம் தவத்தால் தூய்மையுடைய மெய்யன்பரது

உள்ளம்ஆகும்.¹ “உருகுமனத்து அடியவர்கட்கு ஊறுந்தேனை” என்பது தமிழ் மறை. அங்ஙனம் வினைமாசு நீங்கிய இடத்தில் ஊறும் தீந்தேன் திவினையுடைய என். உள்ளத்தும் ஊறுவதாகும் என்று அடிகள் கூறியது, ஆண்டவனது அளப்பரிய அருட்குணத்தைப் புலப்படுத்துவதாகும். ஆண்டவன் ஞானசிரியனாக எழுந்தருளியபொழுது அடிகளுக்குக் காட்சிப்பட்ட திருமேனியின் நிறம் பொன்னிறமாகும். ஆதலின், “பொன்மேனி” எனவும், அத்திருமேனி திருவெண்ணீற்றுப் பூச்சினால் வெண்ணிற ஒளி திகழப் பெற்றிருந்தமையின், “நீறுபட்டு ஒளிகாட்டும்” எனவும் கூறினர். அடிகளுக்கு ஆண்டவன் சிந்தைக்கு இனியனாய்க் கண்ணுக்கும் இனிய காட்சி தந்தமையின், “மனத்து ஊறும் மட்டு” எனவும், “பொன்மேனி” எனவும் கூறியருளினார். இதனால் அகப்புறக் கரணங்கள் ஈடுபட்டமை குறிப்பிற் புலனாயவாறு அறிக. நெடுந்தகை - பெரியோன் என்னும் பொருட்டு. சிறியவர் செய்த பிழைகளைப் பொறுப்பது பெரியோர் கடமையாதலின், தம் பிழையைப் பொறுக்கவேண்டுமென்பது குறிப்பிற் புலப்பட இங்ஙனம் அழைப்பாராயினர். அஞ்சு - ஐந்து; ஆகுபெயரால் ஐம்புலன்களையும் குறிக்கும். ஐம்புலன்களும் சிவாகாரமாக நிகழ்தல் நேரிதாகும். உலகியற்பொருள்களாக நிகழ்தல் அதற்கு மாறுபாடாகும். ² “மாறிநின்றென்னை மயக்கிடும் வஞ்சப்புலன் ஐந்தின்வழி” என அடிகள் பிறிதோரிடத்துக் கூறியதும் காண்க. சிறந்த மெய்யன்பராகிய வரகுணபாண்டியர்க்குச் சுவை ஒளி ஊறு ஓசை நாற்றம் என்னும் ஐம்புல நுகர்ச்சியும் சிவாகாரமாக நிகழ்ந்ததெய்தி பட்டினத்து அடிகள் கூறியவாற்றான் அறியத்தக்கதென ³ முன்னர்க் கூறினாம். அங்ஙனம் நிகழ்தலின்றி உலகியல் இன்பம் நோக்கி மகளிரைப் பொருளாகக்கொண்டு, ⁴ “கண்டு கேட்டு உண்டுகிர்த்து உற்றறியும் ஐம்புலனும், ஒண்டொடிகண்ணோ யுள்” எனக்கோடல் நேரிது அன்றென்பார், “மாறுபட்டஞ்சு” எனவும், இவ்வைம்புலன்களும் சிவாகாரமாக நிகழ்தற்குத் தட்டு இன்றாகவும், வஞ்சித்துப் பிறழ்ந்து சேறல்பற்றி, “என்னை வஞ்சிப்ப” எனவும் கூறினர்.

1. அப்பர் தேவாரம் - திருத்தா - 84 - 3

2. திருவாசகம் - கோயிற்றிருப்பதிகம் - 1

3. ஷே திருச்சதகம் 78 ஆம் பாட்டு உரை

4. திருக்குறள் 1101

வஞ்சிப்ப என்னும் செயவென் எச்சம் காரணப்பொருட்டு. ஆண்டவனே, புலன்கள் என்னை வஞ்சித்து உலகவாழ்க்கையில் ஈடுபடச் செய்தமையால், நின் திருவடித் தொண்டிற்கு வேறு படலானேன் என்பார், “யான் உன் மணிமலர்த்தாள் வேறு பட்டேனே” எனவும், அது குறித்துச் சிறியேனைக் கை விடலாகாது என்பார், “விடுதிகண்டாய்” எனவுங் கூறுவாராயினர். “யான் உன் மணிமலர்த்தாள்வேறுபட்டேனே” என்புழி வேறுபட்டேனே யென்பதிலுள்ள இரண்டனுருபைப் பிரித்து, யான் என்பதனோடு இயைத்து, உருபுநோக்கி யான் என்பது என்னென்றாக, என்னை யெனக்கொண்டு வேறுபட்டவனாகிய என்னையென இயைத்துப் பொருள் கூறப்பட்டது. பின் வருவனவற்றிற்கும் இஃதொக்கும்.

இதன்கண் “மாறுபட்டஞ்சென்னை வஞ்சிப்ப யானுன் மணிமலர்த்தாள் வேறுபட்டேன்” என்று உலக வாழ்க்கையில் வெறுப்புத்தோன்றக் கூறப்பட்டமையால், பிரபஞ்ச விராக்கியம் புலனாதல் அறிக.

கஉ

நெடுந்தகை நீயென்னை ஆட்கொள்ள யான்ஐம்
புலன்கள்கொண்டு
விடுந்தகை யேனை விடுதிகண் டாய்விர வார்வெருவ
அடுந்தகை வேல்வல உத்தர கோசமங் கைக்கரசே
கடுந்தகை யேன்உண்ணும் தெண்ணீர் அமுதப் பெருங்கடலே.

க-ரை: முன்னைத் திருப்பாட்டில் ஆண்டவன் திருவடித் தொண்டில் தாம் மாறுபட்டதற்கு ஏது, தம் ஐம்புலன்களின் வஞ்சகச்செயல் ஆகுமெனக் கூறிய அடிகள், இத் திருப்பாட்டில் அவ்வஞ்சகச் செயலை அறிந்தும், அப்புலன்களைப் பற்றிநின்று ஆண்டவன் திருத்தொண்டைக் கைவிடக் கருதுகின்றேனே எவ்வாறு உய்திபெறுவேன் என்று கவல்கின்றார்.

ப-ரை: விரவார் வெருவ - பகைவர் அஞ்ச, அடும்தகை வேல்வல - அவரை அழிக்கும் தன்மையினை யுடைய குலப் படையில் வல்ல, உத்தரகோசமங்கைக்கு அரசே—, கடும் தகையேன் உண்ணும் - கொடுந்தன்மை யுடையேனாகிய யான் பருகுதற்குரிய, தெள்ளீர்அமுதம் பெருங்கடலே - தெளிந்த

தன்மையினையுடைய அமிர்த மயமான பெரிய கடலாக
வுள்ளவனே, நெடுந்தகை நீ - பேரருட் குண்முடைய நீ, என்னை
ஆட்கொள்ள - சிறியேனை ஆளாகக்கொள்ளவும், யான் ஐம்
புலன்கள் கொண்டு விடுந்தகையேனை - ஐம்புல இன்பங்
களைப் பொருளாகக்கொண்டு நின்சார்பைக் கைவிடும்
இயல்பினன் ஆகிய என்னை, விடுதி - விட்டுவிடுவாயோ?
(விடலாகாது) என்பது.

வி—ரை: ஐம்புலப் பகையை வேரறக் களையும் ஆற்றல்
எனக்கு இல்லையாயினும், என்னை ஆட்கொண்ட நினக்கு
எத்துனை வலிய பகைகளையும் களையும் ஆற்றல் நிரம்ப உண்டு
என்பார், “விரவார் வெருவ அடுந்தகை வேல்வல” என்றார்.
வேல் - முத்தலை வேல்; சூலப்படை. இறைவன் தனக்குப்
பகையென்றும் நட்பென்றும் இல்லையாயினும், தன் அன்பர்க்கு
வரும் பகை களைதற்காகவே சூலப்படையை என்றும் திருக்
கையில் ஏந்தி இருப்பன் என்பது. இதனாலே சூலபாணி
என்று மறைகளிற் பாராட்டப்பட்டுள்ளான். இதனால் காம
முதலிய பகை வருக்கம் எல்லாம், இறைவனை அடைக்கலம்
புகுந்த மெய்யன்பரை அணுகுதற்கு அஞ்சும் என்பது குறிப்
பிற் புலப்படும் என்க.

கடுந்தகை என்பது கொடுங்குணம் என்று பொருள்படும்.
அடிகள் தம் கொடுமைக் குணம் தணிதற்கு ஆண்டவனது
அருளமுதம் இன்றியமையாத தென்பார், “உண்ணும் அமுதப்
பெருங்கடலே” என்றார். ஆண்டவனது அருளமுதம் ஒரு
சிறிது நுகர நேரினும், உயிரைப் பற்றி நிற்கும் தீய குணம்
ஒழிவு எய்துவதாகும். “அமுதக் கடலே” என்றது தம்பால்
உள்ள கொடுமைக் குணம் அளவின் மிக்க தெனவும், அத்
துணையும் ஒழிவு அடைதற்கு ஆண்டவனது அருளமுதம்
அதற்குத் தகப் பெருக்கமாக இருக்கவேண்டுமெனவும் அடிகள்
கருதியமையான் என்பது. அருளமுதத்தில் ஒரு சிறு துளி
பெறினும் தம் தீமை ஒழிந்துபோம் என்னும் உண்மையுணர்ந்
தும், அதனைக் கடல் அளவாகக் குறித்தது, ஆண்டவ
னுடைய அளப்பரிய கருணைப் பெருக்கத்தையும், அதனை
மிகுதியாகப் பெறுவதில் தமக்குள்ள பேரார்வத்தையும் புலப்
படுத்தற்கு என்க. மழை சுருங்கிய காலத்துப் பௌதிகக்

கடல் தன் வளம் குறைவுபடுவதாகும். 1 “நெடுங்கடலுந் தன் நீர்மை குன்றும் தடிந்தெழிலி, தான் நல்காதாகி விடின்” என்பது பொருளுரை. ஆண்டவனது அருளமுதம் வருவாயை எதிர்பாராமலும், அன்பர்கள் எத்துணை முகந்துகொள்ளினும் குறைபடாமலும், எக்காலத்தும் ஒரே படித்தாக நிரம்பி நிற்பல் பற்றி அதனை அமுதக்கடல் என்னது “அமுதப் பெருங்கடல்” என்றார். அருளமுதத்திற்குப் பிறிதொன்றின் சார்பு இன்றி இயற்கையிலே தெளிவும் தூய்மையும் உண்மையானும், தன்னை உண்டாரை ஞானத் தெளிவுறுத்தும் தன்மையானும் “தெண்ணீர்” என்னும் அடை புணர்க்கப்பட்டது. இனி ஈற்றடியில் வெம்மை மிகுதியால் நீர்வேட்கையுடையேனாகிய யான் உண்ணுதற்குக் கிடைத்த அமுதம் போன்ற தெளிந்த நீர்ப் பெருங்கடலே என்னும் ஒரு தொனிப்பொருள் தோன்று தலும் அறிக.

நெடுந்தகை என்பது ஆகுபெயராய்ப் பெருமைக்குணம் உடையானைக் குறிக்கும். ஈண்டுப் பெருமைக் குணமாவது, சிறியோர் செய்த பிழைகளைப் பொறுத்து ஆட்கொள்ளும் பேரருளுடைமையாகும். என் தகுதியின்மை அறிந்தும் நின் பேரருள் காரணமாகச் சிறியேனை ஆட்கொண்டனை என்பார், “நெடுந்தகை நீ என்னை யாட்கொள்ள” எனவும், அங்ஙனம் ஆட்கொள்ளவும் அவ்வருமை அறியாமல் என்னைக் கீழ்நிலைப் படுத்தும் ஐம்புல இன்பங்களைப் பொருளாகக் கடைப்பிடித்து, நன்னிலைப்படுத்தற்குரிய நின் சார்பை விடலானேன் என்பார், “யான் ஐம்புலன்கள் கொண்டு விடுந்தகையேனை” எனவும் கூறினர். யான் ஐம்புலன்கள் கொண்டு விடுந்தகையேனை என்பதை முன்னேத் திருப்பாட்டில் கூறியாங்குக் கூறி முடித்துக்கொள்க. ஆட்கொள்ளவும் என்முழி உம்மை தொக்கது. ஐம்புலன்கள் கொண்டு என்றதனால் விடுதற்குச் செயப்படு பொருள் வருவித்துரைக்கப்பட்டது. ஒருவனை ஆள்வார் இல்லாத நிலையில் அவன் வேறு போக்கின்றி மனம்போன வழியிற் சென்று கேடு அடைதலும் கூடும். அங்ஙனம் இன்றி ஆண்டவன் தன் அருட்கு இலக்காகத் தம்மை வலிந்து ஆட்கொண்டும், தாம் ஐம்புல இன்பங்களைப்பற்றி அவ்வருட்பயனை இழக்கும் நிலையில் இருக்க நேர்ந்ததே என வருந்தி, அது

க்ரணமாக ஆண்டவன் கைவிட்டுவிடுவானே என அஞ்சி,
“விடுதிக்கண்டாய்” என்றார்

இதன்கண் “ஐம்புலன்கள் கொண்டு விடுந்தகையேன்”
என்றதனால் உலகவாழ்க்கையில் உள்ள பற்றறுதி பெறப்படுத
லின், பிரபஞ்ச விராக்கியம் புலனாதல் அறிக.

கந

கடலினுள் நாய்நக்கி யாங்குன் கருணைக் கடலின் உள்ளம்
விடலரி யேனை விடுதிகண் டாய்விடல் இல்லடியார்
உடல்இல மேமன்னும் உத்தர கோசமங் கைக்கரசே
மடலின்மட் டேமணி யேயழு தேயென் மதுவெள்ளமே.

க-ரை;— முன்னைத் திருப்பாட்டில் புலன்களைப் பற்றி
நின்று ஆண்டவனுக்குப் பணிசெய்து ஒழுகுதலைக் கைவிடக்
கருதும் தம் இயல்பு குறித்து வருந்திய அடிகள், இத்திருப்
பாட்டில் அங்ஙனம் கருதிய நிலையிலும் ஆண்டவன் தன்
கருணைப் பெருக்கைக் கடல் போலப் புலப்படுத்தினதை,
அதனை ஆரப்பருகாமல் அருவருத்து வாய்வைக்கலானேனே
என் செய்வேன் என இரங்கி விண்ணப்பஞ் செய்கின்றார்.

ப-ரை:— விடல் இல் அடியார் - விடுதல் இன்றிப் பற்றி
நிற்கும் மெய்யடியாரது, உடல் இலமே மன்னும் - உடலையே
திருக்கோயிலாகக்கொண்டு அதன் கண்ணே நிலைபெற்று
வீற்றிருக்கும், உத்தரகோசமங்கைக்கு அரசே—, மடலின்
மட்டே - மலர் இதழில் உண்டாகும் தேனே, மணியே அமுதே-
மாணிக்கமணியே அமிழ்தமே, என் மதுவெள்ளமே-எனக்குக்
கிடைத்த கட்பெருக்கே, கடலின் உள் நாய் நக்கி யாங்கு-
கடலின் கண்ணேயுள்ள நிரை நாய் நக்கி உண்பது போல,
உன் கருணைக் கடலின் உள்ளம் விடல் அரியேனை - நினது
அருட் பெருங்கடலின் கண்ணே உள்ளத்தை விரும்பிச் செல்ல
விடாத சிறியேனை, விடுதி - கைவிட்டு விடுவாயோ?
(விடலாகாது) என்பது.

வி-ரை:— ஒரொருகால் விட்டும் தொட்டும் பற்றிநிற்கும்
இடையாய அன்பர் போலாது, இடையறுத தியான உணர்வி
னால் தம் உள்ளத்தே நழுவ விடாது பற்றியொழுகும் தலையாய

அன்பர் என்பார், “விடலில்லடியார்” என்றார். 1 “நாயகன் சேவடி தைவரு சிந்தையும்” என்பது திருத்தொண்டர் மாக் கதை. முறுகிய அன்பினுற் பிணிக்கப்பட்டு மெய்யன்பர் நெஞ்சத் தாமரையில் இறைவன் எழுந்தருளி இருத்தலின், அவர்தம் நல்லுடல் இறைவனுக்கு உகந்த திருக்கோயில் ஆகும் என்பார், “உடல் இலமே மன்னும்” என்றார். 2 “வினை படும் உடல் நீ புகுந்து நின்றமையால் விழுமிய விமான மாயினதே” என்பது திருவிசைப்பா. “இலமே” என்புழி ஏகாரத்தைப் பிரித்து உடல் என்பதனோடு இயைத்து இரண்ட னுருபை விரித்துக்கொள்க. ஆண்டவனைப்பற்றிய அன்பு முதிரப்பெறுதல் வினைமாசு நீங்கிய நிலையில் ஆதலின், மாசு நீங்கிய மெய்யன்பரது நல்லுடல் மிகவும் தூயதாகும் என்ப. நெஞ்சத்தைத் தூய்மைப்படுத்தும் நெறியைக் குறித்துப் பட்டணத்துப் பிள்ளையார் 3 “அன்புகொடு மெழுகி அருள் விளக்கேற்றித், துன்ப இருளைத் துரந்து முன்புற, மெய்யெ னும் விதானம் விரித்து நொய்ய, கீழ்மையில் தொடர்ந்து கிடந்த என் சிந்தைப், பாழறை யுனக்குப் பள்ளியறையாக்கிச், சிந்தைத் தாமரைச் செழுமலர்ப் பூந்தவிசு, எந்தை நீ யிருக்க இட்டனன்” என்பர். 4 “சிந்தையே கோயில்கொண்ட வெம் பெருமான் திருப்பெருந்துறையுறை சிவனே, எந்தையே யீசா வுடலிடங்கொண்டாய்” என்று அடிகள் பிறிதோரிடத்து அருளிய திருப்பாட்டில், நெஞ்சத்தைத் திருக்கோயிலாகவும், உடலை அக் கோயில் அமைத்தற்கு உரிய நல்லிடனாகவும் கொண்டு கூறியதும் ஈண்டு நினைக்கத்தக்கது.

மடல் - பூ இதழ். மட்டு - தேன். ஈக்களின் எச்சிலோடு அமைக்கப்படும் இருலில் தொகுக்கும் தேன் போலாது, மலர் இதழில் உண்டாம் தேன் தூய்மை மிக்கதென்பது அறியத் தக்கது. தன் திருவடி நீழலில் இயைந்து நுகர்வார்க்குத் தூய்மையும் இனிமையும் உடைய வீட்டின்பம் அருளுதலின், “மடலின் மட்டே” எனவும், அவ்வின்பம் அருளுதற்குத் தான் மேற்கொண்ட திருவுருவம் செம்மை மிக்க ஒளியுடைய ஞான

1 பெரிய புராணம்—திருநாவுக்கரசு—செ. 140

2 திருவிசைப்பா—திருமுகத்தலை—செ. 6

3 பதினேரார் திருமுறை திருக்கழுமல மும்மணிக்கோவை செ. 4 அடி 7

4 திருவாசகம்—கோயில் திருப்பதிகம்—10

சிரியத் திருக்கோலம் ஆதலின், “மணியே” எனவும் கூறினர். 1 “கோக்கழி யாண்ட குருமணிதன் தாள்வாழ்க” என்பதும் ஈண்டு நினைக்கத்தக்கது. தன்னையடைந்தாரை மரணம் இலாப் பெருவாழ்வில் இருத்தி இன்புறுத்தலின், “அமுதே” என்றார். அமிர்தம் என்பது ஈண்டு அழிவின்மை என்னும் பொருட்டு. 2 “எனை நானென்பதறியேன் பகலிரவாவதும் அறியேன்” என்னும் நிலையில் இவ்வுலகை மறந்து சிவானந்தக் களிப்பில் தோய்ந்திருக்கச் செய்தமையின், “என் மது வெள்ளமே” என்றார். உலகத்தில் 3 “தேட் கடுப்பன்ன நாட்படு தேறல்” சிறிது உண்ணினும் களிப்பு மிக வுண்டாம். இறைவனாகிய மதுச் சிறிதாக இன்றி வெள்ளமாகவும் உள்ளது; முன்னைப் பழமைக்கும் பழமையாயது எனின், அதன் விளைவாகிய களிப்பிற்கு எல்லையின்று என்பது அறியத்தக்கது.

நல்ல நீர் எத்துணை மிகுதியாக இருப்பினும் நாய் உண்ணுங்கால், நக்கிச் சிறிது சிறிதாக உண்ணும் அல்லது வேண்டுமளவு விரைந்து அதனால் பருக இயலாது. இவ் வியல்பு தூய நீர்ப் பெருக்கிலாயின், உவர்ப்புச் சுவையுள்ள கடல் நீரை வேறு போக்கின்றி உண்ண நேரின், விடாய் மிகுதியால் நீரில் வாய் வைத்தும், உவர்ப்பு மிகுதியால் அருவருத்தும் நக்கியுண்ணும் என்பது. இது கருதியே “கடலினுள் நாய் நக்கியாங்கு” எனத் தொழில் உவமம் கொள்ளப்பட்டது. ஆண்டவன் கருணைக்கடல் அமிழ்த மயம் ஆயினும், தம் வினைப் பிறழ்ச்சியால் அது தமக்கு உவர்க்கடல் போல் ஆயிற்று என்பதும், நாடகத்தால் உன்னடியார்போல் நடித்து என்றதற்கேற்ப வேறு போக்கின்றித் தம் உள்ளத்தைத் திருவருள் தோய்வில் சிறிது செலவிடுத்தும், வலிய கண்மத்தடையால் அருவருத்து அங்ஙனஞ் சிறிது செல்ல முற்பட்ட உள்ளத்தை ஈர்த்துக் கோடலான் செல்லவிடாமல் நேர்ந்தது என்பதும் அடிகள் கருத்து என்க. இக்கருத்துப் புலப்படவே “உன் கருணைக் கடலின் உள்ளம் விடலரியேனே” என்றார். கருணைக்கடல் என்புழிக் கடல் ஈண்டு மிகுதி குறித்தது. “விடலரியேன்” என்றது சிறிது செல்ல விடுத்தும் விடாமையைப் புலப்படுக்கும். இங்ஙனம் கிட்டுதற்கு

1 திருவாசகம் — சிவபுராணம் அடி 3

2 ஷு — உயிருண்ணிப்பத்து—3

3 பத்துப்பாட்டு

அரிய கருணைக் கடலின் அணிமை பெற்றும் அதன்கண் உள்ளத்தை முற்றும் செல்லவிடுதற்குரிய தவப்பேற்றில்லாத சிறியேனைக் கைவிட்டு விடுவாயோ? விடலாகாது என்பது விண்ணப்பம் ஆகும். உள்ளத்தைச் செல்லவிடாமைக்கு ஏதுவாகிய என் வினையினும், அதனை யீர்த்துக் கோடற்கு ஏதுவாகிய நின் அருட்பெருக்கு வலியுடையது என்பது குறிப்பு.

இதன்கண் “உன் கருணைக் கடலின் உள்ளம் விடலரியேனை” என்றதனால் இறைவனது அருட்பெருங்கடலில் தம் உள்ளம் செல்லாமை குறித்து அடிகள் இரங்கியது பெறப்படுதலின், பிரபஞ்ச விராக்கியம் புலனாயவாறு அறிக.

கசு

வெள்ளத்துள் நாவற்றி யாங்குன் அருள்பெற்றுத்
துன்பத்தினும்

விள்ளக்கி லேனை விடுதிகண் டாய்விரும் புமஅடியார்
உள்ளத்துள் ளாய்மன்னும் உத்தர கோசமங் கைக்கரசே
கள்ளத்து ளேற்கரு ளாய்களி யாத களியெனக்கே.

க-ரை:— ஆண்டவன் அருட்பெருக்கில் தலைப்படக் கிடைக்கப்பெற்றும், ஆரப்பருகாமல் அருவருக்கலானேனே யென்று முன்னைத்திருப்பாட்டில் இரங்கிக் கூறிய அடிகள், இத்திருப்பாட்டில் திருவருள் வெள்ளத்தில் மூழ்கியும் உலகவாதனையாகிய துன்பத்தினின்றும் விடுதலைபெறாமல் வருந்தலானேனே யென்று இரங்குகின்றார்.

ப-ரை:— விரும்பும் அடியார் உள்ளத்து உள்ளாய்-நின்னை விரும்பி அன்புசெய்யும் மெய்யடியார் நெஞ்சத்து வீற்றிருப்போய், மன்னும் உத்தரகோசமங்கைக்கு அரசே—, வெள்ளத்துள் நாவற்றி ஆங்கு - நல்லநீர்பெருக்கில் மூழ்கிக் கிடந்தும் ஒருவற்கு நாவறட்சி உண்டாயது போல, உன் அருள்பெற்று இன்றும் துன்பத்து விள்ளக்கிலேனை - நின் திருவருட்பேற்றிற்கு ஆளாகியும் இன்றும் உலகவாதனையாகிய துன்பத்தினின்றும் நீங்குதற்கு உரிய ஆற்றலில்லாத சிறியேனை, விடுதி - விட்டு விடுவாயோ? விடலாகாது, கள்ளத்துள்ளேற்கு எனக்கு - வஞ்சகச் செயலுடையேனாகிய

என்னக்கு, களியாத களி அருளாய்-பொறிபுலன்களின் வாயிலாக எய்தப்பெறுதமாதிலா மகிழ்ச்சியை அருள்புரிவாயாக என்பது.

வி-ரை: முன்னேத் திருப்பாட்டில் “விடலில் அடியார் உடலிலமே மன்னும்” என்றார். விடுதலும் பற்றுதலும் உள்ளத்தின் செயலாயினும், உடலுறுப்பாகிய கைகளின் செயலாகக் கொள்ளுதற்கும் தட்டின்று. அதனால் ஆண்டு அச் செயற்கு ஏற்ப உடல்இலமே மன்னும் என்று கூறியது பொருத்தமாகிய ஒரு நயம் என்க. இத்திருப்பாட்டில் “விரும்பும் அடியார்” என்புழி விரும்புதல் ஆகிய செயல் உள்ளத்தைப் பற்றியதே ஆதலின், அதற்கு ஏற்ப, “உள்ளத்துள்ளாய்” என்று கூறினர் என்பது. “சிந்தையே கோயில் கொண்ட வெம்பெருமான்” என்று அடிகள் பிறிதோரிடத்துக் கூறியதும் ஈண்டு நினைக்கத்தக்கது.

நல்ல தண்ணீர்ப் பெருக்கில் மூழ்கிக் கிடப்பான் ஒருவன் நாவறட்சியால் துன்புறுவானாயின், அதற்குக் காரணம் நீர்க் குறையன்று; அவன் வினைக் குறையே யாகும். அதுபோல் யாண்டும் இடையறுது பெருக்கெடுத்து ஒழுகும் இறைவனது அருளில் தோயப்பெற்றும், பொறி புலன்களால் விளையும் உலகவாதனையாகிய துன்பத்தின் நீங்க இயலாமை தம் தவக் குறையே யன்றி ஆண்டவன் குறையன்று என்பார், “வெள்ளத்துள் நாவற்றியாங்குன் அருள் பெற்றுத் துன்பத் தின்றும் விள்ளக்கிலேன்” என்றார். அருள்பெற்றும் என்புழி உம்மையும், துன்பத்து என்புழி நீங்கற் பொருளில்வந்த இன் உருபும் செய்யுள் விகாரத்தால் தொக்குகின்றன. நல்லநீர் வெள்ளத்துள் தோய்ந்ததற்கு நீர் வேட்கை அறவே இன்றாத லோடு, உடற்குடு தணிந்து தட்பமும் உண்டாம். அதுபோல ஆண்டவன் திருவருளில் தோயப் பெற்றார்க்குப் பொறி புலன்களால் ஆகிய துன்பம் அறவே இன்றாதலோடு, பரமசுகம் ஆகிய பேரின்பமும் உண்டாம். இவ்வுவமையிலும் பொருளிலும் ஒன்றன் நீக்கமும் ஒன்றன் விளைவும் ஆகிய இரண்டு பயன்கள் உளவாம் என்பது பெறப்பட்டது. இப்பயன்களுள் தட்பமும் பேரின்பமும் முடிவானவை. அவற்றை நோக்க விடாய் தணிதலும் துன்பம் ஒழிதலும் தொடக்கமானவை. தொடக்கப் பயனே இலதாயிற்று என்பது, “நாவற்றியாங்கு” என்னும் உவமையாலும் “துன்பத்து விள்ளக்கிலேன்” என்னும் பொருள் இயல்பாலும் தெளிவிக்கப்பட்டது என்க.

ஒளியின் தோற்றமும் இருளின் ஒழிவும் ஒருகணத்து ஒருங்கு நிகழும் அன்றிக் கால இடையறவுக்கு இடன் இன்றும். அதுபோல ஆண்டவனாகிய நின் திருவருட் பேறும் உலகவாதனை ஆகிய துன்ப நீக்கமும் ஒருங்கு நிகழவேண்டுமெனவாகவும், அங்ஙனம் இன்றி என் வல்வினையின் ஏதுவால் நின் திருவருட் பேறு எய்தியும், இன்னும் துன்ப நீக்கம் பெற்றிலேன் என்பார் “இன்றும் விள்ளக்கிலேனை” என்றார். விள்ளுதல்-நீங்குதல். கில்லேன் என்பது ஆற்றல் உடையன் அல்லேன் என்னும் பொருட்டு. இதனால் “அவனருளாலே அவன்ருள் வணங்கி” என்றபடி திருவருட்பேறும் அவன் அருளால் எய்துதல் போலத் துன்ப நீக்கமும் அப்பெருமானது ஆற்றலால் ஆவதன்றித் தம் ஆற்றலால் இயல்வது அன்று என்று அடிகள் கருதினார் என்பது போதரும். யான் துன்பத்தினின்றும் நீங்குதற்கு உரிய ஆற்றல் நின் கண்ணதாதலின், அதனின் நீங்காமை குறித்து என்னைக் கைவிடல் தக்கது அன்று என்பார் “விடுதிகண்டாய்” என்றார்.

இனிக் கைவிடாமல் செய்யத்தக்கது யாது என்னும் வினா விற்கு விடையாக “அருளாய் களியாத களியெனக்கு” என்றார். “களியாத களி” என்றது பொறிவாயிலாக நுகரப்படும் புலன் களினால் விளையும் அழிதன் மாலையதாகிய இன்பம் அல்லாத பேரின்பத்தை. இதுகாறும் நுகர்ந்த இன்பக்களிப்பு ஐம்பொறியளவில் நுகர்ந்த புலன்களால் ஆகிய சிறிய இன்பமாகும். அஃது அல்லாத அழிவில் இன்பமே களியாத களி எனப்பட்டது. இது மெய்யுணர்வினால் நுகரத்தக்கது. இதனை 1 “உணர்வினேர் பெறவருஞ்சிவ போகம்” எனவும், 2 “பூண்டவைம் புலனிற் புலப்படா இன்பம் புணர்ந்து மெய்யுணர்வினிற் பொங்க” எனவும் சேக்கிழார் அடிகள் கூறுவர். இத்தகைய சிறந்த இன்பத்தை “என்கடன் பணி செய்துகிடப்பதே” என்றபடி தவத்தில் ஈடுபட்டுத் தம் நெஞ்சத் தவிசில் நின்னை வீற்றிருக்கச் செய்யும் மெய்யன்பர்க்கு வலிந்து எளிதில் அருளுவையாதலின், அதனை வஞ்சம் உட்பொதிந்த வல்வினையாளனாகிய யானே இரந்து கோடற்கு உரியவன் என்பார், “கள்ளத்துளேற் கருளாய்” என்றார்.

இதன்கண், “உன் அருள் பெற்றுத் துன்பத்தினின்றும் விள்ளக்கில்லேனை” என்றதனால் உலக வாதனையாகிய துன்பத்திற்கு ஆற்றாது அடிகள் இரங்கியது பெறப்படுதலின், பிரபஞ்ச வாராக்கியம் புலனாதல் அறிக.

கரு

களிவந்த சிந்தையொடு நன்கழல் கண்டுங் கலந்தருள
வெளிவந்தி லேனை விடுதிகண் டாய்மெய்ச் சுடருக்கெல்லாம்
ஒளிவந்த பூங்கழல் உத்தர கோசமங் கைக்கரசே
எளிவந்த எந்தைபி ரானென்னை யாளுடை யென்னப்பனே.

க-ரை:— முன்னைத் திருப்பாட்டில் இறைவன் அருட்கு இடனாகியும் உலகியல் துன்பத்தினின்றும் நீங்கப் பெருமை குறித்து இரங்கிக் கூறிய அடிகள், இத் திருப்பாட்டில் இறைவன் திருவடிக் காட்சி பெற்றும், அத்துவித இன்பப் பேற்றின் நிமித்தம் உலக வாதனையினின்றும் வெளிப்பட இயலாமை குறித்து இரங்குகின்றார்.

ப-ரை:— மெய்ச் சுடருக்கெல்லாம் - மெய்ம்மையான ஒளி மண்டிலங்களுக்கெல்லாம், ஒளிவந்த பூ கழல் - ஒளி உண்டா தற்கு ஏதுவாகிய பொலிவு மிக்க திருவடியினையுடைய, உத்தர கோச மங்கைக்கு அரசே—, எளிவந்த எந்தை பிரான்-எளிமையிற் காட்சி நல்கிய எந்தந்தை முதலியோர்க்கும் தலைவனே, என்னை ஆளுடை என் அப்பனே - சிறியேனை ஆளாகவுடைய என் தந்தையே, களி வந்த சிந்தையொடு-மகிழ்ச்சி மிக்க உள்ளத்தோடு, உன் கழல் கண்டும் - நின் திரு வடியைத் தரிசித்தும், கலந்து அருள வெளி வந்திலேனை - நீ என்னோடு இரண்டறக் கலந்து அருளும் வண்ணம் வெளிப் பட்டு வந்திலேனை, விடுதி - கைவிட்டுவிடுவாயோ? (விட லாகாது) என்பது.

வி-ரை:- ஞாயிறு திங்கள் தீ முதலிய மண்டிலங்கள் எல் லாம் இயற்கையின் அமைந்த ஒளியுடையன ஆதலின், “மெய்ச் சுடர்” என்னப்பட்டன. அவ்வொளி மண்டிலங்களின் ஒளிக் கூறுகளே உலகத்துக் காணப்படும் பிற வெரளிகளெல்லாம் ஆம். ஆயினும் அம் மண்டிலங்களுக்கு ஒளி உதவியது ஆண்டவன் திருவடி என்பார், “ஒளி வந்த பூங்கழல்” என்றார்.

ஈண்டு வந்த என்னும் எச்சம் காரியப் பொருட்டு, காரணம் திருவடியாகலின். ¹ “தேயமா ரொளிகளெல்லாம் சிவனுருத் தேசது” என்று சித்தியாரில் உலகத்துள்ள ஒளிகள் எல்லாம் இறைவனது திருமேனி ஒளியேயாகும் எனக் கூறியிருத்தல் அறிக. ² “ஓங்கொளியாயருண்ணான மூர்த்தியாகி” என்னும் பாட்டுக்கு மதுரைச் சிவப்பிரகாசர் எழுதிய விளக்க வுரையில் “வெளிவந்திலேனை விடுதி கண்டாய் மெய்ச்சுடருக்கெல்லாம் ஒளிவந்த பூங்கழல்.....என்பதுங் கண்டுகொள்க” என்று இத் திருவாசகப் பகுதியை மேற்கோளாக எடுத்து காட்டியிருத்தலும் அறிந்து இன்புறத்தக்கது. அவயவ அவயவிகளின் வேறுபாடு இன்மைபற்றி உருவின் ஒளி திருவடிமேல் ஏற்றிக் கூறப்பட்டது என்க. ³ “அமுலார் ஒளியன காண்க ஐயாறன் அடித்தலமே” எனவும், ⁴ “சோதியும் செஞ்சுடர் ஞாயிறும் ஒப்பன தூமதியோடு, ஆதியும் அந்தமுமான ஐயாறன் அடித்தலமே” எனவும் போந்த தமிழ்மறைகளில் இறைவன் திருவடியையே ஒளி வடிவமாகக் கூறியிருத்தலும் அறிக. ஒளி மண்டிலங்களுக்கெல்லாம் தன் திருவடியினின்றும் ஒளி உதவும் இறைவனது வருகை அரியதின் அரியதாகவும், கருணை காரணமாகத் தமக்கு எளிமையிற் கிடைத்ததென்பார், “எளிவந்த” எனவும், அங்ஙனம் எளிமையாதற்கு ஏதுவாகிய கருணை தானும் “என்குடி முழுதாண்டு வாழ்வற வாழ்வித்த மருந்தே” என்று அடிகள் பிறிதோரிடத்து அருளிச் செய்தபடி தம் வழி முதல்வராகிய முன்னையோரை ஆட்கொண்டு வழிவழித் தலைவனான தொடர்புடைமை பற்றியது என்பார், “எந்தைபிரான்” எனவும், பாசப்பிணிப்பில் உழலும் யான் இறைபணி புரிதற்குரிய தவம் உடையேன் அல்லேன் எனினும், வழிவழித் தொண்டு கொண்ட தொடர்புடைமையால், எனக்கு உண்மைத் தந்தையாகவும் நின்று ஆட்கொண்டனன் என்பார், “என்னையாருடையென் அப்பனை” எனவும் கூறினர். ஒருவனை ஆட்கொள்ளு வோன் அவனுக்குத் தந்தையாக இருக்க வேண்டும் என்னும் நியமம் இன்மையால் ஆளுடையப்பன் என இயைத்துக் கூறப் பட்டது என்க.

1 சிவஞான சித்தி—சுபக்கம். கு —செ. 52

2 சிவப்பிரகாசம்—பாயிரம். 1

3 அப்பர் தேவாரம்—சுமலார் துயர்வெயில்

4 ஷே. ஓதிய ஞானமும்.

ஒன்றைக் காணுங்கால் அக்காட்சி, விருப்பொடு காண்டல் வெறுப்பெட்டு காண்டல் என இருதிறப்படும். அவ்விருவகைக் காட்சியாலும் விளையும் பயன், முறையே இன்பமும் துன்பமும் ஆம். உலகியலிற் காண்பவன் உள்ளப் பிறழ்ச்சியால் இன்பம் விளைக்கும் காட்சியில் வெறுப்பும், துன்பம் விளைக்கும் காட்சியில் விருப்பும் நிகழ்தலும் உண்டு. அங்ஙனம் இன்றி ஈண்டு இறைவன் திருவடிக் காட்சி அழிவில்லாத பேரின்பம் பயப்பதென்னும் உண்மையுணர்ந்து, மிக்க மகிழ்ச்சியோடு அடிகள் அதன் கண் தலைப்பட்டமையை “களி வந்த சிந்தையோடு உன்கழல் கண்டும்” என்னும் தொடரால் புலப்படுத்தருளினர். பாசப் பிணிப்பின் ஆற்றலால் சிறிதும் வெறுது, மகிழ்ச்சி மிக்க உள்ளத்தோடு திருவடிக் காட்சியில் தலைப்பட்டனர் என்பது அத்தொடரின் பொருளாகும். இஃது இறையருளிற் கலத்தற்கு உரிய முதற் சாதனம் ஆகும். இச்சாதனத்தைத் தம் கடமையாகவும் இதன் பயனாகிய திருவருட் கலப்பை ஆண்டவன் கடமையாகவும் கொண்டு “கலந்தருள்” என்றார். காண்டல் அடிகளின் செயல். கலந்தருளல் ஆண்டவன் செயல். வெளிவரல்-உலகியற் பிணிப்பினின்றும் வெளிப்படல். முன்னர்த் தன்னின் வேற்றுமையறக் கண்ட உலகத்தைத் தன்னின் வேறுகக் கண்டு, அக்கட்டினின்றும் வெளிப்பட்டு இறையருளில் வேறறத் தோய்தலுமாம். இனி, கலந்தருள் வெளி வந்திலேன் என்பதற்குக் கலத்தற்கு உரிய ஞானவெளிக்கட் போந்திலேன் எனக் கோடலுமாம். சாதனம் பேதசாதனம் அபேத சாதனம் என இருவகைப்படும். பேத சாதனம் இறைவனைத் தன்னுள் வேறுகக் கண்டு நினைதல். அபேத சாதனம் வேறறக் கண்டு நினைதல். இதனையே சிவோ கம்பாவனை என்று சிவாகமம் கூறும். இவ்விரண்டனுள் முன்னதன் முதிர்ச்சியில் பின்னது உண்டாம். “உன் கழல் கண்டும்” என்பது பேதசாதனமும் வெளி வருதல் அபேத சாதனமும் ஆம் என்க. வேறற நினைதலின் பயனே பாசப் பிணிப்பு ஒழிந்து பேரின்பம் நுகர்தற்கு ஏதுவாம் என்பது. “உன் கழல் கண்டும்” என்புழி உம்மை முதற் சாதனம் பெற்றும் இரண்டாம் சாதனம் எய்தப் பெற்றிலனே என்னும் இரக்கக் குறிப்பைப் புலப்படுத்து நின்றல் அறிக. இங்ஙனம் முடிவான பயனை விளைக்கும் அபேத சாதனப் பேறு எய்தப் பெறுத குறையைக் காரணமாகக் கொண்டு என்னைக் கை

விட்டு விடுவாயோ (விடலாகாது) என்பார், “விடுதி கண்டாய்” என்றார்.

இதன்கண் “கலந்தருள வெளிவந்திலேனை” என்றதனால் உலக வாதனை குறித்து அடிகள் இரங்கியது பெறப்படுதலின், பிரபஞ்ச வைராக்கியம் புலனாதல் அறிக.

கசு

என்னையப் பாவஞ்சல் என்பவர் இன்றிநின் றெய்த்தலைந்தேன் மின்னையொப் பாய்விட் டிடுதிகன் டாயுவ மிக்கின்மெய்யே உன்னையொப் பாய்மன் னும் உத்தர கோசமங் கைக்கரசே அன்னையொப் பாயெனக் கத்தனொப் பாயென் அரும்பொருளே.

க-ரை:— முன்னைத் திருப்பாட்டில் ஆண்டவன் திருவடிக் காட்சிபெற்றும் உலக வாதனையினின்றும் வெளிப்பட இயலாமை குறித்து இரங்கிய அடிகள், இத்திருப்பாட்டில் அங்ஙனம் இயலாமைக்கு ஏது தகுதியில்லாமை உடையராகக் கருதி அலைந்து இளைத்ததாகும் என்று கூறுமுகமாக ஆண்டவன் அருண்மொழியை வேண்டி விண்ணப்பம் செய்கின்றார்.

ப-ரை:— மன்னும் உத்தரகோச மங்கைக்கு அரசே—, மின்னை ஒப்பாய் - காட்சிப்பட்ட அளவில் மின்னலை ஒப்பாய், மெய்யே உவமிக்கின்-மெய்ம்மையாகவே நினக்கு உவமை கூறப் புகின், உன்னை ஒப்பாய்-நின்னையே நீ ஒப்பாய், எனக்கு அன்னை ஒப்பாய் அத்தன் ஒப்பாய்-எனக்குத் தாயையும் தந்தையையும் ஒப்பாவாய், என் அரும் பொருளே-எனக்குப் பெறல் அரும் பொருளாக உள்ளவனே, என்னை அப்பா அஞ்சல் என்பவர் இன்றி-என்னை நோக்கி ‘அப்பா அஞ்சாதே’ என்று சொல்லுவார் இல்லாமல், நின்று எய்த்து அலைந்தேன்-வருந்தி நின்று அலைந்து இளைத்தேன், விட்டிடுதி-இந் நிலையில் விட்டு விடுவாயோ? (விடலாகாது) என்பது.

வி-ரை:— இறைவன் ஞானாசிரியனாக எழுந்தருளி அடிகளுக்குக் காட்சிதந்த பொழுது, அப்பெருமானது திருமேனி மின்னலைப் போல் ஒளிவிட்டுக் கண்டொள்ளாக் காட்சியாக விளங்கினமையால், “மின்னையொப்பாய்” என்றார். உவமேயப் பொருளினும் உவமம் உயர்ந்ததாக இருக்கவேண்டும் என்னும்.

விதி, கடவுளுக்கு ஒப்புக்கூறப் புகுங்கால் வலியிழந்து ஒழியுமாதலின், அந்நிலையில் உலகியற் பொருள்களில் சிறந்தது ஒன்றை எடுத்துக்காட்டுதல் கவி மரபாகும். அம்முறையில் மின்னல் ஈண்டுக் கூறப்பட்டது. இறைவன் திருமேனியின் நிறவொளி பற்றியும், அடிகளுக்குக் காட்சியளித்து உபதேசித்து விரைவில் மறைந்தருளிய தொழில் பற்றியும் வந்தமையால், இஃது உருவும் வினையும் பற்றிய உவமம் ஆகும்.

பின்னர் “மெய்யே உவமிக்கின்” என்றமையால், இவ் உவமை உபசாரமாகக் கூறியதாகும் அன்றி, உண்மை ஆகாதென்பது போதரும். உண்மையாகவே உவமை கூறப்புகின், இறைவனுக்கு உவமம் ஆகப் பிறிதொரு பொருள் யாண்டும் இன்றும். இறைவனுக்கு ஒப்பாய் பொருளும் இன்று; இறைவன் ஒரு பொருளுக்கு ஒப்பாதலும் இன்று. இதனை 1 “ஒப்புடையனல்லன் ஒருவனல்லன் ஒருரனல்லன் ஓர் உவமன் இல்லி” என்னும் தமிழ் மறையில் ஒப்புடையன் அல்லன் எனவும், உவமன் இல்லி எனவும் கூறியிருத்தலால் அறிக. இந்நயம் தோன்றவே அடிகள் “மெய்யே உவமிக்கின் உன்னை யொப்பாய்” என்றார். 2 “நின்னாவார் பிறிரின்றி நியே யானாய்” என்பதும் அப்பொருட்டு. ஈண்டு ஆக்கச் சொல் உவமை குறித்து நின்றது. இறைவ, நின்னைநோக்க நினக்கு ஒப்பு நியே யாவாய் அன்றிப் பிறிதொரு பொருள் இன்று. சிறியேனாகிய என்னை நோக்கி நினக்கு உவமம் கூறப்புகின், எனக்குத் தாயும் தந்தையும் போல்வாய் என்பார், “அன்னை யொப்பாய் எனக்கு அத்தன் ஒப்பாய்” என்றார். ஈண்டு எனக்கு என்றது எடுத்த உடலோடு கூடிய நிலை பற்றியாய். ஈன்று வளர்த்ததில் தாயும், சான்றோன் ஆக்குதலில் தந்தையும் ஒருவற்கு உலகியலில் இன்றியமையாத உதவியாளர் ஆவர். ஆதலின், அவ்வியல்பு குறித்துக் கனம்த்துக்கு ஈடாக மாயையினின்றும் உடலுதவியமையால், அன்னை யொப்பாய்” எனவும், அறிவு உபதேசம் செய்து நன்னிலை நிறுத்தலின், “அத்தன் ஒப்பாய்” எனவும் கூறினர்.

இம்மை மறுமை இரண்டிலும் பெறுதற்கு உரிய பொருள்களினும் அரிய பொருள் என்பது கருதி “என் அரும்

1 அப்பர் தேவாரம்—“மைப்படிந்த கன்னாளும்”

2. அப்பர் தேவாரம்.

பொருளே” என்றார். இம்மைக்கு உரியது புகழும் மறுமைக்கு உரியது அறமும் ஆகும். இவ்விரண்டனையும் கடந்து வீட்டிற் குரிய மெய்ஞ்ஞானத்தால் அரிதிற் பெறத்தக்க பொருளே இறைவனாதலின் இவ்வாறு கூறப்பட்டதென்க.

ஆண்டவனே, எனக்கு உண்மையான தாயும் தந்தையும் அரும்பொருளுமாக உடனிருந்து ஆதரிக்கும் அருந்துணை ஒப்புயர்வற்ற பரம்பொருளாகிய நீயே என்பதை உணராமல், நின்னையல்லாத பிற தேவர் மக்கள் முதலியோரை உளங் கொண்டு, அவருள் யாரும் எனக்கு அபயம் அளிப்பார் இல்லையே என்று என் அறியாமையால் நினைந்து, அதனால் அலைந்து இளைத்து வருந்தலானேன் என்பார், “என்னையப்பா அஞ்சல் என்பவரின்றி நின்று எய்த்தலைந்தேன்” என்றார். அப்பா என்பது தந்தை மகளை நோக்கிக் கூறும் செல்வ மொழியாகும். அஞ்சல் - அஞ்சவேண்டா. துன்ப நீக்கமும் இன்பப் பேறும் ஒருவற்கு வேண்டுவனவாயினும், முதலில் அச்சம் காரணமாக உண்டாம் துன்ப ஒழிவே இன்றியமையாததாகும். இது கருதியே “அஞ்சல் என்பவர்” என்று கூறப்பட்டது. அடிகளுக்கு இம்மை மறுமைப் பேறுகளைப் பற்றிய அச்சம் நேர்ந்திருக்குமாயின், மக்கள் தேவருள் யாரும் அஞ்சல் என்று கூறி ஆதரித்தற்கு எளிமையிற் கிடைப்பர். அடிகளின் குறிக்கோள் அங்ஙனம் இன்றி வீட்டு நிலை பற்றியதாகலானும், அதற்குத் தடையாகவுள்ள பாசப் பிணிப்பின் ஒழிவிற்கு அஞ்சல் என்று கூற அன்னார் தகுதியற்றவராதலானும், “என்பவரின்றி” எனவும், அறியாமையாற் கழிந்த பல பிறப்புக்களிலும் தகுதியில்லாரைக் குறிக்கொண்டு அலைந்து இளைத்தேன் என்பார், “எய்த்தலைந்தேன்” எனவும் கூறினர். எய்த்தலைந்தேன் என்பதை அலைந்து எய்த்தேன் என மாற்றிப் பொருள்கொள்ளல் வேண்டும். அலைந்து எய்த்தல் என்பது ஈண்டு அஞ்சவேண்டா என்று கூறுவாரை நாடி நினைந்து நினைந்து சலித்து இளைத்தல். இது மனத்தின் செயல். என் அறியாமையால் உண்மைப் பொருளாகிய நின்னைக் குறிக்கொள்ளாமல் பிறரைக் கருதி அலைந்த பிழை காரணமாக என்னைக் கைவிடலாகாதென்பார், “விட்டிடுதி” என்றார். இதனால் “அப்பா இனி அஞ்சற்க” என்று ஆண்டவன் திருவாயால் தமக்கு ஓர் அபய மொழி கூறவேண்டும் என்பது அடிகள் திருவுள்ளம் ஆதல் குறிப்பிற் பெறப்படுவதாம்.

இதன்கண் “என்னை ய்ப்பா அஞ்சல் என்பவரின் றி நின்றெய்த்தலைந்தேன்” என்றதனால் அடிகள் உலகியற் பொருள்களைக் கருதி வருந்தியமை பெறப்படுதலின் பிரபஞ்ச வவராக்கியம் புலனாதல் அறிக.

கள

பொருளே தமியேன் புகலிட மேநின் புகழ்இகழ்வார்
வெருளே எனைவிட் டிடுதிகண் டாய்மெய்மை யார்விழுங்கும்
அருளே யுணிபொழில் உத்தர கோசமங் கைக்கரசே
இருளே வெளியே யிகபர மாகி யிருந்தவனே.

க-ரை:— முன்னேத் திருப்பாட்டில் அபயமொழி அருளு தற்குத் தகுதியில்லாரை உடையராகக் கருதி உழன்று வருந்தியதற்கு இரங்கிய அடிகள், இத் திருப்பாட்டில் அம் மொழி அருளுதற்கு உரிய தகுதியுடைய உண்மைப்பொருளும் தமக்குப் புகலிடமாகவுள்ளவனும் இறைவனே எனத் தாம் தெளிந்த உண்மையை எடுத்துக் கூறி ஏன்கொள்ள விண்ணப்பம் செய்கின்றார்.

ப-ரை:— நின் புகழ் இகழ்வார் வெருளே-நின் மெய்ப் புகழைப் பழித்துரைக்கும் பொய்மையாளர்க்கு அஞ்சத்தக்க பொருளே, மெய்மையார் விழுங்கும் அருளே - புகழ் பாராட்டும் மெய்மையாளர்க்கு உண்ணும் அருள் அமுதமே, அணி பொழில்-அழகிய சோலை சூழ்ந்த, உத்தர கோச மங்கைக்கு அரசே—, இருளே - மாயாகாரியப் பொருளைப் பற்றிப் புறப் பார்வையால் நோக்குவார்க்கு மறைபொருளாக வுள்ளவனே, வெளியே-உலகியற் பொருள்களை மாயா காரியமென உணர்ந்து விலக்கி அகப் பார்வையால் நோக்குவார்க்கு வெளிப்படு பொருளாகவுள்ளவனே, இகபரம் ஆகி இருந்தவனே - எனக்கு இம்மையும் மறுமையுமாய் இருந்து இதுகாறும் உதவிபுரிந்த பெருமானே, பொருளே - மெய்ப்பொருளாக வுள்ளவனே, தமியேன் புகல் இடமே-வேறு துணையிலியாகிய எனக்குப் புகலிடமாகவுள்ளவனே, விட்டிடுதி - கைவிட்டுவிடுவாயோ? (விடலாகாது) என்பது.

வி-ரை:— இறைவனைப்பற்றிய புகழே மெய்மையானதாகும். இறைமைக் குணம் இல்லாசைப்பற்றிய புகழ் பொய்மையாய்ப் புனைந்துரையாய் முடியும். இவ்வுண்மையை 1 “இருள்சேர் இருவினையுஞ் சேரா இறைவன், பொருள்சேர் புகழ் புரிந்தார் மாட்டு” என்னும் பொருளுரையானும், அதற்கு “இறைமைக் குணங்கள் இலராயினரை உடையரெனக் கருதி அறிவில்லார் கூறுகின்ற புகழ்கள் பொருள் சேராவாகலின் அவை முற்றுமுடைய இறைவன் புகழே பொருள்சேர் புகழ் எனப்பட்டது” என்னும் பரிமேலழகர் உரைப்பகுதியானும் உணரலாம். ஒரு பொருளைப்பற்றி விருப்பு நிகழ்தல், வெறுப்பு நிகழ்தல், இரண்டும் இன்றாதல் என்னும் முத்திறத்துள் இறைவனது பொருள்சேர் புகழில் விருப்பம் நிகழ்தல் இன்றியமையாததாகவும், அங்ஙனம் விரும்பாமையோடு விருப்பு வெறுப்பு இரண்டும் இன்றும் அவ்வளவிலும் நில்லாது, வெறுத்து இகழ்தல் கொடிது என்பார், “நின் புகழ்இகழ்வார்” என்றார். வெருள் - அஞ்சத்தக்கது. பின் “மெய்மையார் விழுங்கும் அருளே” என்புழி மெய்மையார் என்றதனால், புகழ் இகழ்வார் பொய்மையாளர் என்பதும், விழுங்குதல் வினையால் அமுதம் என்பதும் பெறப்படுதலின், ஈண்டு அஞ்சத்தக்க நஞ்சமே என்பதும் பெறப்படும். மெய்மையார் - மெய்யன்பர்; இறைவன் திருப்புகழை மெய்யன்போடு பாராட்டுவோர். பொய்மையாளர் புகழ் இகழ்பவராதலின், மெய்மையார் புகழ் பாராட்டுபவர் என்பது புலனும் என்க. இறைவன் திருவருளைக் குறித்து அருளாரமுதம் என அடிகள் கூறுவராதலானும், விழுங்குதல் வினையாலும் அருள் அமுதமாக ஈண்டுக் கொள்ளப்பட்டது. மாயையின், ஆக்கப்பாடாகிய உலகத்தைப் பற்றிப் புறப்பார்வையால் நோக்கி, அதுவே பொருள் என அமைவார்க்கு இறை விளக்கம் புலப்படாமையின், “இருளே” எனவும், அவ்வுலகியற் பொருள்களை மாயா காரியம் எனக் கண்டு “பரமே பார்த்திருப்பார் பதார்த்தங்கள் பாரார்” என்ற படி பரம்பொருளைப்பற்றி அகப்பார்வையால் நோக்கி உணர்வார்க்கு அப் பொருள் நன்கு புலப்படுதலின், “வெளியே” “எனவும் கூறினர். இவ்வுண்மையை,

1. “ தன்னே றிலாஞான சம்பந்தன் தாளடைந்தார்க்
கென்னே யிருள்வெளியாம் என்பரால் - அன்னேன்
அருளாத போதுவெளி யாயிருந்த வெல்லாம்
இருளா யிருந்த வெனக்கு ”

என்னும் குமரகுருபர அடிகள் அனுபவமொழியும் புலப்
படுத்துவதாகும். ஞானாகிரியின் திருவடியைச் சார்ந்தார்க்கு
இருள் வெளியாகுமென்பர் ; எனக்கு அப்பெருமான் அருள்
பெறாத பொழுது வெளியாகக்காணப்பட்ட மாயாகாரியப் பொரு
ளெல்லாம், அருட்பேறு எய்தியதும் புலப்படாமையின்,
இருளாயின வென்பது இப்பாட்டிற் புலப்படவைத்தது என்க.
மாயாகாரியமாகிய உலகப் பொருள்களைப் புறப்பார்வையால்
நோக்குவார்க்கு இறைவிளக்கம் புலப்படாது என்பதையும்,
அவற்றைக் காரணங்களுள் ஒடுக்கி அகப்பார்வையில் இறை
விளக்கமாகக் காண்பார்க்கு அப்பொருள்கள் புலப்படா வென்ப
தையும்,

2. “ மரத்தை மறைத்தது மாமத யானை
மரத்தின் மறைந்தது மாமத யானை
பரத்தை மறைத்தது பார்முதற் பூதம்
பரத்தின் மறைந்தது பார்முதற் பூதம் ”

என்னும் திருமந்திரத்தானும் உணர்க.

அடிகள் தமக்கு வாய்த்த இப்பிறப்பில் இறைவனை ஞான
கிரியனாகப் பெறும் பேறு பெற்றமையாலும், இப்பெறலரும்
பேற்றிற்கு முன்னேத்தவம் காரணம் ஆதலானும், அத்தவச்
செயல்கள் இதுகாறும் கிடைத்த இம்மைமறுமை இரண்டிலும்
ஈட்டப்பட்டன வாகலானும், அங்ஙனம் ஈட்டுதற்கும் அப்பெரு
மான் திருவருளே துணைநின்றது என்னும் குறிப்புத்தோன்ற
“ இகபரமாகியிருந்தவனே ” என்றார். இப்பிறப்பின் ஒழிவில்
மறுமையும் அதன் ஒழிவில் இம்மையுமாக மேன்மேலும் என்னை
இன்னும் இம்மை மறுமைக்கு ஆளாக்கலாகாது ; இம்மட்டில்
இகபரச் சார்பை ஒழித்து இனி வீட்டு நிலைக்கு ஆளாக்க
வேண்டுமென்னும் தம் உட்கோள் உண்மை புலப்பட, “ இகபர
மாகியிருப்பவனே ” என்னது “ இருந்தவனே ” என இறந்த

1. பண்டார மும்மணிக் கோவை — செ. 18.

2. திருமந்திரம் — செ. 2890.

காலத்தாற் கூறியருளினர். இப்பிறவிகாறும் தமக்கு இம்மை யிலும் மறுமையிலும் உபகரித்து அருளிய பெருமானே அவ் இம்மை மறுமை இரண்டையும் கடந்த வீட்டு நிலையாகிய அழிவில் இன்பத்தை வழங்குதற்குரிய மெய்ப்பொருளும் ஆவான் என்பார், “பொருளே” என்றார். பொருள் - மெய்ப் பொருள். 1 “பொருளல்லவற்றைப் பொருளென்று உணரும்” என்புழிப் பொருள் என்னும் சொற்கு மெய்ப்பொருள் என்று பரிமேலழகர் கூறிய உரையானும் அறிக. பிறிதொரு சார்பும் இல்லாமல், தனிப்பட்ட எனக்கு எப்பொருட்கும் சார்பாகிய மெய்ப்பொருளாகிய நீயே முடிவாக அடைதற்குரிய இடனாவாய் என்பார், “தமியேன் புகலிடமே” எனவும், ‘நின்னையே மெய்ப் பொருள் என உணர்ந்து புகலிடமாகக் கருதி அடைந்தேனைக் கைவிடில், பிறிதொரு பற்றுக்கோடு இல்லாத யான் என் செய்வேன்; என்னைக் கைவிடலாகாது என்பார், “விட்டிடுதி கண்டாய்” எனவும் கூறினர்.

இதன்கண் “பொருளே தமியேன் புகலிடமே” என இறைவனைச் சுட்டிக் கூறியமையால், அவன் அல்லாத மாயா காரியப் பொருள்கள் எல்லாம் நிலையில் பொருள் என்பதும், அப்பொருட் சார்பு வேண்டத்தக்கதன்று என்பதும் பெறப்படு தலின், பிரபஞ்ச வவராக்கியம் புலனாதல் அறிக.

கஅ

இருந்தென்னை யாண்டுகொள் விற்றுக்கொள் ஒற்றிவை

யென்னினல்லால்

விருந்தின னேனை விடுதிகண் டாய்மிக்க நஞ்சமுதா

அருந்தின னேமன்னும் உத்தர கோசமங் கைக்கரசே

மருந்தின னேபிற விப்பிணிப் பட்டு மடங்கினர்க்கே

க-ரை:— முன்னைத் திருப்பாட்டில், எனக்கு இம்மை மறுமைகளில் துணைநின்று உபகரித்தும் முடிவான புகலிடமாகவும் உள்ள உண்மைப் பொருள் நீயேயென இறைவனைக் குறித்துக் கூறிய அடிகள், இத்திருப்பாட்டில், அங்ஙனம் புகலிடமாக அமைந்த நீயே அடிமையாகிய என்னை ஆண்டு கொள்ளல் முதலியவற்றிற்கும் உரிமையுடையை ஆதலின் அம்முறையில் யாது செய்யினும் செய்க; புதியன எனக்

கொண்டு கைவிடல்மட்டும் ஆகாதென விண்ணப்பஞ் செய்து கொள்ளுகின்றார்.

ப - ரை :— மிக்க நஞ்சு அமுதா அருந்தினனே - கடலில் தோன்றிய பெருநஞ்சை அமிழ்த உணவாகக் கொண்டு உண்டருளினவனே, மன்னும் உத்தரகோச மங்கைக்கு அரசே, பிறவிப் பிணிப்பட்டு மடங்கினர்க்கு - பிறப்பு ஆகிய நோய் வாய்ப்பட்டு முடக்கம் உற்றார்க்கு, மருந்தினனே - நோய் தீர்க்கும், மருந்தாகவுள்ளவனே, இருந்து - என் உள்ளத்தே எழுந்தருளியிருந்து, என்னை ஆண்டுகொள் விற்றுக்கொள் ஒற்றிவை - அடிமையாகிய என்னை ஆண்டுகொள்க விற்றுக் கொள்க ஒற்றிவைத்துக் கொள்க, என்னின் அல்லால் - என்று கூறுதலன்றிப் பிறிதொன்றும் செய்தற்கு உரிமையில்லாத, விருந்தினனேனை - புதியவனாகிய என்னை, விடுதி - விட்டு விடுவாயோ? (விடலாகாது) என்பது.

வி - ரை :— திருப்பாற் கடல் கடைந்த பொழுது கடை கயிருகவுள்ள வாசகியென்னும் பாம்பின் வாயினின்று வெளிப் பட்ட ஆலாலம் என்னும் கொடிய நஞ்சு என்பது தோன்ற, “மிக்க நஞ்சு” என்றார். மிகுதி அளவானும் கொடுங்குணத் தானும் ஆம் என்க. ¹ “ஒங்கும் ஒருவிடம் என்புழி, உலகம் முழுதையும் சுடும் வண்ணம் மேன்மேலும் வளரா நின்றதோர் விடம்” எனப் பேராசிரியர் உரை கூறியதுங் காண்க. இறைவன் தற்பயன் கருதாமல் உலகம் உய்தலில் உவகையுடையன் என்பது புலப்பட, “நஞ்சு அருந்தினன்” என்னாது, “அமுதா அருந்தினன்” என்றார். அமுதம் உண்ணுங்கால் உண்டாம் உவகை நஞ்சம் உண்ணுங்கால் உண்டாயிற்றென்பது கருத்து. ² “மருந்து வானவருய்ய நஞ்சுண்டு உகந்திருந்தவன்” என்பர் திருநாவுக்கரசர். வானவர் மருந்துண்டு உய்யத் தான் உகந்து நஞ்சுண்டு இருந்தவன் என இயைத்துப் பொருள் கொள்ளல் வேண்டும். ஈண்டு இருந்தவன் என்றது, விரைவில் அழித் தற்குரிய பெருநஞ்சை யுண்டும், அழிவின்றி இருந்தவன் என்னும் பொருட்டு. வார்ந்த நஞ்சயின்று வாணோர்க் கமுத மீந்த புராணகதையைக் குறிப்பிட்டது, இறைவன் பேரருள் வண்மையைப் புலப்படுத்தற் கென்க.

1. திருக்கோவை — செ, 158

2. அப்பர் தேவாரம் — திருக்கழிப்பாலை,

உடலைப்பற்றி நின்று துன்புறுத்தும் நோய் போல், உயிரைப்பற்றி நின்று துன்புறுத்தலின், பிறவியைப் பிணி என்றார். நோய், துன்பத்தையே விளைவிப்பதாகும். பிறவி இடையிடையே இன்பத்தையும் விளைக்குமெனின், அவ்வின் பந்தானும் துன்பம் விரவியதாகலானும், வீட்டின்பத்திற்குத் தடையா யிருத்தலானும் அவ்வீட்டின்பத்தை நோக்கத் துன்பமாகவே முடியும் என்பது. மடங்குதல் - ஆற்றல் குன்றி முடக்கம் எய்துதல். நோய்வாய்ப்பட்டார் கை, கால் முதலிய உறுப்புக்களின் வலிகுன்றிக் கிடத்தல் போலப், பிறவிப் பிணிப்பட்டார் வீடடைதற்குரிய ஆற்றல் குன்றி யுழல்வ ரென்பது கருத்து. நோய் நீக்கத்திற்கு நன்மருந்தின் உதவி இன்றியமையாதது. அதுபோலப் பிறவி நோய்க்கு மருந்தா வான் இறைவன் என்பார், “மருந்தினனே பிறவிப் பிணிப்பட்டு மடங்கினர்க்கே” என்றார். மருத்துவனால் தரப்படுவதன்றே மருந்து. இங்கே மருத்துவனாகிய இறைவனையே மருந்தாகக் கூறியது எங்ஙனம் பொருந்தும் எனின், மருந்தின் இயல்பு கூறிய வள்ளுவர் ¹ “உற்றவன் தீர்ப்பான் மருந்துழைச் செல்வான் என்று, அப்பால் நாற்கூற்றே மருந்து” எனத் தீர்ப்பானையும் உடன் கூறியமையாற் பொருந்தும் என்க.

இருத்தல்-வேறாக் கலந்திருத்தல். உலகத்தில் ஒருவன் தனக்கு உடைமையாகவுள்ள ஒரு பொருளை ஆளுங்கால், ஆளப்படும் அப்பொருளும் ஆள்பவனாகியதானும் வேறாக இருத்தலைக் காண்கின்றோம். இறைவன் தன் உடைமையாகிய உயிரை ஆளுங்கால், அவ்வுலகியற்கு மாறாக வேறறக்கலந்து நின்று ஆள்வன் என்பது போதர, “இருந்து” என்றார். “கடையவனேனைக் கருணையினாற் கலந்தாண்டு கொண்ட” என்பது அடிகள் திருவாக்கு. ஒரு நிலம் உடையான், அதனை ஆண்டனுபவித்தல், விற்றல், ஒற்றிவைத்தல் என்னும் இம் மூன்றுஞ் செய்தற்கு உரிமையுடையனாதல் உலகியலிற் கண்டது. ஈண்டு அவ்வுலகியலைத் தழுவித் தம் உடல் பொருள் ஆவி மூன்றும் இறைவன் உடைமையெனக் கண்ட அடிகள் இம்மூன்றனுள் எது வேண்டுமானாலும் செய்துகொள்க என்பார், இங்ஙனங் கூறினர். இம் மூன்றனுள் விற்றல், விலை யாகப் பிறிதொரு பொருளைப் பெற்றுக்கொண்டு தன் பொருளைக் கொடுத்தல். அஃது ஊதியங் கருதியாதல், மாற்றப்படும்

அப்பிறிது பொருளின் இன்றியமையாமை கருதியாதல் செய்யப் படுவதற்கும். ஒற்றிவைத்தல்-தகுதியான் பொருள் பெற்று நில முதலியவற்றை அடைமானமாக வைத்தல். அஃது ஒரு வன் கையில் பொருள் இல்லாத காலத்தில் அப்பொருள் நிமித்தம் செய்யப்படுவதாகும். இவ்விரண்டும் வேண்டுதல் வேண்டாமையில்லாதவனாகிய இறைவனுக்கு அவசியம் இல்லாதனவாம். ஆண்டு கோடல் - ஆண்டனுபவித்தல். மக்கள் ஆட்சி ஆண்டாளுக்குப் பயன் விளைப்பது. இறைவன் ஆட்சி அடிமைக்குப் பயன் விளைப்பது. ஆண்டவன் அருள் வடிவின னாதலின், ஆண்டு கொள்ளுதலிலே நோக்க முடையவனாவ னென்பது அடிகளின் உட்கோளாகும். இறைவன் ஞான சிரியனாக எழுந்தருளித் தமக்கு உபதேசித்தபொழுதே அடிக ள் தம் உடல் பொருள் ஆவி எல்லாம் இறைவன் உடைமையெனக் கண்டவராதலான், அவ்வுரிமை கருதி, “நின் உடைமையை எங்ஙனம் செய்யினும் செங்க” என்று கூறும் அவ் வளவன்றி வேறு யாதுஞ்செய்தற்கு யான் உரிமைஉடையே னல்லேன் என்பார், “ஆண்டுகொள் விற்றுக்கொள் ஒற்றிவை யென்னினல்லால்” என்றார். “என்னினல்லால்” என்பதன் பின், “பிறிதொன்றும் செய்தற்கு உரிமையில்லாத” என்னும் சொற்கள் அவாய் நிலையான் வருவித்துரைக்கப்பட்டன. 1 “உளபோல் முகத்தெவன் செய்யும்” என்புழி “உளபோற் றேன்றல்லது” என்று உரைகூறித் “தோன்றல்லது என்னுஞ் சொற்கள் அவாய் நிலையான் வந்தன” என்று பரிமேலழகர் விளக்கியிருத்தலும் ஈண்டு அறியத்தக்கது.

அடிகள் தம்மை விருந்தினன் என்று கூறியது, தம் கண் காண மெய்யன்பர் பலர் முற்பட்டு இறையருளிற் கலந்து இன்புற்றனராக, தாம் அப்பேறு பெருமல் பிற்பட்டிருத்தல் குறித்தென்க. இக்கருத்தை 2 “பன்னாளுன்னைப் பணிந்தேத் தும் பழைய வடியாரொடுங்கூடா, தென்னாயகமே பிற்பட்டிங் கிருந்தே னோய்க்கு விருந்தாயே” என்று அடிகள் பிறி தோரிடத்துக் கூறியிருத்தலான் அறிக. இறையருளிற் கலந்தாரெல்லாரையும் பழைய வடியார் என்றதனால் எஞ்சி நின்ற தம்மை “விருந்தினன்” என்றார். பழமை புதுமையென் பன முறையே வீட்டின்பத்திற்குரிய தவச் செயலின் நிறை

1 திருக்குறள் 574

2 திருவாசகம்—ஆனந்தமாலை 2.

வையும் குறைவையும் குறிப்பனவாம். புதியவன் என்னும் காரணத்தை முன்னிட்டு என்னை விட்டுவிடுவாயோ விடலாகாது என்பார், “விட்டிடுதி கண்டாய்” என்றார்.

இதன்கண் “இருந்தென்னை யாண்டுகொள் விற்றுக்கொள் ஒற்றிவை” என்று கூறியிருத்தலால், உயிர் மாயா காரியமாகிய உடல் கருவி இடம் நுகர் பொருள்களாகிய இவற்றின் தொடர்பை வெறுத்துத் தான் இறைவன் உடைமை என்பதை உள்ளவாற்றிதல் வேண்டுமென்பது பெறப்படுதலான், பிரபஞ்ச விராகியம் புலனாதல் அறிக.

கக

மடங்கவென் வல்வினைக் காட்டைநின் மன்னருட் டக்கொளுவும் விடங்கவென் றன்னை விடுதிகண் டாயென் பிறவியைவே ரொடுங்களைந் தாண்டுகொ ளுத்தர கோசமங் கைக்கரசே கொடுங்கரிக் குன்றுரித் தஞ்சவித் தாய்வஞ்சிக் கொம்பினையே.

க-ரை:—முன்னைத் திருப்பாட்டில் பழைய அடியாரொடுங் கூடாத புதியன் எனக்கொண்டு என்னைக் கைவிடலாகாதென விண்ணப்பஞ் செய்துகொண்ட அடிகள், இத்திருப்பாட்டில் யான் புதியனாதற்கு ஏதுவாக நின்று என்னைப் பிணித்திருக்கும் வல்வினைக் காட்டை அருட்கனலாற் பொடியாக்கும் பேராற்றலுடையாய் நீயே யாதலின், என் பிறவியை வேரறக் களைந்தருளல் வேண்டுமென்று விண்ணப்பம் செய்துகொள்ளுகின்றார்.

ப-ரை:— உத்தரகோச மங்கைக் கரசே—, குன்று கொடுங்கரி உரித்து-மலை போன்ற கொடிய யானையையுரித்து, வஞ்சிக் கொம்பினை அஞ்சவித்தாய்-வஞ்சிக்கொடி போன்ற உமையம்மையை அச்சமுறச் செய்தவனே, என் வல்வினைக் காட்டை-அடியேனது வலிய வினையாகிய காட்டினை, மடங்க-ஒடுங்கியழியுமாறு, நின் மன் அருள்திக்கொளுவும்-நின் பேரருளாகிய நெருப்பிட்டுக் கொளுத்தும், விடங்க - ஆண்மைமிக்கவனே, என் தன்னை விடுதி - என்னை விட்டுவிடுவாயோ? (விடலாகாது), என் பிறவியை வேரொடுங் களைந்து ஆண்டு கொள்-அடியேனது பிறப்பை மூலத்தோடுங் களைந்தொழித்து என்னை ஆட்கொண்டருளுவாயாக என்பது.

வி-ரை:— மலைபோன்ற கொடிய யானை யென்றது கயாசுரனை. உருவப் பெருமையும் கொடுங்குணமும் உடைமை பற்றிக் கயாசுரன் “கொடுங்கரிக் குன்று” என்னப்பட்டான். நல்லோர்க்குக் கேடு விளைத்த கயாசுரனைக் கொன்று அவன் தோலைச் சிவபிரான் போர்த்தனன் என்னும் புராண கதையை உட்கொண்டு இங்ஙனம் கூறப்பட்டது. “வஞ்சிக்கொம்பு” என்புழிக் கொம்பு உவம ஆகுபெயராய் இறைவியை யுணர்த்தும். வஞ்சிக்கொடி போன்ற மெல்லிய இயல்பினையுடைய உமையம்மை யென்பது பொருள். எல்லாவுலகங்களையும் காத்தும் படைத்தும் கரந்தும் விளையாடும் இறைவனது பேராற்றற்குக் கயாசுரனைக் கொன்றது ஒரு பொருளென்று; அவ் வீரச்செயலைக் கண்டு மெல்லிய இயல்பினையுடைய அம்மை அஞ்சியதே கருதத்தக்க தென்பார், “கொடுங்கரிக் குன்றுரித் தஞ்சவித்தாய் வஞ்சிக்கொம்பினையே” என்றார். அம்மையின் அச்சத்தையும் எண்ணுது கொடிய அசுரனைக் கொன்றது, தற்பயன் கருதாமல் நல்லோர்க்கு நேர்ந்த இடுக்களைக் களைந்து அவர்க்கு நலஞ் செய்ய வேண்டுமென்னும் பேரருள் காரணமாக எழுந்த குறிக்கோள் பற்றியேயாம். இக் குறிக்கோளைத் தம்பொருட்டும் மேற்கொள்ள வேண்டுமென்பது அடிகளின் உட்கோட் குறிப்பாகும். அக்குறிப்பின் விளக்கமே பின்வருவது.

வினையை வல்வினை மெல்வினை யென இருதிறப்படுத்துக் கூறுப. வல்வினை ஆற்றன் மிகுதியும் பயன் விளைப்பதில் விரைவும் உடையது. மெல்வினை: அத்தகையதன்று. பாண்டிய அரசன் குற்றமிலனாகிய கோவலனைக் கொலை புரிவித்த குற்றத்திற்கு ஆளானது வல்வினை காரணமாக என்பது சிலப்பதிகார ஆசிரியர் கருத்து. இதனை ¹ “வல்வினை வளைத்த கோலை மன்னவன், செல்லுயிர் நிமிர்த்துச் செங்கோலாக்கியது” என்று அவ்வாசிரியர் நயம்பெறக் கூறிய வாரற்றன் அறிக. நீதி பிழைத்தது பொருது அரசன் உடம்பினின்றும் வெளிப்பட்ட வுயிர், வலிய வினையால் வளைக்கப்பட்ட கோலை நிமிர்த்துச் செங்கோலாக்கியது என்று கூறிய நயம் நினைந்து இன்புறத்தக்கது. அடிகள் தம் வல்வினையின் மிகுதி புலப்பட “வல்வினைக் காட்டை” என்றார். பயன்படாத மரஞ் செடிகளையுடைய காட்டையழித்தற்கு நெருப்புக் கருவியாதல்

போலத், தம் வல்வினையை யழித்தற்கு இறைவனது. பேரருள் கருவியாதல் வேண்டுமென்பார், வினையைக் காடாகவும் இறையருளைத் தீயாகவும் உருவகஞ் செய்து கூறினர். வினை வலிதாகலின், அதனை யழித்தற்குரிய இறையருள் மன்னரு ளெனப்பட்டது. இறையருட்கு ஒறுத்தலும் அளிசெய்தலும் இயல்பாதலின், ஈண்டு ஒறுத்தல் குறித்துத் தீயாக உருவகஞ் செய்யப்பட்டது. வல்வினைக் காட்டை அருட்கனலால் எரித் தற்கு ஆண்மை இன்றியமையாததாகலின், இறைவனை ஈண்டு “விடங்க” என்றார். 1 விடங்கம் - ஆண்மை. ஆண்ட வனே! நின் ஒரு கூற்றினளாகிய அம்மையின் அச்சத்தையும் பெரருட்படுத்தாமல் மன்னுயிர் நலங்குறித்துக் கரிக் குன்று உரித்த இத்தெறுதற் குணம் என்வல்வினைக்காட்டையழித்தற் கண்ணும் முற்படத்தக்கதாகவும், என்னைக் கைவிடல் தகுமா என்பார், “என்றன்னை விடுதிகண்டாய்” என்றார். கை விடாமற் செய்யத்தக்கது யாதென்னும் வினாவிற்கு விடை யாகப் போந்தது “என் பிறவியை வேரொடுங்களைந் தாண்டு கொள்” என்பது. கொள் என்பது வேண்டுகோட் பொருளில் வந்த வியங்கோள்.

பிறவிக்கு வேராவது அவாவாகும். 2 “அவாவென்ப வெல்லா வுயிர்க்கு மெஞ்ஞான்றும், தவாஅப் பிறப்பினும் வித்து” என்பது பொருளுரை. வெளிப்படும் முளைக்கு ஆக்கந்தருவது வேராதலின், அதன் சிறப்புத் தோன்ற ஒடு உருபு புணர்க்கப்பட்டது. வேரிருக்க முளை களையப்படுமாயின், மீண்டும் அவ்வேரினின்றும் முளை தோன்றும். அது போலப் பிறவிக்கு வேராக வுயிரைப்பற்றி நிற்கும் மூல கன்மம் ஒழிக்கப் படாமல், எடுத்த அப்பிறவி மாத்திரம் நீக்கப்படுமாயின், அம் மூல கன்மத்தினின்றும் மீண்டும் பிறவியுண்டாம் என்னும் கருத்தினராய், “என்பிறவியை வேரொடுங் களைந்து” என்றார். கன்மம் மூலகன்மம் எனவும் கான்மிய கன்மம் எனவும் இருவகைப்படுமென்ப. 3 “கன்மமும் மூலங்காட்டிக் கான்மிய மலமாய் நிற்கும்” என்று சிவஞான சித்தியும், 4 “முதற் காரணமாகிய மூலவினை பதி முதலிய பொருளோடொப்ப

1. பிங்கலவத - கு 1036.

2. திருக்குறள் - 361.

3. சிவஞான சித்தி - கு 2. செ. 39

4. சிவஞான மாபாடியம் கு 2. அடி 2.

அநாதியாயுண்டென்பாரும்” என்று சிவஞானமாபாடியமும் கூறுமாறறிக: மூல கன்மம் ஈண்டு அவாவாகும். அதன் காரியம் அறம் பாவமாகவும், அவற்றின் பயன் இன்பத்துன்பமாகவும் கூறப்படும். அவா மூல கன்மமாதலை, 1 “செம்புறு களிம்பென அநாதிமல் மூழ்கியிருள் சேருமலர்விழி யென்னவே, தெளிவற்ற கேவலத் தசைவற்றிருந்துமல சேட்டையாற் குழவி குருடர், தம்பிணியினாலுற்ற பால் கோலைநோக்க அவை தமையளிப்பாரென்னநான், சார்கன்ம மாயையை விரும்ப நீ தந்திடச் சகலனாய்” என்று சிவஞான முனிவர் விளக்கியிருத்தலும் அறிக. வீட்டு நிலைக்குத் தகுதியுள்ள உயிரைப்பற்றி நிற்கும் தொடர்பை யொழித்தலே ஈண்டு மூல கன்ம நாசமாகும் ஆதலின், அதுபற்றி அக்கன்மத்தின் அநாதித் தன்மைக்கு இழுக்கின்றென்பது.

“என் பிறவியை வேரொடுங் களைந்தாண்டு கொள்” என்றாராயினும், என்னை ஆட்கொண்டு என் பிறவிமைக்களைக் என்பதே கருத்தாகக் கொள்ளல் வேண்டும், ஆட்கொண்ட பின் பிறப்பொழித்தல் முறையாதலின்.

இனி “ஆண்டு கொளுத்தர கோசமங்கைக்கரசே” என இயைத்துப் பொருள் கோடலுமாம். அங்ஙனம் கொள்ளுங்கால் “கொள்.....அரசே” என்பதை வினைத்தொகையாக்குக.

இதன்கண், வல்வினைக் காட்டைக் கொளுத்திப் பிறவியை வேரொடுங் களைதல் வேண்டும் என்பது கூறப்பட்டிருத்தலின், பிரபஞ்ச வைராக்கியம் வெளிப்பட்டு நின்றல் அறிக.

உய்

கொம்பரில் லாக்கொடி போலல மந்தனன் கோமளமே
வெம்புகின் றேனை விடுதிகன் டாய்விண்ணர் நன்னுகில்லா
வும்பருள் ளாய்மன்னும் உத்தர கோசமங் கைக்கரசே
யம்பர மேநில னேயனல் காலொடப் பானவனே.

க-ரை:— முன்னைத் திருப்பாட்டில் தம் வல்வினைக் காட்டை அருட் கனலாற் கொளுத்தி என்னை ஆட்கொள்ளவேண்டுமென்று இறைவன்பால் விண்ணப்பஞ் செய்து கொண்ட அடிகள், இத்திருப்பாட்டில் அவ்வினைத் தொடர் அருமையாற் கொழுகொம்பில்லாத கொடிபோற் சுழன்று வெதும் பலானேன்; இந்நிலையிற் கைவிடலாகாதென வேண்டுகின்றார்.

ப-ரை:— விண்ணார் நண்ணுகில்லா உம்பர் உள்ளாப்-
தேவரும் அணுகுதற்கு இயலாத மேலிடமாகிய சிவலோகத்
திருப்பவனே, உத்தர கோச மங்கைக்கு அரசே—, நிலனே
அம்பரமே காலொடு அனல் அப்பு ஆனவனே-மண்ணும்
விண்ணும் காற்றும் நெருப்பும் நீரும் ஆனவனே, கொம்பர்
இல்லா - கொழுகொம்பில்லாத, கோமளக் கொடி போல்
அலமந்தனன்-இளங்கொடி போலச் சமுன்று, வெம்புகின்
றேனை - வாடுகின்ற அடியேனை, விடுதி - விட்டு விடுவாயோ?
(விடலாகாது) என்பது.

வி-ரை:— உம்பர்-மேலிடம். இஃது இந்திரன் முதலிய
தேவர்கள் வாழும் உலகங்களைக் குறிக்கும் ஆதலின்,
அவற்றை விலக்கிச் சிவலோகத்தைப் புலப்படுத்தற்கு,
“விண்ணார் நண்ணுகில்லா” என்னும் அடைபுணர்க்கப்பட்டது.
விண்ணுலக வாழ்க்கையுடைய தேவர்க்கு இருப்பிடனாதலை
விலக்கிய அவ்வளவன்றி, அன்றார் அணுகுதற்கும்
அரியதென்பதைப் புலப்படுத்தற்கு “நண்ணுகில்லா” என்று
கூறப்பட்டது. நண்ணுதல் - அணுகுதல். சிவலோகம்
விண்ணுலக முதலிய எல்லா வுலகங்களும் தன்னுள்
வியாப்பிய மாக அடங்கி நிற்ப, தான் அவற்றை வியாபித்துக்
கடந்து நிற்பதொன்றாகலின், இவ்வாறு கூறப்பட்டது. திருக்
கோவையில் ¹ “வான் கழிதான் கெழுமி” என்புழி வாணையுங்
கடந்து நிற்பது என்னும் பொருளோன்ற, “வான்கழி
சிவலோக மெனினும் அமையும்” என்று பேராசிரியர் உரை
கூறியதுங் காண்க. அண்ணியப் பயன் துய்ப்பவராகிய தேவரும்
அணுகுதற்கு அரிய மேலிடத்துத் திகழும் இறைவன்,
மெய்யன்பர்க்கு எளியனாய் இந்நிலவுலகத்துத் திருக் கோயில்
கொண்டு எழுந்தருளிக் காட்சியளிக்கும் இயல்பினன் என்பது
தோன்ற, “உத்தர கோச மங்கைக்கு அரசே” என்றார். இஃது
அருமையில் எளிய அழகாகும். ஈற்றடியிற் கூறப்பட்ட பூதங்
களின் வைப்பு முறை பொருளியைபிற் கேற்ப மாற்றிக்
கொள்ளப்பட்டது. “நிலமே யம்பரமே” எனவும், “காலொடு
அனல் அப்பானவனே” எனவுங்கொள்க. எல்லாப் பொருளும்
தோன்றுதற்கு இடனாக இருத்தலின் நிலத்தையும், அப்
பொருள்களைத் தன் அகப்படுத்து நிற்பதின் ஆகாயத்தையும்

ஒருங்கே யியைத்து, “நிலனே யம்பரமே” எனவும், அப் பொருள்களைச் சலிப்பித்தல் சுடுவித்தல் குளிர்வித்தல் என்னும் தொழில் இயைபு பற்றிக் காலொடு அனல் அப்பு எனவும் கூறினர். ஏகாரமும் ஒடுவும் எண்ணுப் பொருளான. 1 “என்றும் எனவும் ஒடுவுந் தோன்றி, யொன்று வழியுடைய வெண்ணினுட் பிரிந்தே” என்னும் விதியால் ஒடுவென்னும் எண்ணிடைச் சொல்லை அனலொடு அப்பொடு என இயைக்க. இங்ஙனம் ஈண்டு ஐம் பெரும் பூதங்களும் ஆனவனே என இறைவனை விளித்தது, ஒரு நயம் பற்றி யென்க. அந்நயம் பின்வரும் விளக்கத்தால் அறியலாம்.

கொம்பு-இளங்கொடி படர்தற்கு ஆதரவாக அமையும் மரக்கிளை. கோமளம் என்பதைக் கொடியோடியைத்து இளங்கொடி யெனக் கொள்ளப்பட்டது. முதிர்ந்த கொடியாயின் அலமருதலும் வெம்புதலும் எளிதிற்பற்றா. அதனால் அதனை விலக்குதற்கு இளங்கொடி யென்னப்பட்டது. கோமளம்-இளமை; மென்மையுமாம். கொழுக்கொம்பு இல்லாத இளங்கொடி சுழன்று வாடுதல் போல, இறைவனது திருவருட் சார்பு இல்லாமையால் தமக்கு ஏற்பட்ட நிலைபேறின்மையையும் வாட்டத்தையும் புலப்படுத்துவாராய், “கொம்பரில்லாக் கொடி போலல மந்தனன் வெம்புகின்றேனை” என்றார். அலமருதல்-சுழலுதல். அலமந்தனன் என்னும் தன்மை யொருமை வினை முற்று, வினை யெச்சமாய் வெம்புகின்றேன் என்னும் வினையைக் கொண்டு முடிந்தது. வெம்புதலாகிய உவமேயப் பொருளின் அடையை உவமைக்கும் ஏற்றி அதற்கு ஏது வெயில் வெப்பமெனவும், உவமேயப் பொருளின் வாட்டத் திற்கு ஏது மல வெப்பமெனவும் கொள்ளல் வேண்டும். கொழு கொம்பில்லாமற் சுழலும் இளங்கொடி அளிக்கத் தக்கதென்பதை முல்லைக்கொடிக்குத் தேர்ந்த பாரிவள்ளலின் இரக்கச் செயலான் அறியலாம். இளங்கொடிக்குப்பற்றுக்கோடு இன்மையாற் சுழற்சியும், வெயில் வெப்பத்தால் வாட்டமும் உளவாதல் போலத், தமக்குத் திருவருட் சார்பின்மையால் நிலையின்மையும் மலவெப்பத்தால் வாட்டமும் உளவாயின என்பார், இங்ஙனம் கூறினர். இங்ஙனம் தமக்கேற்பட்ட திகைப்பிற்கும் அது நீங்கித் தேறுதற்கும் இறைவனை காரண

மாவான் என்னும் உண்மை, ஈற்றடியில் ஐம்பெரும் பூதங்களின் வடிவமாக இறைவனைக் கூறியமையாற் குறிப்பின் உணரப்படும். அக்குறிப்புப் பொருள் வருமாறு:—

ஒரு கொடி தோன்றுதற்கு ஆதாரமாகவும் வெளிப்பட்டு வளர்வதற்கு இடனாகவும் உள்ளவை முறையே நிலமும் வெளியுமாகும். அம் முறையில் தாம் பிறத்தற்கும், உடலோடு கூடிப் போக்குவரத்துச் செய்தற்கும் இறைவன் ஆதாரமாகவும் இடனாகவும் இருத்தலின், “நிலமேயம்பரமே” எனவும் ‘அக் கொடி பற்றுக்கோடின்றிச் சுழலுதற்குக் காற்றும், வெம்புதற்குத் தீயும், அவ்வெப்பம் தணிந்து குளிர்ச்சி பெறுதற்கு நீரும் காரணமாதல் போல, வினையெச்சத்தால் திருவருட்சார்பு பெறாமல் தாம் சுழலுதற்கும், வாடுதற்கும், அவ்வாட்டம் நீங்கப்பெற்றுத் திருவடி நீழலில் குளிர்ந்த இன்பம் பெறுதற்கும் காற்றுத் தீ நீர் என்னும் பூதங்களின் வடிவமாக இறைவன் விளங்குதலின், “காலொடு அனல் அப்பானவனே” எனவும் கூறியருளினர் என்பது. மலவெப்பத்தால் வெம்பிக் கிடக்கும் அடியேனைக் குளிர்ந்த திருவருள் வெள்ளத்தில் மூழ்குவித்து இன்புறுத்துவதே நின் இயல்பாகவும், அங்ஙனம் செய்யாமல் கைவிடல் தகுமா என்பார், “வெம்புகின்றேனை விடுதிகண்டாய்” என்றார். “கோமளமே” என்பது அழகே எனப்பொருள்பட்டு இறைவனைக் குறிக்கும் என்று கொள்வாரும் உளர். ஈண்டு இயைபின்மையால் அஃது உரையன்மை அறிக.

இதன்கண், கொழு கொம்பில்லாத கொடி போலச் சுழன்று பாசப்பிணிப்பால் வாடுகின்றேன் என அடிகள் உலக வாழ்க்கையில் வெறுப்புத் தோன்றக் கூறியிருத்தலின், பீரபஞ்ச வராக்ரியம் புலனாயவாறறிக.

உக

ஆனைவெம் போரிற் குறுந்து நெனப்புல னுலகைப்புண்
டேனையெந் தாய்விட் டிடுதிகண் டாய்வினை யேன்மனத்துத்
தேனையும் பாலையுங் கன்ன லையுமழு தத்தையுமொத்
துனையு மென்பினை யும்முருக் காநின்ற வொண்மையனே.

க-ரை:— முன்னேத் திருப்பாட்டில் வினைத்தொடர் அருமையால் கொழு கொம்பில்லாத கொடி போலத்—திருவருட்

சார்பு . பெருமல் சுழன்று வாடுகின்றேன் என்று கூறிய அடிகள், இத்திருப்பாட்டில் அங்ஙனம் சுழன்று வாடுதற்கு ஏது ஐம்புலன்களின் தாக்குதலேயாம் என்று விண்ணப்பம் செய்து கொள்ளுகின்றார்.

ப - ரை :— வினையேன் மனத்து - தீவினையுடையேனது உள்ளத்தில் புகுந்து, தேனையும் பாலையும் கன்னலையும் அமுதத்தையும் ஒத்து - தேன் பால் கருப்பஞ்சாறு தேவரமுதம் என்னும் இவற்றையொத்து இனிமை பயந்து, ஊனையும் என்பினையும் - என் உடல் இறைச்சியையும் எலும்புகளையும், உருக்கா நின்ற ஒண்மையனே - உருக்கிக் கரையச் செய்கின்ற ஞானவடிவினனே, எந்தாய் - என் தந்தையே, ஆனைவெம்போரில் - யானைகளின் கொடிய போர் நிகழ்ச்சியில் அகப்பட்ட, குறுந்தூறு என - சிறிய செடியை யொப்ப, புலனால் அலைப்புண்டேனே - ஐம்புலன்களாலும் அலைக்கப்பட்ட சிறியேனே, விட்டிடுதி - கைவிட்டு விடுவாயோ? (விடலாகாது) என்பது.

வி - ரை :— இறையருட் பேற்றிற்குரிய தூய்மையில்லாத மனம் என்பார், “வினையேன் மனத்து” என்றார். வினை நண்டுத் தீவினையை யுணர்த்தும், புலனால் அலைப்புறுதலின். வினைப்பயன் நுகர்ச்சிக் கேற்ப மக்கள் மனநிலை திரியும் இயல்பினதாகலின், தீவினைப்பயனால் துன்புறும் நிலையில் தம் உள்ளம் தூய்மையில்லாததாகும் எனவும், இந்நிலையிலும் ஆண்டவன் இனியனாய்த் தம் உள்ளத்தில் புகுந்து அதனை நெகிழ்வித்ததற்குக் காரணம், அவன் அருட்பெருக்கே யெனவும் கருதி அடிகள் இன்புறுகின்றார். இறையருள் இனிமைக்குத் தாம் நுகர்ந்த மக்களுணவாகிய தேன் பால் கருப்பஞ்சாறு என்னும் இவற்றின் சுவையை ஒப்புக்கூறப் புகுந்த அடிகள், அப்பொருள்களால் அறியப்படாத சிறந்த தெய்வநறுஞ் சுவையைத் தம் அனுபவத்தில் உணர்ந்தமையின், தேவருணவாகிய அமுதத்தையும் உடன் புணர்த்துத் “தேனையும் பாலையும் கன்னலையும் அமுதத்தையும் ஒத்து” என்றார். மனத்து என்பதன் பின் புகுந்து என்னும் சொல்லும், ஒத்து என்பதன் பின் இனிமை பயந்து என்னும் சொற்களும் அவாய் நிலையால் வருவித்துரைக்கப்பட்டன. தேன் பால் முதலியன தம்மை உண்டாருடைய ஊனையும் எலும்புகளையும் பெருக்கச்செய்யு மல்லது உருகச்

செய்யா. இறையருள் அங்ஙனமன்றிச் சுவைபயத்தலின், தேன் பால் முதலியவற்றையொத்து ஊனையும் எலும்புகளையும் உருக்கியதென்பது அடிகள் அனுபவத்தில் கண்டது. ஊன் பெருகப்பெருக உள்ளொளி சுருங்குமென்பதும், அன்பு நிலையில் ஊன் உருகவுருக உள்ளொளி பெருகுமென்பதும் அடிகள் அனுபவமென்பதனை, “ஊனினையுருக்கி உள்ளொளி பெருக்கி” என்று அடிகள் பிறிதோரிடத்து அருளிச்செய்த பாடற்பகுதியும் தெளிவுறுத்தும். மெலிய ஊன் உருகுதல் எளிது; வலிய எலும்பு உருகுதல் அரிது. ஆண்டவன் அருள்நிலை அவ்வலிய என்பினையும் கரையச் செய்யும் என்ற இதனால் அடிகளின் உள்ளக்குழைவும் திருவருட்டோய்வுமாகிய இவற்றின் பெருமை புலனும், எலும்புருக்கி என்னும் நோய் வலிய என்பை எளிதில் உருக்கும் இயல்பினதேயெனின், அவ்வுருக்கத்தின் பயன் அடங்காத துன்பமாக முடியும். அருட்பதிவால் ஊனு உன்பு முருகுதல் வரம்பிகந்த இன்பம் பயப்பதாகும். மேலும் நோயினால் என்பும் ஊனும் கரைந்த நிலையில் உள்ளொளி உண்டாதற்குச் சிறிதும் இடனின் றென்பதும் கருதத் தக்கது.

இறைவன் தம் உள்ளத்தில் இனியனாய் நின்று ஊனையும் என்பினையுமுருக்குதல் தமக்கு மெய்யுணர்வாகிய உள்ளொளியைப் பெருக்கி நலஞ்செய்தற் பொருட்டுடென்பார், அவ்வுதவிச் செயற்கேற்ப அப்பெருமானை “ஒண்மையனே” எனவும் ஞானச் செல்வத்தை மகன்மை முறையில் வைத்துத் தமக்கு வழங்க முற்பட்டவியல்பு குறித்து, “எந்தாய்” எனவும் விளிகொள்ளலானார். ஒண்மை-ஞானம். ஐம்புலன்களாலும் தாம் அலைக்கப்பட்டு வருந்துதற்கு உவமை கூறப்புகுந்த அடிகள் யானைப் போரிடைப்பட்ட சிறுசெடியைக் கருதலானார். பிராணிகளுள் உருவத்தால் மிகப்பெரியது யானை; மதச் செருக்கு மிக்கது. அவ் யானைகள் ஒன்றனோடொன்று தாக்குங்கால், அவற்றின் காலடியிற்பட்ட சிறுசெடி மிதிபட்டுச் சிதைந்தலைதல் போலப், புலன்களின் தாக்குதலால் அறிவு கலங்கி நிலை பேறின்றித் தவிக்கலானேன் என்பார், “ஆனைவெம்போரிற் குறுந்தூறெனப் புலனலைப்புண்டேனே” என்றார். அப்போரிடைப்பட்ட சிறுபுதர், வேர்பறிக்கப் படாமல் அலைப்புற்றுச் சிதைவடைதல் போலப் புலன்களின் தாக்குதலால் தாம் இறவாமல் கலக்கமுற்று வருந்துதலை

இங்ஙனம் குறிப்பிடுவாராயினர். எம்பெருமானே! இங்ஙனம் துன்புறும் நிலையில் அடியேனைக் கைவிடல் அருட்கடலாகிய நினக்குத் தகுமாவென்பார், “ விட்டிடுதிகண்டாய் ” என்றார்.

இதன்கண் “ ஆனைவெம்போரிற் குறுந்தாறெனப் புலனா லலைப்புண்டேனே ” எனப் பொறி புலன்களாலாகிய துன்பத்தை வெறுத்துக் கூறியிருத்தலின், பிரபஞ்ச வராகியம் புலனாதலறிக.

உஉ

ஒண்மைய நேதிரு நீற்றையுத் தூளித் தொளிமிளிரும்
வெண்மைய நேவிட் டிடுதிகண் டாய்மெய் யடியவர்கட்
கண்மைய நேயென்றுஞ் சேயாய் பிறர்க்கறி தற்கரிதாம்
பெண்மைய நேதொன்மை யாண்மைய நேயலிப் பெற்றியனே.

க - ரு:— முன்னேத் திருப்பாட்டில் ஐம்புலன்களின் தாக்குதலால் அலைப்புண்டு வருந்துகின்றேன் என்று கூறிய அடிகள், இத் திருப்பாட்டில் அத் தாக்குதலில் அகப்படாம லிருத்தற்கு இன்றியமையாத நின் அணுக்கத்தை யான் மெய்யன்பர் குழுவுட் படாமையால் பெறவியலாமல் வருந்து கின்றேன்; காத்தருள்க என்று குறிப்பிற் புலப்பட அருளிச் செய்கின்றார். “ மெய்யடியவர்கட் கண்மையனே ” என்பது இக்குறிப்பிற்குச் சான்றும்.

ப - ரு:— மெய்யடியவர்கட்கு என்றும் அண்மையனே - மெய்யொழுக்கமுள்ள தொண்டர்க்கு எஞ்ஞான்றும் அணி மையில் உள்ளவனே, பிறர்க்கு என்றும் சேயாய் - தொண்ட ரல்லாத பொய்யொழுக்கமுடையார்க்கு எக்காலமும் சேய்மையில் உள்ளவனே, அறிதற்கு அரிதாம் தொன்மை - பெண்மையனே - காட்சி முதலிய அளவைகளால் அறிதற்கு அரியதாகிய பழைய பெண்டன்மையுடையவனே, ஆண்மையனே - அத் தகைய ஆண்டன்மையுடையவனே, அலிப்பெற்றியனே - அலித் தன்மையுடையவனே, ஒண்மையனே - ஒளிப்பிழம்பாகவுள்ள வனே, திருநீற்றை உத்தூளித்து ஒளிமிளிரும் வெண்மையனே - திருநீற்றை நிறையப்பூசி அந்நீற்றொளியால் விளங்கும் வெண் ணிறமுடையவனே, விட்டிடுதி - என்னைக் கைவிட்டுவிடு வாயோ? (விடலாகாது) என்பது.

வி - ரை;— மெய்யடியவராவார் தவவேடத்தில் மறைந் தொழுகுதலின்றி அகமும் புறமும் ஒத்த தூய்மையுடையராய், இறைவனிடத்துத் தொண்டு பூண்டொழுகுவோர். யாண்டும் நீக்கமற நிறைந்திருக்கும் இயல்புடைய இறைவன், ஒரு சாரார்க்குச் சேயனாதலும், மற்றொரு சாரார்க்கு அணியனாதலும் எவ்வாறு பொருந்துமெனின், இடையீடின்றிப் பெய்கின்ற மழைநீரைப் பள்ள நிலம் ஏற்றுக் கொண்டிருத்தலும், மேட்டு நிலம் ஏற்றுக் கொள்ளாமல் வழிந்து போக விடுதலும் கண்கூடன்றே? அவ்வாறே இறைவனது நிறையருளைத் தவத்தால் தூய்மை எய்தினார் உள்ளம் பற்றிக் கோடலும், ஏனையோர் உள்ளம் பற்றாமல் விடுதலும் உண்மையின், “மெய்யடியவர்கட, கண்மையனே யென்றும் சேயாய் பிறர்க்கு” என்ற ராதலின், அது பொருந்துமென்க. “என்றும்” என்னும் சொல் இடைநிலை விளக்காக நின்று ஈரிடத்தும் இயையும். மெய்யடியவரை முற்படவைத்து அவர்க்கு அண்மையனே என்றமையால், இறைவன் மெய்யன்பரை நாடித் தானேயடைபவன் என்பதும், சேயாய் என விலக்கத்தை முற்படக்கூறிப் “பிறர்க்கு” என பிற்பட வைத்தமையால் மெய்யன்பரல்லாதார்க்கு இறைவனது விலக்கம் முற்படும் என்பதும் குறிப்பிற் புலனுய்வாறறிக. நல்லோரைக் கூறுங்கால் அவர் பெருமை வெளிப்படக் கூறுதலும், தீயோரைக் கூறுங்கால் அவர் தீமை வெளிப்படாவாறு. வேறொருபடியாகக் கூறுதலும் உலகத்து உயர்ந்தோர் வழக்கு. ஒருவருடைய நல்லனவுந் தியனவுமாகிய குணங்களைக் கூறுங்காலும், “சீரெலாந்தாற்றிச் சிறுமை புறங்காத்துக்” கூறவேண்டு மென்னும் நீதியும் ஈண்டு நினைக்கத் தக்கது. அம்முறையே மெய்யன்பரை மெய்யடியவரென்றும், மெய்யன் பில்லாதாரைப் பிறர் என்றும் கூறிய நயம் இன்புறத்தக்கது.

இறைவனைப் பெண் ஆண் அலித்தன்மைகளை யுடைய வனாகக் கூறியது, வழிபாடு செய்வார் தகுதி நோக்கியென்க. சத்தியும் சிவனுமாக விளங்குதலால் பெண்மையும் ஆண்மையு முடைமை அறியலாம். பிரமம் என்னும் சொல்லால் குறிக்குங் கால் அலித்தன்மை புலப்படும். சத்தி பெண்பாலும், சிவன் ஆண்பாலும், பிரமம் ஆணும் பெண்ணும் அல்லாத ஒன்றன் பாலுமாம். பிரமம் என்னும் சொல்லாற் குறிக்கும் அந் நிலையே ஈண்டு அலியெனப்படும். வடநூலார் பிரமம் என்னுஞ்

சொல்லை நபஞ்சகலிங்கம் என்ப. வடமொழிக் கவிஞரொருவர் தம் நெஞ்சை முன்னிலைப்படுத்திப், பிரமப் பொருளைப்பற்று மாறு சாதுரிய முறையில் கூறிய ஒரு சுலோகக் கருத்து ஈண்டு நினைந்து இன்புறத்தக்கது. அது வருமாறு:- “நெஞ்சமே! நினக்கு வேலை யாண்டு? சாரக்கடவ நெறியைக் குறித்து அடிக்கடி அலைகின்றாய்; ஆண் பெண் இருபாலார் பக்கலிலும் அணுகுதல் தகுதியன்று; அடிக்கடி மக்கட் குழுவில் செல்லக் கருதுதல் நகைப்பிற்கிடனாகும்; ஆதலின், அங்ஙனம்செல்லற்க, நின்னொடு ஒத்த இனமும் பேரின்பம் பயப்பதுமாகிய பிரமத்தைப் பற்றிச் சார்ந்து நலனெய்துக” வென்பது. இதன்கண் நெஞ்சமும் பிரமமும் ஒத்த இனமென்றது, இரண்டும் நபஞ்சகலிங்கம் ஆதல் பற்றி. மக்கட் குழுவிற் செல்லுதல் நகைப்பிற்கிடனமென்றது, நெஞ்சம் நபஞ்சகப் பாலாதலின், ஆணும் பெண்ணுமாகிய மக்கட்குழு ஏற்றுக் கொள்ளமாட்டா தென்பது குறித்தாம். உலகத்து மக்களுடைய ஆண்மை பெண்மைகளும் அலித்தன்மையும் காட்சி முதலிய அளவைகளால் அளந்தறிதற்கு எளியன வென்பதும், கண்மத்திற் கீடாகப் புதிது புதிதாகப் படைக்கப்பட்டன வென்பதும், இறைவனுடைய அத்தன்மைகள் அவ்வளவைகளால் அளந்தறிதற்கு அரியனவென்பதும், வழிபடுவார் தகுதிக் கேற்பத் தானே படைத்துக் கொள்ளப்பட்ட பழமை யுடையன வென்பதும் புலப்பட, “அறிதற்கரிதாம்” எனவும், “தொன்மை” எனவும் கூறப்பட்டன. “அறிதற் கரிதாம்” என்பதையும் “தொன்மை” என்பதையும் பெண்மை ஆண்மை அலிப்பெற்றி என்பவற்றோடு தனித்தனி இயைத்துக் கொள்ளல் வேண்டும். பெற்றி-தன்மை. இறைவனுடைய தன்மைகள் பிறரால் அறியப்படாதன வென்பதை ¹ “தன்மை பிறரால் அறியாத தலைவா” எனப் பிறிதோரிடத்து அடிகளும், ² “இன்ன தன்மையன் என்றறியொண்ணு எம்மாணை” எனச் சுந்தர மூர்த்திகளும் கூறியவாற்றான் அறியலாம்.

இறைவன் அடிகளுக்கு உபதேசித்த ஞான்று ஞானசிரியகை எழுந்தருளி அளித்த கண் கொள்ளாக் காட்சி, அடிகள் அகத்தே நின்று இன்புறுத்தலின், அத்திருமேனியின் செந்நிறப் பேரொளியில் ஈடுபட்டு, “ஒண்மையனே” எனவும், அச்

1. திருவாசை—திருச்சதகம் 59

2. சுந்தர தேவாரம்—“பொன்னு மெய்ப்பொருளும்”

செம் மேனியின்மேல் பூசப்பட்ட திருநீற்றொளியால் திகழும் வெண்ணிறப் பேரொளியை நினைவு கூர்ந்து, “திருநீற்றை உத்தாளித் தொளி மிளிரும் வெண்மையனே” எனவுங் கூறினர். உத்தாளித்தல் - நீரிற் குழையாமல் நிறையப் பூசுதல். ஆண்டவனது ஞானாசிரியத் திருக்கோலத்தை ஈண்டுக் குறிப்பிட்டமையால், ‘யார்க்கும் அறிவரிய திருமேனிக் காட்சி அடியேற்கு எளிவர அருளுதற்கு ஏதுவாகிய கருணை உளது என்னும் உறுதி கடைப்பிடித் தேனை எங்ஙனம் கைவிடல் கூடும்’ என்னும் உட்கோளுடையார். அடிகள் என்பதும், அவ்வுட்கோட்பயனை வெளிப்படுத்துக்கூறுவாராய், “விட்டிடுதி கண்டாய்” என்றார் என்பதும் புலனும்.

இதன்கண், அடிகள் இறைவனது ஞானாசிரியத் திருக் கோலத்தில் ஈடுபட்டு உலகியலை வெறுத்து நின்றமை பெறப் படுதலின், பிரபஞ்ச விராக்கியம் தோன்றுதல் அறிக.

உரு

பெற்றது கொண்டு பிழையே பெருக்கிச் சுருக்குமன்பின்
வெற்றடி யேனை விடுதிகண் டாய்விடி லோகெடுவேன்
மற்றடி யேன்றன்னைத் தாங்குந ரில்லையென் வாழ்முதலே
யுற்றடி யேன்மிகத் தேறிநின் றேனெனக் குள்ளவனே.

க - ரு:— முன்னைத் திருப்பாட்டில் மெய்யன்பர் குழுவுட் படாமையால் நின் அணுக்கத்தைப் பெற இயலாமல் வருந்து கின்றேன் என்று குறிப்பிற் புலப்படக் கூறிய அடிகள், இத் திருப்பாட்டில், அங்ஙனம் மெய்யன்பர் சார்பு பெருமைக்குத் தம் மனமொழி மெய்கள் செந்நெறிப் படாமையே ஏதுவாகு மென்பதை வெளிப்படக் கூறி விண்ணப்பம் செய்து கொள்ளு கின்றார்.

ப - ரு:— என் வாழ்முதலே-என் வாழ்க்கைக்கு மூல காரணமானவனே, பெற்றது கொண்டு-நீ தரப்பெற்றனவாகிய மனமொழி மெய்களைக் கருவியாகக் கொண்டு, பிழையே பெருக்கி-தீங்குகளையே மிகைபடச் செய்து, சுருக்கும் அன்பின் வெறுமை அடியேனை - அன்பினைச் சுருங்கச் செய்கின்ற போலித்தொண்டாகியஎன்னை, விடுதி-கைவிட்டுவிடுவாயோ? விடில் கெடுவேன்-அங்ஙனம் கைவிடுவாயாயின் கெட்டொழி வேன், எனக்குஉள்ளவன்-எனக்குஉள்ளத்தில் விளங்கும் ஆதர

வாளாக, அடியேன் உற்று மிகத்தேறி நின்றேன்-அடியேன் ஆராய்ந்து நினைப்பெரிதும் தெளிந்துள்ளேன், அடியேனைத் தாங்குநர் மற்று இல்லை-இந்நிலையில் அடியேனைக் காப்பவராக வேறு யாருமில்லை (நியே காத்தருளல் வேண்டும்) என்பது.

பி.ரை:- இறைவன் எல்லா வுயிர்களுக்கும் மாயையினின்று கன்மத்திற் கிடாக உடல் முதலியன உதவும் நிமித்த காரணனாயினும், ஈண்டு அடிகள் “என் வாழ்முதலே” என்று சிறப்பு முறையில் குறிப்பிட்டு விளித்தது, பின்னர்க் கூறப்படும் விண்ணப்பங்களை ஏற்றுத் தம்மைப் பாதுகாக்கும் பொறுப்பு அப் பெருமான் பாலதாம் என்பதைப் புலப்படுத்தக் கென்க. முதல் - காரணம். பெற்றது என்பது ஈறு தோன்றிய ¹ சாதி ஒருமையாக நின்று மனமொழி மெய்க்களையுணர்த்தும், அம் மூன்றும் கரணம் என்னும் ஓரின மாதலின். “அஞ்சுவ தஞ்சாமை பேதைமை” என்னும் குறட்பாப் பகுதியும், அதற்குப் “பாவமும் பழியுங் கேடும் முதலாக அஞ்சப் படுவன பலவாயினும் சாதிபற்றி அஞ்சுவது என்றார்” என்று பரிமேலழகர் கூறிய உரையும் ஈண்டு நினைக்கத்தக்கன. “வாழ்த்தவாயும் நினைக்க மடநெஞ்சும், தாழ்த்தச் சென்னியும் தந்ததலைவன்” என்று தமிழ் மறை கூறியபடி மனமொழிமெய்களாகிய முக்கரணங்களும், இறைவனை வழிபட்டுத்தற்பொருட்டுத் தமக்கு அப்பெருமானால் தரப்பட்டனவாம் என்னும் உண்மையுணர்ந்து, அப்பெருபகாரத்தைப் புலப்படுத்துவாராய், “பெற்றது கொண்டு” என்றார். அக்கரணங்களால் வழிபாடு செய்து, அன்பைப் பெருக்கி இறையருளைப் பெறவேண்டியது கடமையாக, அக்கடமையை மறந்தும், இறைவன் திருவுளக் குறிப்புக்கு மாறாகவும். திங்குகளையே மிகுதியாகச் செய்யலானேன் என்பார், “பிழையே பெருக்கி” என்றார். உலகத்து மக்கள் செயல்கள் நல்லனவும் தீயனவுமாகவே பெரும்பாலும் நிகழ்வன; என் செயலோ நல்லது சிறிதும் கலவாத தீங்காகவே முடிந்தது என்பார், “பிழையே” எனத் தேற்றேகாரம் இயைத்தும், அப்பிழையும் ஓரளவிலன்றி மிகுதியாயிற்றென்பார், “பெருக்கி” எனவுங் கூறினர்.

1 “சாதி யொருமையாவது, ஒரு சொல் ஒருமையிற் தோன்ற நின்றுத் தோன்றுது நின்றுப் பின் ஒருமைப் பன்மை வினையிருக மேல்வந்து முடிக்கும் சொற்களுமின்றித் தானே பன்மைப் பொருளுணர்த்துவது” (பிரயோக விஷேசம் செ. 50 உரை)

பிழைகளாவன - மனமொழிமெய்களால் முறையே தீயன நினைதலும் பேசுதலும் செய்தலுமாம். பிழை பெருகப் பெருக அத்துணை அன்பு தேய்ந்த தென்பார், “சுருக்கும் அன்பு” என்றார். அன்பு அகத்ததாயினும், நன்மொழியும் நற்செயலும் அன்பினால் நிகழ்வன வாதலின், அவையும் அன்பென்ற அளவில் அடங்கும் என்பது. “சுருக்கும் அன்பின்..... அடியேன்” என்பதனை, 1 “சென்று சேக்கல்லாப்புள்ள... குளம்” என்பது போலக் கொள்க. பிழையைச் சுருக்கி அன்பைப் பெருக்குதல் மெய்யடியார் இயல்பாகும். அவ் வியல்புக்கு மாறாகத் தம் செயல் நிகழ்தலின், தம்மை “வெற்றடியேன்” என்றார். என் அடிமை புகுனற்றது எனக் கொண்டு என்னைக் கைவிடுவாயாயின், யான் கெட்டொழிய நேருமே என்பார், “விடிவோ கெடுவேன்” என்றார். ஓகாரம் அசைநிலை.

இனி அடிகள் தம்மைக் கைவிடலாகா தென்பதற்குக் காரணங் கூற முற்படுகின்றார். “உள்ளவன்” என்பது உள்ளத்தில் நின்று தாங்கிக் காப்பவன் என்னும் பொருட்டு. பின்னர்த் “தாங்குநரில்லை” என்றதனால் ஈண்டுத் தாங்கு பவன் எனக்கொண்டும், ஆகவென்பதை வருவித் தியைத்தும் உரைக்கப்பட்டன. உறுதல் - அழுந்தி ஆராய்தல். தேறுதல் - தெளிதல். அத்தெளிவு நூலறிவானும் அநுபவ வுணர்வானும் நன்கு ஆராய்ந்து மேற்கொள்ளப்பட்டது என்பது புலப்பட “மிக” எனவும், அது முன்னரே துணியப்பட்டது என்பது தோன்ற, இறந்த காலத்தால் “தேறியின்றேன்” எனவுங் கூறினர். தேறுதற்குச் செயப்படு பொருளாக ‘நின்னை’ யென்பது அவாய் நிலையான் வருவித்துரைக்கப்பட்டது.

ஆண்டவனே !

2 “என்னில் யாரும் எனக்கினி யாரிலை
என்னி லும்இனி யான்ஒரு வன்உளன்
என்னு ளேயுயிர்ப் பாய்ப்புறம் போந்துபுக்
கென்னு ளேநிற்கும் இன்னம்பர் ஈசனே”

என்றபடி, என் உள்ளும் புறம்பும் நின்று, என்னைப் பாதுகாப் பவன் நீயே யென ஆராய்ந்து தெளிந்துள்ளோதலின், இந்

1. அநோனாறு - னிறிற்பாண நிரை - 9௨ 42

2. அப்பர் தேவாரம்.

நிலையில் என் வாழ்முதலாகவும், என்னால் தெளியப்பட்டவனாகவுமுள்ள நின்னையன்றி, அடியேனை ஆதரித்துக் காப்பாற்றுவார் வேறு யாருமில்லை யென்பார், “மற்றடி யேன்றன்னைத் தாங்குந ரில்லை” என்றார். தாங்குநர் - மெய்யன்பின்றிப் பிழையைப் பெருக்கி அதனால் கீழ்வீழும் நிலையில் வீழாவாறு எடுத்துக் காப்போர். இறுதியில் நீயே காத்தருள வேண்டும் என்பது இசை யெச்சமாகும்.

இதன்கண் பெற்றது கொண்டு பிழையே பெருக்கிச் சுருக்கும் அன்புடைய வாழ்க்கை வெறுக்கத்தக்கது என்பது பெறப்படுதலின், பிரபஞ்ச வவராக்ஷியம் புலனாதலறிக.

உசு

உள்ளன வேறிற்க இல்லன செய்யுமை யற்றுமுனி
வெள்ளன வேளை விடுதிகண் டாய்வியன் மாத்தடக்கைப்
பொள்ளனல் வேழத் துரியாய் புலனின்கட் போதலொட்டா
மெள்ளன வேமொய்க்கும் நெய்க்குடந் தன்னை

யெறும்பெனவே.

க - ரு:— முன்னைத் திருப்பாட்டில் தம் மனமொழி மெய்கள் செந்நெறிப்படாமையால் நேர்ந்த இடையூற்றை விண்ணப்பித்துக் கொண்ட அடிகள், இத்திருப்பாட்டில் அக்கரணங்களுள் மனம் பொறிவழிச் சென்று கொணரும் புலன்களால் விளையும் தடையை யெடுத்துக் காட்டி இரங்குகின்றார்.

ப - ரு:— மா தடக்கை பொள்ளல் நல் வேழத்து வியன் உரியாய்-மிகப் பெரிய துதிக்கையில் துளையிளையுடைய நல்ல யானையின் அகன்ற தோலையுடையவனே, நின் கண் போதல் ஓட்டா-நெஞ்சம் நிற்பாற் சாரவொட்டாதபடி, நெய்க்குடம் தன்னை ஏறும்பு என - நெய் நிறைந்த குடத்தை ஏறும்பு மொய்த்துத் தடை செய்தல் போல, புலன் மெள்ளன மொய்க்கும்-புலன்கள் மெல்ல நெருங்கிச் சூழ்ந்து தடை செய்வன, உள்ளன நிற்க - அதனால் தகுதியுள்ளன நிற்ப, இல்லனவே செய்யும்-தகுதியில்லாதனவற்றையே செய்யும், மையல் துழனி வெள்ளன் அலேனை-மயக்கத்தையும் ஆரவாரத்தையும் உடைய தூயோனல்லாதவனாகிய சிறியேனை, விடுதி-கைவிட்டு ஷ்டுவாயோ? (விடலாகாது) என்பது.

வி - ரு:— பொள்ளல்-துகை. நல்வேழம் என்றது, எல்லாம் வல்ல இறைவன் திருமேனிக்கு அதன் தோல் போர்வையாகப் பயன்படும் பேறு குறித்தாம். வியன் என்பதை உரியோடு இயைத்து அடையாக்குக. யானையை உரித்துப் போர்த்த புராண கதைக்குறிப்பை ஈண்டுக் குறிப்பிட்டதில் ஒரு பொருணயம் புலனாம். ஏறும்பு கடை யானை தலையென்னும் உலக வழக்குப்படி பிராணிகளுள் மிகப் பெரிய உருவமுடையது யானை; மிகச் சிறிய உருவமுடையது ஏறும்பு. அத்தகைய யானையைக் கொண்டு அடக்கிய ஆற்றல் படைத்த இறைவனுக்குப் புலன்களாகிய ஏறும்புகளை யொழித்தல் அரிதன்று என்பது அந்நயம் என்க. “நின்கட் போத லொட்டா” என்புழிச் ¹ “செல்லுமளவுஞ் செலுத்துமின் சிந்தையை” என்னும் பெரியோர் உபதேசப்படி இறைவனிடத்துச் சேரற் குரியதும், புலன்களால் தடைப்படுத்தப்படுவதும் நெஞ்சம் ஆதலின், போதற்கு வினை முதலாக அது வருவித்துரைக்கப்பட்டது. நெஞ்சம் இறைவன் பக்கல் அணுகவொட்டாமல் அதனைத் தடை செய்வன உலகியற் பொருள் நுகர்ச்சியாகிய புலன்களாம். அங்ஙனம் தடை செய்தற்குப் பொருத்தமான ஒருவமையை அடிகள் எடுத்தாளுகின்றார். மட்டுதத்தில் உள்ள நறுமண மிக்க நெய், உணவிற்குப் பயன்படாவாறு மணமும் சுவையும் அறிந்து ஏறும்புகள் பல அக்குடத்தின் வாயில் வழியைத் தடை செய்து மொய்த்தல் போல, அகக் கருவியாகிய மனம் இறைவழிபாட்டிற் பயன்படாவாறு, அம் மனத்தின் இயல்பிற் கேற்பக் கண்டு கேட்டு உண்டுகிர்த்து உற்றறியும் ஐம்புலன்களும் உணர்வு நெறியைத் தடை செய்கின்றன வென்பார், “புலனின்கட் போதலொட்டா, மெள்ளனவே மொய்க்கும் நெய்க்குடந்தன்னை யெறும்பெனவே” என்றார். நெய்யிற்றேய்ந்த ஏறும்பு விலக்கற் கரிதாதல் போல, நெஞ்சத்தைப் பற்றிய புலன்களும் விலக்கற் கரிதாமென்பது. மெள்ளன மொய்க்கும் என்றது, சிறிது சிறிதாகச் சென்று நெருங்கிச் சூழுமென்பது குறித்தாம். குடத்து நெய் உடற்கணுள்ள நெஞ்சிற்கும்; ஏறும்புகள் புலன்களுக்கும் உவமைகளாம். குடத்தின் வாயில் வழியில் மொய்திருக்கும் ஏறும்புகள் தடையாதல், நெய் தூய நிலையில் நல்லுணவாகாமை பற்றியாம். அதுபோல உடலின்கண் உள்ள பொறி வாயில்களைப்

பற்றிய புலன்கள் தடைப்படுத்துமாயின், மனம் தூய நிலையில் இறைவனைப் பற்றி தென்பதாம். மனம் உணர்வு வழிச் சென்று இறையருளைப் பற்ற வேண்டுமன்றிப் பொறிகளின் வாயிலாகச் சென்று புலனுகர்ச்சியில் ஈடுபடலாகாதெனவும், அங்ஙனம் ஈடுபட்டமையால் செய்யத்தக்கன இன்ன தகாதன இன்னவெனப் பகுத்துணர இயலாமல் மயங்கலானேன் எனவும் பின்வரும் குறிப்புக்களால் அடிகள் புலப்படுத்துகின்றார்.

உள்ளன - தகுதியுள்ளன. இல்லன - தகுதியில்லாதன. இறைவழி பாட்டிற்குச் செய்யத் தக்கனவாகிய நற்செயல்கள் பல இருக்க, அவற்றுள் ஒரு சிறிதும் மேற்கொள்ளாமல், தகாதன வற்றையே செய்யலானேன் என்பார், “உள்ளனவே நிற்க இல்லன செய்யும்” என்றார். உள்ளனவே என்புழி ஏகாரத்தைப் பிரித்து இல்லன என்பதனோடு இயைக்க. தக்கன தகாதன வென்னும் இருதிறத்துள், ஒரு கூறு பிரிக் கப்பட்டமையால் ஏகாரம் பிரிநிலைப் பொருளது; தேற்றமுமாம். சரியை முதலிய தவச் செயல்கள் ஆண்டவன் திருவருட் பேருகிய நற்பயனை விளைத்தலால் அவற்றை உள்ளன வென்றும், அவற்றிற்கு மறுதலையாக உடலோம்புதற் பொருட்டுச் செய்யப்படும் அவச் செயல்கள் பிறப்பிறப்புக் களிற் புகுத்தித் துன்பமாகிய தீய பயனை விளைத்தலால் அவற்றை இல்லன வென்றும் கூறினர். உலகத்து மக்கள் செயல்கள் தக்கனவும் தகாதனவுமாக விரவியிருக்கும்; என் செயலோ, அங்ஙனமாகவும் இல்லாமல் தகுதியில்லாதன வாகவே நிகழ்ந்தன வென்பார், “இல்லனவே செய்யும்” என்றார். மையல் - காமமுதலியன பற்றிய மயக்கம். இஃது அகத்தின்கண் நிகழும் குற்றம். துழனி - ஒலி; ஆரவாரம். அகக் குற்றத்தை மறைத்தற்கு மேற்கொள்ளப்படும் ஆடம் பரச் செயல். இது புறக்குற்றம். “வெள்ளன் அலேன்” என்பது கள்ளமுடையேன் என்னும் பொருட்டு. 1 “கள்ளரோ புகுந்திரென்னக் கலந்து தானோக்கி நக்கு, வெள்ளரோ மென்று நின்றார் விளங்கினம் பிறையனாரே” என்னும் தமிழ் மறையில் வெள்ளர் கபடமற்றவர் என்னும் பொருளில் வந்திருத்தல் அறிக. கபடமற்றவன் அல்டீலன் என்பதனால் கபடமுடையவன் என்பது பெறப்படும். இங்ஙனம் பெறப்பட

வைத்தது, புறத்தேயுள்ள ஆரவாரச் செயல்களால் தூய்மையுடைமை காட்டி அகத்தே வஞ்சவொழுக்கம். பொதிந்திருத்தல் தோன்றற்கென்க. ¹ “முகத்தி னினிய நகாஅ வகத்தின்ன வஞ்சர்” என்று பொய்யில் புலவர் கூறிய வஞ்சகரிலக்கணம் ஈண்டு நினைக்கத்தக்கது. வஞ்ச வொழுக்கம் மேற்கொண்டு நடிக்குஞ் சிறியேனை அக்குற்றங் கருதிக் கைவிட்டு விடுவாயோ (விடலாகாது) என்பார் “மையல் துழனி வெள்ளனலேனை விடுதிகண்டாய்” என்றார்.

...

இனி, மையல் துழனி வெள் அனலேனை எனக்கொண்டு மயக்கமாகிய ஆரவாரித்து ஒளி செய்யும் நெருப்பினையுடையேனாகிய சிறியேனை எனப் பதப் பொருள் கூறலும் பொருந்தும். இவ்வுரைக்கு விளக்கம் வருமாறு:—தக்கன இன்ன தகரதன இன்னவென்று பகுத்துணர்தற்குத் தடையாயது உலகியல் இன்பமாகிய காமம் முதலியனபற்றிய மயக்கமாகுமெனவும், அம்மயக்கமும் நெருப்பைப் போலச் சுட்டெரிக் கின்ற தெனவும், இந்நிலையிற் சிறியேனைக் கைவிடல் தகுமா வெனவும் விண்ணப்பித்துக் கொள்வாராய், “மையற்றுழனி வெள்ளனலேனை விடுதி கண்டாய்” என்றார். மையல் அனலேன் என் இயைக்க. மையல் - காம முதலியன பற்றிய மயக்கம். துழனி-ஒலி. வெள்-ஒளி. ஒலியும் ஒளியும் நெருப்பிற்கு இயற்கையடையாகும். ² “தியின் குணங்கள் வெப்பப்பரிசமும், எரிதலைத் தெரிவிப்பதாகிய தமதம் ஒலியும், ஒளி நிறமாகிய உருவ குணமும் என மூன்றென்ப. காமத்தைத் தீயாக உருவ கிப்பதை, ³ “உள்ளினுஞ் சுட்டிடும் உணருங் கேள்வியிற், கொள்ளினுஞ் சுட்டிடும் குறுகி மற்றதைத், தள்ளினுஞ் சுட்டிடும் தன்மை யீதினாற், கள்ளினுங் கொடியது காமத் தீயதே” என்று கந்தபுராண நூலாசிரியரும், ⁴ “நீங்கிற்றெ றுஉங் குறுகுங்காற் றண்ணெனும், தீயாண்டுப் பெற்றா ளிவள்” எனப் பொய்யில் புலவரும் கூறியவாற்றான் அறியலாம்.

இதன்கண் உலகியற் பொருள்பற்றிய புலன்கள் திருவருட் பேற்றிற்குத் தடையாமெனவும், அத்தடையால் செய்யத்தகாதன செய்யலானேன் எனவும் கூறப்பட்டிருத்தலின், பீரபஞ்ச வைராக்ஷியம் புலனாதல் அறிக.

¹ திருக்குறள் 824.

² சிவஞானபாடியம் கு 2. அதி 2 உரை

³ கந்தபுராணம்.

⁴ திருக்குறள் 1104.

உரு

எறும்பிடை நாங்கு முனப்புல னுலரிப் புண்டலந்த
வெறுந்தமி யேனை விடுதிகண் டாய்வெய்ய கூற்றெடுங்க
உறுங்கடிப் போதவை யேயுணர் வுற்றவ ரும்பருப்பர்
பெறும்பத மேயடி யார்பெய ராத பெருமையனே.

க. ரு:— முன்னைத் திருப்பாட்டில் பு ல ன் க ள ா ல்
உண்டாம் தடையை ஓர் உவமை முகத்தால் எடுத்துக்காட்டி
யிரங்கிய அடிகள், இத் திருப்பாட்டில் அப் புலன்களால்
உண்டாம் துன்பத்தையும், அத்துன்ப நிக்கத்திற்குத் துணை
புரிவாரில்லாமையால் தமக்கேற்பட்ட தனிமையையும் எடுத்துக்
கூறி இரங்குகின்றார்.

ப. ரு:— வெய்ய கூற்று ஒடுங்க-கொடிய கூற்றுவன்
வலிகுன்றும்படி, உறும் கடிப்போது அவையே உணர்வுற்
றவர்-அவனுடலிற் பொருந்திய மணமிக்க திருவடி மலர்
களாகிய அவற்றையே பற்றுக் கோடாக அறிந்தவர்களாகிய
சரியையாளரும், உம்பர் உம்பர் - அவரின் மேம்பட்ட கிரியை
யாளரும் அவரின் மேம்பட்ட யோக நிலையினரும் ஆகிய
இவர்கள், பெறும் பதமே-பெறுதற்குரிய (சாலோக முதலிய)
பத முத்திகளாக விளங்குகின்றவனே, அடியார் பெயராத
பெருமையனே-அம் மூவரினும் மேம்பட்ட மெய்யன்பராகிய
சிவஞானிகள் மீண்டு வாராமைக்கு ஏதுவாகவுள்ள (சாயுச்சிய
முத்தி நிலையாக விளங்கும்) பெருமையுடையர்னே, எறும்பு
இடை நாங்குழ் என-பல எறும்புகளின் இடைப்பட்ட நாங்
கூழ்ப் புழுவைப் போல, புலனால் அரிப்புண்டு அலந்த - ஐம்
புலன்களாலும் தின்னப்பட்டு வருந்திய, வெறும் தமியேனை
விடுதி-பயனற்ற தமியனாகிய என்னை விட்டு விடுவாயோ?
(விடலாகாது) என்பது.

வி. ரு:— இறைவன் கட்டளைப்படி தன் கடமையைப்
புரியும் தருமனை “வெய்ய கூற்று” என்றது, கட்டளையிட்ட
அப்பெருமான் திருவுள்ளக் குறிப்பிற்கு மாறுபடத் தவ முதல்
வராகிய மார்க்கண்டேயரை உயிர் கவர முற்பட்ட தீச் செயல்
பற்றி யென்க. கடமையை மேற்கொண்டது எங்ஙனம் தீச்
செயலாகும் எனின் “இறைவ நிற்கு உவந்தது அறமெனப்படு
மற்றேனைய மறமெனப்படுமால்” என்னும் சமய உண்மைப்படி

விதி விலக்குச் செயல்களெல்லாம் ஆண்டவன் முன்னிலையில் மாறுதல் எய்துமாதலின், ஆகுமென்க. கண்ணப்பர் இட்ட ஊனுணவு விலக்கப்பட்ட தெனக் கொண்டு வெறுத்த சிவ கோசரியார்க்கு 1 “அவனுக்கந்திட்ட விறைச்சி யெனக்கு நன் மாதவர்இட்ட நெய் பாலவியே” என்று இறைவன் உணர்த்திய செய்தியால், விலக்கு விதியாயது போலக், கூற்றுவன் கடமையாகிய விதி ஈண்டு இறைவற்கு உவந்ததாக இல்லாமையால், விலக்காயிற் றென்பது. மக்கள் தேவர் முதலிய எல்லோரையும் ஒடுக்கும் ஆற்றல் படைத்த கூற்றுவனது ஒடுக்கத்தைக் குறிப்பிட்டது, சிவபெருமானது முடிவிலாற்றலுடைமையைப் புலப்படுத்தற்கென்க. கடிப்போது-மணமிக்க மலர்; ஆகு பெயராய்த் திருவடியை யுணர்த்தும். மலர் போன்ற இறைவனுடைய திருவடி மெத்தெனத் தாக்கிய அளவில், மிக்க வலிபடைத்த கூற்றுவனது திறல் ஒடுங்கிவிட்ட தென்பதுபோதர, “உறுங்கடிப்போது” என்றார். “அவை” யென்பது பண்டறிசட்டு; தம்மை யடைந்தாரது இடையூற்றைப் போக்கி அழிவிலின்பத்தில் தலைப்படுத்தும் இயல்பினவாகிய அத் திருவடிகளையே என்பது கருத்து. ஏகாரம் தேற்றப் பொருட்டு. 2 “புறச் சமயநெறி நின்று ... சிவனடியைச் சேர்வர்” என்று சைவநூலிற் கூறியபடி பல்பிறவிகளினும் சோபான முறையால் மேற் சென்று சென்று அரிய சித்தாந்த சைவத்தை யடைந்தவர்கள், சரியை முதலிய நால்வகை நெறிகளையும் மேற்கொண்டு முடிவில் இறைபடிநீழலில் இயைந்து பேரின்பெய்துவர் என்பது உண்மையாதலின், அம் முறையில் சரியையிற்றலைப்படக் கிடைக்கப் பெற்றார், அந்நெறி நின்று இறைவன் திருவடியையே பற்றுக் கோடாக உணர்ந்து வழிபாடு செய்யும் இயல்பினராவர் என்பது தோன்ற, “அவையே யுணர் வுற்றவர்” என்றார். பாசப்பிணிப் பாற் பிறப்பிறப்புக்களிற்பட்டு நெடுங்காலம் வருந்துவோர் அத்துன்ப ஒழிவிற்குரிய சாதனத்தையே முதலில் நாடுதல் இயல்பாதலின், மிருகண்டு புதல்வர் பொருட்டுக் கூற்று உதைத்த செய்தியைக் குறிப்பிடுவாராயினர். இத்துணையும் சரியை வழியொழுகுவோர் என்பது பெறப்பட்டமையான் மேல் “உம்பர் உம்பர்” என்பன கிரியையாளரையும், யோக

1. பதினேராம் திருமுறை-திருக்கண்ணப்ப தேவர் திருமறம் அடி 111-112

2. சிவஞானசித்தி. கு-8 செ. 11

நிலையினரையும் உணர்த்துவனவாம். உம்பர்-மேல்நிலை; ஆகு பெயராய் அந்நிலையில் ஒழுகுவோரைக் குறிக்கும். பின்ன தற்கும் இஃதொக்கும். சரியையாளர்க்கு மேற்பட்ட கிரியையாளரும் அவர்க்கு மேற்பட்ட யோக நிலையினரும் என்ற படி. ஈண்டு எண்ணும்மைகள் செய்யுள் விகாரத்தால் தொக்கன. ஆகவே சரியை கிரியை யோகம் என்னும் மூன்று நெறிகளினும் ஒழுகுவோர்; முறையே சாலோகம் சாமீபம் சாருபம் என்னும் பதமுத்திகளைப் பெறுவராதலின், அன்னார்க்கு அப்பதங்களையருளும் இறைவனைக் குறித்து, “உணர்வுற்றவர் உம்பரும்பர் பெறும் பதமே” என்றார். இன்பத்தை வழங்கும் இறைவனை வேற்றுமையின்மைபற்றி “இன்பமே” என்று விளித்தமை போலப் பதமுத்தியருளும் நிலையில் இறைவனைப் “பதமே” என்று விளிகொள்ளலானார்.

அடியார் என்றது ஈண்டு மெய்யன்பராகிய சிவஞானச் செல்வரை. அவர்கள் ஞானநெறியின் ஒழுகுவோராதலின் அன்னார் பெறும் பேறு முடிவாகிய சாயுச்சிய முத்திநிலையாகும். 1 “முன்மார்க்க ஞானத்தாலெய்து முத்தி முடிவென்பர் மூன்றினுக்கு முத்திபதம் என்பர்” என்பது ஞானநூல். சாலோக முதலிய பதமுத்திகளைப் பெற்றார்க்கு அந்நிலையிற் பெயர்ச்சியுண்டு. சாயுச்சிய நிலையினர்க்குப் பெயர்ச்சியில்லாமையால், “அடியார் பெயராத பெருமையனே” என்றார். “பெயராத” என்னும் எதிர்மறைப் பெயரெச்சம் பெருமையன் என்னும் காரணப்பெயர் கொண்டு முடிந்தது.

2 “ஏதுப்பொருள் கருவிக்கணடங்கும்” என்பர் சேனாவரையர். மெய்யடியாராகிய சிவஞானச் செல்வர் எய்தும் சாயுச்சிய நிலை மீண்டு பெயராத நிலையாகும். இதனையே பிறிதோரிடத்து அடிகள் “மறிவறியாச் செல்வம்” என்பர். சாயுச்சியமாகிய பரமுத்தி யெய்திய ஷயிர், மீண்டு பிறவாமைக்கு ஏதுவாகவுள்ள பெருமை சிவபெருமான் கண்ணதாகலின், “பெயராத பெருமையனே” என்றார். பெருமை-ஞானநெறியொழுகித் தன்னையடைந்த ஷயிரை மீண்டு பிறவியிற் செலுத்தாமல் அழிவிலின்பந் துயக்கத் தன்னை வழங்குதலாகிய செயற்கருஞ் செயல்.

1. சிவஞானசித்தி கு 8 செ 18

2. தொல். சொல். கு 234 உரை

இவ்வாறு இறைவனை விளித்துப் புலன்களால் தமக்கு ஏற்பட்ட துன்பத்தை ஒருவமையில் வைத்து அடிகள் புலப் படுத்துகின்றார். நாங்கூழ் - ஈரமுள்ள மண்ணில் தோன்றும் ஒருவகைப்புழு. இதனை நாக்குப்பூச்சி எனவும் நாகப்பூச்சி யெனவுங் கூறுவர். இப்புழு ஏறும்பினும் எத்தனையோ மடங்கு உருவத்தாற் பெரியதாகும். இதனைப்பல ஏறும்புகள் கூடிச் சல்லடைக் கண்களாக அரித்து ஈர்த்துச் செல்லு தலைக் கண்கூடாகக் காணலாம். நாங்கூழ் உருவத்தால் பெரிதாக இருந்தும், சிற்றெறும்புகளை அடக்கும் ஆற்ற லின்றி அவற்றால் தன்புறுதல் போல, யான் பருத்த வருவ முடையனாக இருந்தும், நுண்ணிய நிலையில் என்னுட் புகுந்து என்னையரித்து வருத்தும் புலன்களைக் கடக்கும் ஆற்றலின்றி வருந்துகின்றேன் என்பார், “ஏறும்பிடை நாங்கூழெனப் புல னாலரிப்புண்டலந்த” என்றார். பூச்சி தின்னுதலை அரித்தல் என்ப. 1 “காழ்சோர் முது சுவர்க் கணச்சிதலரித்த” என்புழிக் காண்க. ஒரு பொருள் எவ்வாற்றுவது பயன்படும் நிலையிலுள்ள தாயின், அதற்குக் கேடு நேர்த்துழி அப்பயன் கருதி அக்கேட்டையொழிக்க ஒருவர் முற்படுதல் உலகியலிற் காணப்படுவது. நாங்கூழ் பயன்படாமை யால் ஏறும்பரிக்கக் காண்பார் வினையாட்டுக் காட்சியாகக் காண்பதல்லது, துணை செய்ய முற்படாமை போலப் புலன்களால் அரிப்புண்டு துன் புறும் யான் யார்க்கும் பயன்படாமையால், இத்துன்பத் தினின்றும் விலக்கித் துணைபுரிவார் யாரையும் இலனையினேன் என்பார், “வெறுந்தமியேனை” என்றார். வெறுமை-பயனின்மை. தமியேன் - துணையில்லாது தனிப்பட்டவன். உலகியற்றுணை சிறிது மின்றித் தனிப்பட்டவனாகிய சிறி யேற்குத் தோன்றாத துணையாக வுள்ளவன் நியே யாதலின், இந்நிலையில் என்னைக் கைவிடல் தகுமா என்பார், “விடுதி கண்டாய்” என்றார்.

இதன்கண் உலகியற் பொருள்பற்றிய புலன்களாலாம் துன்பம் பொறுக்கலாற்றாதது என்று கூறப்பட்டிருத்தலின், பிரபஞ்ச வைராக்ஷியம் புலனாதல் அறிக.

உசு

பெருநீர் ஸ்ச்சிறு மீன்றுவன் டாங்கு நினைப்பிரிந்த
வெருநீர்மையேனை விடுதிகண் டாய்வியன் கங்கைபொங்கி
வருநீர் மடுவுண் மலைச்சிறு தோணி வடிவின் வெள்ளைக்
குருநீர் மதிபொதி யஞ்சடை வானக் கொழுமணியே.

க - ரை:— முன்னேத் திருப்பாட்டில் புலன்களால் விளையும் துன்பத்தையும் தம் தனிமையையும் எடுத்துக் கூறி இரங்கிய அடிகள், இத்திருப்பாட்டில் அங்ஙனம் துன்புறுதற்கு ஏது உயிர்த்துணையாகிய நின்னைப் பிரிந்திருக்க நேர்ந்ததாகும் என்று கூறி அடிபிழை பொறுக்க வேண்டுகின்றார்.

ப - ரை:— வியன் கங்கை-பெரிய கங்கையாறுகிய, பொங்கி வரும் நீர்மடுவுள் - மிக்கு வழியும் நீர்ப் பெருக்கையுடைய நீர் நிலையில், மலை சிறு தோணி வடிவின் - பொருகின்ற சிறிய தோணியின் உருவத்தைப் போன்ற, வெள்ளை குரு நீர் மதி பொதியும் சடை - வெண்ணிறமுடைய குளிரந்த பிறை அடங்கப்பெற்ற சடையினையுடைய, வானக் கொழுமணியே - ஞான வெளியில் திகழும் செழிப்புள்ள மாணிக்கமே, பெரும் நீர் அற-பெரிய நீர் நீங்க, சிறு மீன் துவண்டாங்கு - சிறிய மீன் துடித்தாற்போல, நினை பிரிந்த - ஆதரவாகிய நின்னைப் பிரிந்தமையால், வெரும் நீர்மையேனை - அஞ்சும் தன்மையுடைய சிறியேனை, விடுதி - விட்டு விடுவாயோ? (விடலாகாது) என்பது.

வி - ரை:— பகீரதன் தவத்தால் விண்ணில் நின்றும் தடுத்தற்கரிய விரைவோடு வெளிப்பட்ட தெய்வயாறு என்பார், “வியன் கங்கை” எனவும், அங்ஙனம் மிக்க விரைவாகப் பொங்கி வழியும் நிலையில், அவ் யாற்றை மீண்டும் பகீரதன் வேண்டுகோட்கு இரங்கி, இறைவன் தன் சடையின் ஒரு கூற்றில் அடக்கிய அளவில் அஃது ஒரு சிறிய நீர்நிலை போலக் காணப்பட்டது என்பார், “பொங்கி வரு நீர்மடு” எனவும் கூறினர். பொங்கி வரு நீர் என்றது குறைவற நீர் நிறைந்த மடுவின் இயல்பைக் குறிப்பதாகும். மலைத்தல் - அலைகளால் அங்கும் இங்கும் தாக்கப்படுதல்; அசைதல். இறைவன் சடையிற் குடிய பிறை ஒரு கலையுடையதென்று ¹ கந்த புராண ஆசிரியரும், இரு கலையுடையதென்று ² அடியார்க்கு

1 கந்தபுராணம்-தட்சணாண்டம்-சந்திரசாபப்படலம்-செ. 8

2 செப்பநிகாரம்-மனையறம்படுத்தகாதை-அடி-38. உரை.

நல்லாரும் கூறுவர். இறைவன் சடையில் கங்கையின் அருகில் அணியப்பட்ட பிறை, ஒரு நீர் நிலையில் அசைந்து விளங்கும் வெண்ணிறமுடைய சிறிய தோணியைப் போற் காணப்படுகின்றது என்று அடிகள் கூறிய வருணனை ஓர் உண்மையைக் குறிப்பிற் புலப்படுத்ததாகும். திருவாசகத்தில் இத்தகைய வருணனைப் பகுதி மிகவும் சுருக்கமாகவே காணப்படும். பிறவிக் கடலுள் மூழ்கிப் பற்றுக்கோடு இன்றி வருந்தும் உயிர்களுக்கு இக்காட்சி ஓராற்றான் ஆறுதலளிக்கும் இயல்பினது. 1“ இனியென்னே யுய்யுமா நென்றென்றெண்ணி ஐந்தெழுத்தின் புணைபிடித்துக் கிடக்கின்றேனை ” என்று திருச்சதகத்தில் கூறியபடி அப்பிறைக் கடலைக் கடத்தற்கு உரிய தோணியாக அப்பிறை அடிகளுக்குக் காட்சியளித்த தென்பது. மேலும் திங்களஞ் செல்வற்கு நேர்ந்த சிறுமையைப் போக்கிப் பாதுகாத்த இறையருளை நினைவுகூர்ந்தது மாம். வானம்-ஞானப் பரவெளி. கொழுமை-செழுமை; ஒளி மிகுதியைக் குறிக்கும். நாண் மீன், கோள் முதலியன இல்லாத ஞானாகாயத்தில் செந்நிற வெளியிழைக்க மாணிக்க மணி போலத் திகழும் இயல்பினது இறைவன் திருவுருவம் என்பார் “ வானக் கொழுமணியே ” என்றார். குருந்தமரத்து நீழலில் இறைவன் ஞானசிரியனாக எழுந்தருளியளித்த காட்சி இதுவாகும். இதனைத் தம் கண்குளிரக் கண்ட அடிகள் தம்மை இறைவன் பிரிந்த நிலையில் “ இன்று போய் வானுளான் காணாய் ” என்று நெஞ்சிற்கு அறிவுறுத்துள்ளாராதலின், அந்நிலையில் ஞான வெளியில் அப்பெருமான் திருவுருவத்தை வைத்து நினைவு கூர்ந்து இவ்வாறு கூறினர் என்பது.

இனி நேரிற் காட்சியளித்த பெருமான் பிரிவில் தாம் எய்திய துன்பத்தை ஒருவமையில் வைத்துக் கூறுகின்றார். பறவைக்குக் கூடும், ஆடுமாடு முதலிய விலங்குகளுக்குக் கொட்டிலும் அவ்வப் பிராணிகளின் உடலளவிற்குத் தக்கவாறிருத்தல் போதியதாகும். சிறிய வுருவமுள்ள மீனுக்குச் சிறிய அளவுள்ள நீர் போதியதாகாது. மீன் வடிவாற் சிறியதாயினும் வாழ்தற்குப் பெருநீரே வேண்டியதாகும். இஃது உலகியலிற் கண்டது. மகரம் முதலிய மீன்கள் பெரிய வுருவமுள்ளனவே யெனின், அவற்றிற்குத் தக அவை வாழ்தற்குக்

கடல் அமைந்திருத்தல் கருதத்தக்கது. அக்கடற் பெருமையை நோக்க அம்மீன்கள் சிறியன வென்பது கண்கூடு. ஆகவே மீன் அளவிற்கு அது வாழும் நீரளவு மிகுதியாக இருக்கவேண்டுமென்பது புலனாகும். இவ்வுண்மை குறித்தே “பெரு நீரற்ச் சிறு மீன் துவண்டாங்கு” எனப் பெருமை சிறுமைகளாகிய அடைகள் முறையே புணர்க்கப்பட்டன. நீர்ப் பெருக்கில் வாழும் மீன் அந் நீரற்ற விடத்துத் துடித்து வருந்துதல் போல, பரங்கருணைத் தடங்கடலாகிய நின் அருள் நிறைவிலீடுபட்டு இன்புற்றிருந்த யான், நின் பிரிவில் அஞ்சி வருந்தலானேன் என்பார், “நினைப் பிரிந்த வெரு நீர்மையேனை” என்றார். பிரிந்த என்னும் பெயரெச்சம் உண்ட இளைப்பு என்பது போலக் காரணப் பொருளில் வந்தது. நீரற்ற நிலையில் மீனுக்கு உணவும் புறக் காப்பும் இலவாதல் போல, இறைவன் பிரிவால் அடிகளுக்கு உள்ளுணர் விற்பமும் புறத் துணையும் இலவாயின வென்பதும் ஈண்டுக் கருதத்தக்கது. எங்கும் நிறை பொருளாகிய இறைவன் பிரிதல் எவ்வாறு பொருந்தும் எனின், ஞானாசிரியனாக எழுந்தருளிக் காட்சியளித்துப் பின் உருக்கரந்த நிலை பற்றிக் கூறியதாக வின் பொருந்துமென்க. மீன் சிறியதாயினும், அதன் வாழ்க்கைக்குப் பெரு நீரன்றிச் சிறு நீர் ஆதரவாகாமை போலச் சிறியேனாகிய எனக்கு, அருட்கடலாகிய நினையல்லாத பிறர் ஆதரவாகார் என்று அடிகள் விண்ணப்பித்துக் கொண்டபடியாம். நின் பிரிவால் என் செய்வல் என அச்சமுற்றிருக்கும் இந்நிலையில், அபயமளிக்கும் இயல்புடைய நீ என்னைக் கைவிடல் தகுமாவென்பார், “வெரு நீர்மையேனை விடுதி” என்றார். வெரு நீர்மையேன் என்றது அபயம் அளித்தற்கு இடன் குறிப்பிட்டபடியாம்.

இதன்கண் இறைவனது பிரிவில் பிரபஞ்ச வாதனையால் தாக்குண்டு அஞ்சி வருந்திய செய்தி கூறப்பட்டிருத்தலின், பிரபஞ்ச விராக்கியம் புலனாதல் அறிக.

உஎ

கொழுமணி யேர்நகை யார்கொங்கைக் குன்றிடைச் சென்று-
விழுமடி யேனை விடுதிகன் டாய்மெய்ம் முழுதுங்கம்பித் [குன்றி
தழுமடி யாரிடை யார்த்துவைத் தாட்கொண் டருளியென்னை
கழுமணி யேயின்னுங் காட்டுகன் டாய்நின் புலன்கழலே,

க-ரை:— முன்னைத் திருப்பாட்டில் புலன்களால் விளையும் துன்பத்திற்கு ஏது இறைவனைப் பிரிந்திருக்க' நேர்ந்ததாகு மென்று கூறிய அடிகள், இத்திருப்பாட்டில் அப்பிரிவு நேராமைப் பொருட்டு மெய்யன்பரோடு தம்மை இயைத்து வைத்து, மீண்டும் ஞானமயமான திருவடிக் காட்சியளித்தல் வேண்டுமென விண்ணப்பஞ் செய்து கொள்ளுகின்றார்.

ப-ரை:— என்னைக் கழும் மணியே - அடியேனைத் தூய்மைப் படுத்துகின்ற மாணிக்கமணியே, கொழுமணி ஓர் நகையார் - செழிப்புள்ள முத்தையொத்த அழகிய பற்களையுடைய மகளிரின், கொங்கைக் குன்று இடைச் சென்று கொங்கைகளாகிய மலைகளில் ஏறிச் சென்று, குன்றி விழும் அடியேனை - அறிவு குறைந்து இடறி விழுகின்ற அடியேனை, விடுதி - கைவிட்டு விடுவாயோ? (விடலாகாது), மெய்முழுதும் கம்பித்து அழும் அடியார் இடை - அன்பு முதிர்ச்சியால் உடல் முழுதும் நடுங்கி அழுகின்ற மெய்யடியார் பக்கல், என்னை ஆர்த்து வைத்து - அடியேனைப் பிணித்து வைத்து, ஆட்கொண்டு அருளி - ஆளாக ஏற்றுக்கொண்டு அருள் புரிந்து, நின் புலன் கழல் காட்டு - நின் ஞானமயமான திருவடியைக் காட்டியருளல் வேண்டும் என்பது,

வி-ரை:— கழுவுதல் - தூய்மை செய்தல். கழுவுமணி என்பது கழுமணியென்றாயிற்று. உலகத்து மணிகள் பிற கருவிகளால் தூய்மை செய்யப்படுவனவாம். கடவுண்மணி தன்னையடுத்த பொருள்களை அழுக்கறத் தான் தூய்மை செய்யும் இயல்பினதாம். இவ்வுண்மை புலப்படவே “என்னைக் கழுமணியே” என்றார். உயிரைத் தூய்மைப் படுத்தல் பாசவழுக்கைப் போக்கி ஞானமயமாக்குதல். ஆதலின், அத்தகுதி இறைவனுக் குண்மை குறித்து இவ்வாறு கூறப்பட்டது. கொழுமணி - குற்றம் நீங்கிய ஒளி மிக்க முத்து. முத்து நிரைத்தன்ன வெண்பல்லர் என்றது, இளமைச் செவ்வி புலப்பட நின்றது. காமம் கடியத்தக்க தென்னும் அறிவின்றி மகளிர் முயக்கிடை மயங்கி வீழும் இயல்பினன் என்பார், “கொங்கைக் குன்றிடைச் சென்று குன்றி விழும்டியேனை” என்றார். சமநிலத்து நடந்து சேறலினும், மலையேறி நடத்தலால் உடல்வலி குறைந்து கால் இடறி வீழ்தல் கூடுமென்னும் உலகியற் செய்தியும் ஈண்டுக் குறிப்பிற் புலப்பட்டவாறு அறிக.

வீழ்ச்சியுடையானைக் கைதூக்குதலே அருளாளன் செய்யத் தக்கதாகலின், “விழும் அடியேனை விடுதி” என்றார். வீழவிடாமற் செய்யத்தக்கன யாவென்னும் வினாக்களுக்கு விடையாகப் பின் வருவன கூறப்படுகின்றன. முறுகிய பேரன்புடைய மெய்யடியார்க்கு உடல் புளகமுற்று நடுக்கம் எய்துதலும், நெஞ்சருகி அழுதலும் நிகழ்வனவாதலின், “மெய்முழுதுங் கம்பித்தழுமடியார்” என்னப்பட்டார். ஆண்டவனைக் குறித்து “அழுதாலுன்னைப் பெறலாமே” என்று அடிகளும், அடிகளைக் குறித்து 1 “அழுதயடிடைந்த அன்பன்” எனப் பரஞ்சோதி முனிவரும் கூறியிருத்தல் அறிக.

கம்பித்தல் - நடுங்குதல். நடுக்கமும் அழுகையும் மெய்யன்பர்க்கு அன்புமேலிட்டால் தன்வயம் இழந்த நிலையில் உளவாம் என்பதை, 2 “அழலது கண்ட மெழுகதுபோலத், தொழுதுள முருகி யழுதுடல் கம்பித்து” என்று அடிகள் பிறிதோரிடத்துக் கூறியிருத்தலானும் அறிக. 3 “உருகுவது, உள்ளங் கொண்டோருருச் செய்தாங்கெனக், கள்ளுருக்கை யமைத்தனன்” என்றதற்கேற்ப, இவ் அன்பு நடுக்கம் உடலுறுப்புக்களின் ஒரோவிடத்தன்றி உறுப்புக்களின் முழுதையும் பற்றியதென்பார், “மெய்முழுதும்” என்றார். அடிகள் தம்மை “கொங்கைக் குன்றிடைச் சென்று குன்றி விழுமடியேன்” எனவும், மெய்யன்பரை “மெய்ம் முழுதுங் கம்பித் தழுமடியார்” எனவுங் கூறியமையால் தம் அடிமை நாடகத்தில் நடிப்பது போன்ற போலியடிமையாகு மென்பதும், மெய்யன்பர் அடிமையே உண்மையடிமை யென்பதும் புலப்படவைத்த படியாம். “என்னை” யென்பது இடை நிலை விளக்காக நின்று ஈரிடத்தும் இயையும். நிலையின்றிக் குன்றிடை யேறியும் வீழ்ந்தும் அலைந்து திரியும் என்னை ஒரு நிலைப்படுத்தற்கு மெய்யன்பர் கூட்டத்தில் பிணித்து வைத்தல் வேண்டுமென்பார், “அடியாரிடை யார்த்துவைத்து” என்றார். அறிவுரை கூறியும் அதற்கு அடங்காமல் அங்கும் இங்கும் திரியும் ஒருவனை ஓரிடத்துக் கட்டிவைத்து நல்லாற்றுப் படுத்தல் அறிஞர் செயலாதல் உலகியலிற் காணப்படுவதன்றே? அக்குறிப்பும் ஈண்டுப் புலனாதல் அறிக.

1 திருவிளையாடற் புராணம் - கடவுள் வாழ்த்து. செ 17

2 போற்றித் திருவாவலி அடி 80 - 61

3 திருவண்டப் பகுதி அடி 176 - 177

அறிவு திருந்துதற்கன்றே ஆர்த்து வைத்தற்கு. இடன் அடியார் பக்கலாயிற்று. மெய்யடியார் பக்கலில் இயைத்து வைத்தல் ஆட்கொள்ளுதற்கு ஏதுவாம் என்பார், “ஆர்த்து வைத்தாட்கொண்டருளி” என்றார். ஆர்த்து வைத்து என்னும் எச்சம் ஏதுப்பொருட்டு.

இறைவனுடைய திருவடியையே ஞானமயமாகச் சைவ நூல் கூறும். ஆதலின் “புலன் கழல்” என்னப் பட்டது. திருவடி ஞானத்தை முன்னர்க் குருந்த நீழலில் ஞானாசிரியனாக எழுந்தருளி உபதேசித்த ஞான்று “தாட்டாமரை சாட்டி” என்றபடி காட்டியருளியவாறே இன்னமும் காட்டியருளல் வேண்டும் என்பார், “இன்னுங் காட்டு கண்டாய்” என்றார். கண்டாய் முன்னிலை யசை. இறைவன் திருவடி காண்டலில் இடையருது நிகழும் அவா மிகுதியால் அடிகள் இவ்வாறு வேண்டுவா ராயினர்.

இதன்கண் “கொழுமணியேர் நகையார் கொங்கைக் குன்றிடைச் சென்று குன்றி விழுமடியேனை” என்றதனால் அந்நிலை வெறுக்கத் தக்கதென்பது பெறப்படுதலின், பிரபஞ்ச விராக்கியம் புலனாதல் அறிக.

உஅ

புலன்கள் திகைப்பிக்க யானுந் திகைத்திங்கொர்

பொய்ந்நெறிக்கே

விலங்குகின் றேனை விடுதிகண் டாய்விண்ணும்

மண்ணுமெல்லாம்

கலங்கமுந் நீர்நஞ் சமுதுசெய் தாய்கரு னாகரனே

துலங்குகின் றேனடி யேனுடை யாயென் தொழுகுலமே.

க - ரை:—முன்னைத் திருப்பாட்டில் மெய்யன்பர் பக்கல் தம்மை இயைத்து வைத்து மீண்டும் திருவடிக் காட்சியளித்தல் வேண்டுமென விண்ணப்பம் செய்துகொண்ட அடிகள் இத்திருப்பாட்டில் அக்காட்சி இவ்வழியுண்டாம் திங்குகளைக் கூறப்புகுந்து, முதலில் புலன்களால் திகைப்புண்டு நெறி பிழைத்துச் சேறலைக் கூறுகின்றார்.

ப - ரை:— விண்ணும் மண்ணும் எல்லாம் கலங்க - விண் ணுலகமும் நிலவுலகமும் ஆகிய எல்லாம் கலக்க முறுதலைக்

கண்டு, முந்நீர் நஞ்சு அமுது செய்தாய் - கடலில் தோன்றிய நஞ்சத்தை உண்டு காத்தருளியவனே, கருணாகரனே - அருட் குணத்திற்கு இருப்பிடமானவனே, துலங்குகின்றேன் அடியேன் உடையாய் - நிலைகலங்குகின்ற அடியேனை அடிமையாக உடையவனே, என் தொழுகுலமே - என்குல தெய்வமே, புலன்கள் திகைப்பிக்க - ஐம்புலன்களும் மயக்கமுறுத்த, யான் திகைத்து இங்கு ஓர் பொய் நெறிக்கே விலங்குகின்றேனே - மயங்கி இவ்வுலகத்து நிலையற்ற ஒரு திய நெறிக் கண்ணே விலகிச் செல்கின்ற சிறியேனாகிய என்னை, விடுதி - விட்டு விடுவாயோ? (விடலாகாது) என்பது.

வி - 91;— அமுதத்தை விரும்பிக் கடல் கடைந்த பொழுது, அக்கடலில் கொடிய பெருநஞ்சு தோன்றிற்றாக, அது கண்டு நமக்கு என்ன கேடு நேருமோவென முதலில் நடுக்கம் எய்தினவர் தேவராதலானும், அப்பெரு நஞ்சின் கொடிய வேகத்தைக் கண்டு பின் கலக்க முற்றவர் மக்களாத லானும் அம்முறைக் குறிப்புத்தோன்ற, “விண்ணும் மண்ணும்” என்றார். விண் மண் புரதல மென்னும் முத்திற வுலகங்களும் நடுங்கினவாகச் சிறப்புப்பற்றி முதலிரண்டுங் கூறப்பட்டன. “நஞ்ச மஞ்சி ஆவ வெந்தா யென்ற விதா விடும்” தேவர் நிலையைக் கண்டு இறைவன் இரக்க முற்றன ளாதலின், அதற்கேற்ப “கலங்க” என்னும் எச்சத்தின் பின் “கண்டு” என்னும் வினையெச்சம் வருவித்துரைக்கப்பட்டது. முந்நீர் - கடல். ஆற்று நீர், ஊற்று நீர், மழை நீர் என்னும் மூன்றும் உடையதெனவும், நிலத்தை ஆக்கல், அளித்தல் அழித்தல் ஆகிய மூன்று தன்மைகளையுமுடைய தெனவும் கூறுப. சில உணவுப் பொருள்களிலும் நஞ்சுண்டு. அஃது உண்டவற்குச் சிறிது சிறிதாக நாளடைவிற கேடு விளைப்ப தாகும். பாம்பு முதலிய பிராணிகளிடத்தும் நஞ்சுண்டு. அது தீண்டப்பட்டவற்கு மாத்திரம் தீங்கு விளைக்கும். அங்ஙன மின்றி உண்ணாத நிலையில் கணப் பொழுதில் எல்லா உலகங் களுக்கும் கேடு விளைக்கும் கொடுநஞ்சென்பார், “முந்நீர் நஞ்சு” என்றார். நஞ்சின் கொடுமையைத் தணிக்கப் புகுவார், மணி மந்திர மருந்துகளைக் கருவியாகக் கொள்ளுவார். இப்பெரு நஞ்சை யழிக்கப் புகுந்த இறைவன், அதனையே உணவாகக் கொண்டனன் என்பார், “அமுது செய்தாய்” என்றார். இறை வன் நஞ்சுண்ட வரலாறு அப்பெருமானது பேரருட்டிதத்துக்கு

எடுத்துக் காட்டாகுமென்பது தோன்ற அடுத்துக் “கருணை
கரணே” என்று அருளிச் செய்தார். பெருநஞ்சின் எழுச்சி
கண்டு கலங்கிய உலகங்களையே காப்பாற்றியருளிய பேரருட்
குணமுடைய நினக்குப், பிறப்பிறப்புத் துன்பங்களுக்கு
அஞ்சிக் கலங்கும் சிறியேனைக்காத்தல் பெரிதன்று என்பது
தோன்றத், “துலங்குகின்றேன்” எனவும், அங்ஙனம் கலங்கு
கின்ற யானே நின் அடியேனாவனெனவும், எனக்குத் தலை
வனும் என் குலதெய்வமும் நீயே எனவும் புலப்படுப்பார்,
“அடியேனுடையாயென் தொழுகுலமே” என்றார். துலங்கு
தல்-துளங்குதல்; கலங்குதல். ¹ “அம்பலத்தா னருளில்ல
வர் போல், துலங்கலைச் சென்றிதென்றே வள்ளலுள்ளந்
துயர்கின்றதே” என்புழித் துலங்கல் அப்பொருட்டாதலறிக.
அடியேனுடையாய் என்புழி இரண்டனுருபு விரித்துக்
கொள்க.

தொழுகுலம் என்பது வணங்குதற்குரிய தெய்வத் திருக்
கோயில் என்னும் பொருளுடையதாய்க் குலதெய்வத்தை
யுணர்த்தும். நிலையுதலில்லாத மாயாகாரியப் பொருள்களைப்
பற்றி நிகழும் சவையொளி யூருசை நாற்றமென்னும் ஐம்பு
லன்களும், முதலில் இன்பம் போல் தோன்றி முடிவில் துன்ப
மாக மாறுதலானும், அம்மாற்றத்தை அறியாவாறு அறிவை
மயக்குதலானும், “புலன்கள் திகைப்பிக்க” என்றார். “மாறி
நின்றென்னை மயக்கிடும் வஞ்சப்புலன்” என்று அடிகள்
பிறிதோரிடத்துக் கூறியதும் அறிக. திகைப்பித்தல் - மயக்க
முறுத்தல். ² “திகைத்தாற்றேற்ற வேண்டாவோ” என்ற
இடத்தும் அப்பொருட்டாதல் அறிக. “யானும் திகைத்து”
என்புழி உம்மை அசை நிலை ³ “காமக் கடன் மன்னும்”
என்ற இடத்துப் போல. “யானுந் திகைத்திங்கொர் பொய்ந்
நெறிக்கே, விலங்குகின்றேனை” என்பதை ⁴ முன் உரைத்
தாங்குரைத்து முடித்துக் கொள்க. புலன்களின் மயக்கத்தால்
அழிவிலாப் பேரின்பம் பயக்கும் சிவநெறிக்கட் சேறல் ஒழிந்து
அழியும் இயல்பினதாய் இவ்வுலக இன்பத்தில் தலைப்படுத்
தும் அவநெறிக்கட் செல்லலானேன் என்பார், “இங்கொர்

1 திருக்கோவை, செ. 24

2 திருவாசகம் குழைத்தபத்து. 5

3 திருக்குறள் 1184

4 11 ஆம் திருப்பாட்டு உரை

பொய் நெறிக்கே விலங்குகின்றேனை ” என்றார். “இங்கு” என்றது இவ்வுலக இன்பம் என்னும் பொருட்டு. ஓர் பொய் நெறி-தீமை செய்வதில் ஒப்பற்ற பிழைநெறி. செந்நெறிச் செலவே அறிவுடையார்க்கு இயல்பாதலின், அவ்வியல்பின் மாறிச் செல்லுதலால் அச்செலவு விலகிச் சேறலாயிற்று. ஒரு நெறியினின்றும் விலகிப் பிறிதொரு நெறிக்கட் செல்ல நேர்ந்துழி, அஃது ஒரோவமயம் மற்றொரு நன்னெறியாகவும் வாய்ப்பதுண்டு. அடியேற்கு அங்ஙன மின்றித் தீயதாகவே வாய்த்ததென்று இரங்குவார், “திநெறிக்கே” என்றார். ஈண்டு ஏகாரம் தேற்றப் பொருட்டு. செல்லும் நெறி தீயதாயின், அதனைவிட்டு விலகி நன்னெறிக்கட் சேறல் நன்றும். அங்ஙன மின்றி நன்னெறிக்கட் செல்லும் நிலையில் அதனைவிட்டு விலகித் திநெறிக்கட் சேறலானேன் என்று அடிகள் இரங்கிக் கூறியபடியாம். இறைவ! புலன்களின் தாக்குதலால் மயக்க முற்றுத், திநெறிக்கட் செல்லும் சிறியேனைத் தெளிவித்து, அருட்கிடனாக்குதலே நின்பெருந் தன்மைக்கு ஏற்றதாகவும், இந்நிலையில் கைவிடல் தகுமா என்பார், “விடுதிகண்டாய்” என்றார்.

இதன்கட் புலன்களால் திகைப்புண்டு நிலையுதலில்லாத உலக இன்பத்தை விரும்பிச் செந்நெறிச் செலவைக் கை விட்டுப் பொய் நெறிக்கட் சேறல், வெறுக்கத்தக்க தென்பது பெறப்படுதலின், பிரபஞ்ச வவரக்கியம் புலனாதலறிக.

உக

குலங்களைந் தாய்களைந் தாயென்னைக் குற்றங்கொற்றச்சியையும் விலங்கெனத் தாய்விட்டிடுதிகண் டாய்பொன்னின்

மின்னுகொன்றை

யலங்கலந் தாமரை மேனியுப் பாவொப்பி லாதவனே
மலங்களைந் தாற்சுழல் வன்றயி ரிற்பொரு மத்தறவே.

க - ரை;— முன்னைத் திருப்பாட்டில் இறைவன் திருவடிக் காட்சி இவ்வழி உண்டாம் தீங்குகளுள், புலன்களால் மயக்க முற்று நெறிதவறிச் சேறலைக் கூறிய அடிகள், இத்திருப் பாட்டில், ஆணவ முதலிய மலங்களாற் பிணிக்கப்பட்டு வருந் துதலை ஓர் உவமை முகமாக எடுத்து இயம்புகின்றார்.

ப - ரை:— பொன்னின் மின்னுகொன்றை அலங்கல் - பொன்னைப் போல ஒளி விடுகின்ற திருக்கொன்றை மலர்மாலையையுடைய, அம் தாமரை மேனி அப்பா - அழகிய தாமரை மலர் போன்ற திருமேனியையுடைய என் தந்தையே, ஒப்பு இலாதவனே - ஒப்பற்ற பரம்பொருளே. மத்து உற பொருள் தயிரின் - மத்தினால் வலிந்து கடையப்பட்டுச் சுழலும் தயிரைப் போல, மலங்கள் ஐந்தாற் சுழல்வன் - ஐந்து மலங்களாலும் தாக்கப்பட்டுச் சுழல்கின்றேன், இந் நிலையில் (குற்றம்) குலும் களைந்தாய் - காம முதலிய குற்றக் கூட்டங்களைக் களைந்தனையாயின், என்னைக் குற்றம் களைந்தாய் - அடியேனுடைய அம்மலக் குற்றங்களையும் களைந்தனையாவாய், விலங்கல் ஆம் கொற்றச் சிலை எந்தாய் - மேருமலையாகிய வெற்றிதரும் வில்லையுடைய என் தந்தையே, விட்டிடுதி - கைவிட்டு விடுவாயோ? (விடலாகாது) என்பது.

வி - ரை:— பொன், கொன்றை மலரின் நிறத்திற்கும் ஒளி செய்தற்கும் உவமையாயிற்று. மக்கட்டலைவராகிய அரசர்க்கு அடையாளப் பூவும், அழகுக்கு அணியும் பூவும், போர்ப்பூவும் தனித்தனி வெவ்வேறாகும். இறைவற்கு இம் முத்திறப்பூவும் கொன்றை மலரேயாம். இவ்வுண்மையைக் 1 “கார்விரி கொன்றைப், பொன்னேர் புதுமலர்த், தாரன் மாலையன் மலைந்த கண்ணியன்” என்பதனால் அறிக. தார் விசேடமாக இடுவது; அடையாளப்பூ. மலை - அழகுக்கு இடுவது. கண்ணி - போர்ப்பூ. இறைவன் நிறு அணிந்த செம் மேனியன் ஆதலின், நிறு நிறவொளிக்கு வெண்டாமரை மலரும், திருமேனி நிறவொளிக்குச் செந்தாமரை மலரும் ஒப்பாவனவாம். இவ்விரண்டு உவமையும் ஈண்டுப் பெறப்படுதற்கே வெண்டாமரை செந்தாமரை யென்னாது, அந்தாமரையென உவமங்கூறப்பட்டது. அழகு ஈண்டு நிறமும் ஒளியும் செவ்வி குலையாமை. ஞானசிரியனாக எழுந்தருளி ஆட்கொண்ட நிலையிற்கண்ட திருவுருவக்காட்சியே இவ்வனுபவத்திற்கு ஏதுவாகும். ஞானத் தந்தையாக எழுந்தருளி உபதேசித்தமையால், “அப்பா” எனவும், அப்பெருமான் தம்பொருட்டு மக்களுருவில் வெளிப்படினும், எல்லா ஆற்றலும்படைத்த கடவுட்டலைவனாவான் என்னும் உண்மையுணர்ச்சியால் “ஒப்பில்லாதவனே” எனவும் கூறியருளினர்.

இனி, அடிகள் தாம் ஆணவ முதலிய மலங்களால் சுழன்று துன்புறுதற்கு மத்திட்டுக் கடையப்படும் தயிரை உவமையாக எடுத்துக் காட்டுகின்றார். மத்திட்டு மெத்தெனக் கடையப்படின, தயிரின் சுழற்சி மெல்ல நிகழ்வதாகும். அந்நிலையை விலக்கிச் சுழற்சி மிகுதிதோன்ற, “மத்து உறப்பொரும்” என்றார். உறப்பொருதல் - மிகுதியாகத் தாக்குதல். வலிந்து கடையுங்கால் தயிர் முன்னும் பின்னுமாக விரைந்து சுழல்வதாகும். அதுபோல உயிர் மலங்களால் தாக்கப்பட்டு, கன்மத்திற்கீடாக உடல் கரணங்களைப்பெற்று, பற்பல புவனங்களுக்கு மாறிமாறிச் சென்று, பற்பல நுகர்ச்சிகளையும் எய்திப் பிறப்பிறப்புக்களிற் சுழலுமாதலின், அந்நிகழ்ச்சியைத் தம் மேலேறிட்டு, “மலங்க கைந்தாற் சுழல்வன் தயிரிற்பொரு மத்துறவே” என்றார். மலங்கள் ஐந்தாவன - ஆணவம், கன்மம், மாயை, மாயேயம், திரோதாயி என்பன. ஆணவம் என்பது, உயிரறிவைச் சிறுமைப்படுத்தும் மூல மலமாகும். கன்மம், நல்வினை தீவினையாகிய செயல்வடிவில் நிகழ்ந்து பக்குவமுற்றுப் பின் இன்பத்துன்பங்களை விளைப்பதாகும். மாயை - கன்மத்திற்கீடாக உயிர்க்கு உடல் கரணம் இடம் நுகர்பொருள்களைப் பயப்பதாகும். மாயேயம் - மாயா காரியங்கள் ஆகும். திரோதாயி - உயிரோடு மறைந்து நின்று ஏனை மலங்களைத் தொழிற்படுத்துப் பாகம் வருவிக்கும்மறைப்புச் சத்தி. குற்றம் என்னும் சொல்லை, குற்றக்குலங்களைந்தாயெனவும், என்னைக் குற்றங்களைந்தாயெனவும் ஈரிடத்தும் இயைத்துப்பொருள் கொள்ளல்வேண்டும். குற்றக்குலம் - காம வெகுளி மயக்கம் ஆகிய குற்றக்கூட்டம். இவற்றை அவிச்சை, அகங்காரம், அவா, ஆசை, வெகுளி என ஐந்தாகவும் கூறுப. காரணமாகிய இக்குற்றங்கள் களையப்படுமாயின், காரியமாகிய வினைகள் நிகழாமையின், அவற்றால் வரக்கடவதுன்பங்களும் இலவாம். மெய்யுணர்வின் பயனும் கைகூடும். ஆகவே இக்குற்றங்கள் நிகழாமற் செய்யுமுகமாக மலநாசம் பண்ணவேண்டுமென்னும் கருத்துடையராய், “குலங்களைந்தாய் களைந்தாயென்னைக் குற்றம்” என்றார். முன்வரும் களைந்தாயென்பதன் பின், “ஆயின்” என்னும் சொல்லையும் பின்வரும் “களைந்தாய்” என்பதன்பின், “ஆவாய்” என்னும் சொல்லையும் அவாய் நிலையான் வருவித்துரைத்துக் கொள்ளல்வேண்டும். இனிக் குலங்களைந்தாய் என்பதற்கு, சாதி குடிப்பிறப்பு முதலியவற்றால் உயர்வுடையோமென்னும்

செருக்கை யொழித்தனையாயின் என்று பொருள்கோடலும் ஒன்று. ¹ “சாதி குலம் பிறப்பென்னும் சுழிப்பட்டுத் தடு மாறும், ஆதமிலி நாயேனை” என அடிகள் பிறிதோரிடத்துக் கூறியதும் ஈண்டு நினைக்கத்தக்கது. என்னை நலியும் மலங்களுந் காம முதலிய குற்றங்களுமாகிய பகைகளைக் கடிந் தொறுத்து என்னை நன்னிலைப்படுத்தல், மேருமலையை வில்லாக வளைக்கும் ஆற்றலும், அதனாண்டாண்டும் வெற்றியே பெறும் இயல்புமுடைய உண்மைத் தந்தையாகிய நினக்குக் கடமையாகுமென்பார், “கொற்றச்சிலையாம் விலங்கெலந்தாய்” என்றார். எந்தாய் என்றதனால் அடிகள் இறைவனுடைய புதல்வராவர் என்பதும், மைந்தன் பகையைத் தன் பகையெனக்கொண்டு களையவேண்டியது தந்தையின் கடமையென்பதும் பெறப்படும். இதனையுட்கொண்டே இந்நிலையில் அடியேனைக் கைவிடலாகாதென்பார், “விட்டிடுதி கண்டாய்” எனக்கூறியருளினார்.

இதன்கண் “மலங்க ளைந்தாற்சுழல்வன் தயிரிற் பொரு மத்துறவே” என்றதனால், உலகவாழ்க்கை ஆணவ முதலிய பாசப்பிணிப்பால் நிகழ்வதென்பது பெறப்படுதலின், பிரபஞ்ச விராக்கியம் புலனாதல் அறிக.

ஈம்

மத்துறு தண்டயி ரிற்புலன் றிக்கது வக்கலங்கி
வித்துறு வேனை விடுதிகண் டாய்வென் டலைமலைச்சிக்
கொத்துறு போது மலைந்து குடர்நெடு மாலையுற்றித்
தத்துறு நீறுடன் ஆர்ச்செஞ் சாந்தணி சச்சையனே.

க - ரை:— முன்னேத் திருப்பாட்டில் ஆணவ முதலிய மலங்களால் தாம் எய்தும் கலக்கத்திற்கு, மத்தினாற் கடையப் படும் தயிரின் சுழற்சியை உவமையாகக் கூறிய அடிகள், இத் திருப்பாட்டில் மத்தினாற் கடையப் படுங்கால், தயிர் தன் குளிர்த் இயல்புக்குக் கேடில்லாதபடி கலக்கப்படுதல் போல, உயிர்க் குணமாகிய அறிவு நிலைக்குக் கேடில்லாதவாறு என் உயிர்நிலை கலக்கப்படும் அவ்வளவினன்றி, அறிவும் வெதும் பிக் கெடுமாறு புலன் தீப்பற்ற அக்கலக்கத்தில் ஆழலானேன் என்று வருந்திக் கூறுகின்றார்.

ப - ரை:— வெண் (மை) தலை மிலைச்சி - வெண்மை நிற முடைய தலையிற் சடையிற் சூடி, கொத்து உறு போது மிலைந்து - பூந்துணரிற் பொருந்திய கொன்றை மலர் மாலையை யணிந்து, குடர்நெடு மாலை சுற்றி - குடராகிய நெடிய மாலை யைக் கழுத்திற் சுற்றிப் புனைந்து, தத்து உறு நிறுடன் - பரந்துபட்ட திரு நிறுடன், ஆரம் செஞ்சாந்து அணி சச்சையனே - சந்தனத்தினது செம்மையான கலவையை யணிந்து திகழும் மெய்ப் பொருளாக உள்ளவனே, மத்து உறு தண் தயிரின் - மத்தினால் கடையப்படும் குளிர்ந்த தயிரைப் போல, புலன் திக் கதுவக் கலங்கி - புலன்களாகிய தீப்பற்றி வெதுப்பக் கலக்கமுற்று, வித்து உறுவேளை - அக்கலக்கத்தில் ஆழ்ந்து வித்தாம் தன்மை யெய்திய அடியேனை, விடுதி - கைவிட்டு விடுவாயோ? (விடலாகாது) என்பது.

வி - ரை:— தாருக வனத்து முனிவர்கள் வெகுளி காரணமாக இறைவனைக் கொலைபுரியக் கொடிய வேள்வியொன்றியற்றி அதனினின்றும் தோன்றிய வெண்டலை யொன்றையேவினாராக, அதனை இறைவன் கையினால் பற்றித் தன் சடையிற் சூடினனென்பது புராணகதை. மிலைதல் - சூடுதல். வெண்டலை மிக்க கொடுஞ் செயலுடைய தாகலின், அதனால் உலகங் கேடு அடையாமைப் பொருட்டு அதனைச் சூடினனென்ப. இவ் வுண்மையை ¹ “அகிலமதிறவா வண்ணம், முக்கண்ணாள் செய்தந்த முண்ட முண்டகக் கைபற்றிச், செக்கரஞ் சடைமேற் கொண்டுன் செயலினைப் புரிதி யென்றார்” என்பதனான் அறிக. இதனால் எத்துணைக் கொடிய இடையூறும் ஆண்டவன் சார்பில் அணுகாதென்னும் உண்மை புலப்படுக்கப் பட்டபடியாம்.

கொத்து - பூங்குலை. குலையினின்றும் கழன்றபூ, புதுமைச் செவ்வி குலைந்திருக்கு மாதலின். அக்குலைவின்மை குறித்தற் பொருட்டு, “கொத்துறு போது” என்று கூறப்பட்டது. இனிக் குலையினின்றும் கொய்யப்படாமல் அக் குலையோடு சூடப்பட்டது என்று கோடலும் ஒன்று. பிரமன் முதலியோர் அழிவில் அவர்தம் என்பு தலை முதலியவற்றை மாலையாகக் கோத்தணிந்தனன் இறைவன் என்று கந்தபுராணம் கூறுமாதலின், அவற்றின் இனமாக அத் தேவர்தம் குடர்களையும் மாலையாக அணிந்தனன் என்பார், “குடர் நெடு மாலைசுற்றி”

என்றார். என்பு மாலை முதலியவற்றை யணிந்ததனாற் போதரும் உண்மைப் பொருளைக் கந்தபுராணத்துட் காண்க. “நூறுகோடி பிரமர்கள் நொந்தினர், ஆறுகோடி நாராயண ரங்ஙனே, யேறுகங்கை மணலெண்ணி லிந்திரர், ஈறிலாதவன் ஈசனெருவனே” என்று அப்பர் அருளிய தேவாரத்தானும் இவ்வுண்மை புலனாகும். மேலும் மக்கள் முதலியோரால் விரும்பத்தக்கதும் வெறுக்கத் தக்கதுமாகிய போதினையும் குடரையும் ஒப்பப் புனைந்தமையால், இறைவன் ஒன்றை விழைதலும் ஒன்றை வெறுத்தலும் இல்லாதவன் என்னும் உண்மையும் பெறப்படும் என்க. (கொடி நெடுமாலை என்று பாடவேறுபாடு இருப்பின், தாமரை முதலிய கொடியோடு கூடிய மாலையெனப் பொருள் கோடலும் பொருந்தும். அப்பாட வேறுபாடு பழகளிற் காணப்படாமையாற் கொண் டிலம்) தத்தல் - பரத்தல். 1 “தத்தரி நெடுங்கண்” என்புழி அப்பொருட்டாதலறிக. இது, திருநீற்றை நிரிற் குழையாமல் வரியின்றிப் பூசுதலைக் குறிக்கும். இதனை உத்தாளனம் என்ப. ஆரச் செஞ்சாந்து - செஞ் சந்தனக் குழம்பு. திருநீறும் சந்தனக் குழம்பும் முறையே வெப்பமும் தட்பமும் செய்வன வாதலின், ஒன்றற்கொன்று மாறுபட்ட குணங்களெல்லாம் இறைவனைச் சார்ந்து ஒத்த நிலை பெறும் என்னும் உண்மையை அது குறிப்பிற் புலப்படுத்தும் என்க. இனித் திருநீறும் செஞ்சாந்தும்கூறியது, 2 “பால்வெள்ளை நீறும் பசஞ்சாந்தும்” என்றபடி உமை யொரு கூறனும் நிலையைக் குறிப்பிற் புலப்படுத்து மெனக் கோடலும் ஒன்று. இக் குறிப்புப் புலன்களால் வெதும்பும் தம்மைக் கைவிடாமல் அளிசெய்து காத்தற்கு அம்மையுடனாக அப்பனை அடிகள் நினைவுட் கொண்டன ரென்பதைப் புலப்படுத்துவதாகும். என்றும் உள்பொருளைச் சத்து என்று வட நூலார் கூறுவர். சத்தின் தன்மை சத்தா வென்றாகும். ஆகாரவீறு தமிழில் ஐகாரமாகும். ஆதலின் சத்தை என்றுகி, வித்தை விச்சை யென்றதல்போலச் சத்தை சச்சையென்றாயிற்று. ஆகவே சச்சையன் என்பது, சத்தாந் தன்மையுடையவன் என்னும் பொருளதாம். பின்வரும் திருப்பாட்டின் முதன்மொழிக்கும் இதுவே பொருளென்க. மேற் போந்த வெண்டலை, போது, குடர்நெடுமாலை, நீறு என்பவற்றை அணிந்ததுபற்றிய

1. மணிமேகலை 2-7

2. திருவாசகம்—திருத்தெள்ளேனம் 18.

புராண கதைகளெல்லாம் என்றும் உள்பொருளாக வுள்ளவன் சிவபெருமானே யென்பதை வலியுறுத்தற்கு எழுந்தனவென்க. இவ்வண்மை குறித்தே அவ்வரலாறுகளை முதலில் விளக்கி இறுதியில் முடிபொருளாகச் “சச்சையனே” என அருளிச்செய்வாராயினர்.

இனி, இரங்கத்தக்க தம் நிலைமையை உவமையால் விளக்கிக் கூறுகின்றார். மத்தினாற் கடையப்படும் தயிர் போல ஐம்புலன்களானும் என் உயிர் கலக்கமுறுகின்றது என முன்னைத் திருப்பாட்டில் கூறப்பட்டதனையே ஈண்டும் வழிமொழிதலாகக் கூறினரெனினும், ஒரு வேற்றுமை யீண்டுண்டு. எத்துணை கலக்கப்பட்டனும் தயிரின் தட்பம் நீங்காமையால், உயிர் கலக்கமுறினும் உயிர்க் குணமாகிய அறிவு நிலை கலங்காதென்பது முன்னைத் திருப்பாட்டிற் போதரும். அதனை விலக்கற்கே, “தண்டயிர்” என ஈண்டுத் தண்மையடை புணர்க்கப்பட்டும், அத் தண்மை புலன்களின் வெம்மையில் ஒழிந்ததென்னும் குறிப்புத்தோன்ற, “புலன் தீக்கதுவ” என்றும் கூறுவாராயினர். இங்ஙனம் கூறியதனால் உயிர் நிலை கலங்கியதோடு அறிவு நிலையும் கலக்கமுற்றுளதென்பது புலனாகும். புலன்களாகிய தீயினால் அறிவு நிலை திரிந்து வெப்பமுற்றுக் கலங்கிய நிலையில், அக் கலக்கத்தினின்றும் விடுதலைபெற வியலாது ஆழ்ந்து படலானேன் என்பார், “வித்துறுவேனை” என்றார். வித்தாம் தன்மையடைதல் - வேருன்றியழுந்துதல். என் உயிர் நிலையும் அறிவு நிலையும் கலங்கி வெதும்பி ஆழ்ந்து கிடக்கும் இத்துயர் நிலையில், பேரருளாளானாகிய நீ சிறியேனைக் கைவிடல் தகுமா வென்பார், “விடுதி கண்டாய்” என்றார்.

இதன்கண் “புலன் தீக்கதுவக் கலங்கி வித்துறுவேனை” என்றதனால், உலக வாழ்க்கையில் உயிர் நிலையும் அறிவு நிலையும் கலக்க முறுதல் பெறப்படுதலின், பிரபஞ்ச விராக்கியம் புலனாதல் அறிக.

நக

சச்சையனேமிக்க தண்புனல் விண்கால் நிலநெருப்பாம் விச்சையனேவிட் டிடுதிகண் டாய்வெளி யாய்கரியாய் பச்சையனேசெய்ய மேனியனையொன் படவரவக் கச்சையனேகடந் தாய்தடந் தாள வடற்கரியே.

க-ஐ:— முன்னைத் திருப்பாட்டில் தம் உயிர் நிலையும் அறிவும் கலக்கமுற்று வெதும்புமாறு புலன்களாகிய தீயிடைப்

பட்டு வருந்துகின்றேன் எனக்கூறிய அடிகள், இத் திருப் பாட்டில் அத்தீ முதலிய ஐம்பெரும் பூதங்களாகவும் திகழ்கின்றவன் நியேயாதலின், வெம்மையைத் தணிக்கும் தண்புனலாக நின்று அவ்வெப்பத்தைப் போக்கியருள வேண்டுமென்பதைக் குறிப்பிற் புலப்படுத்துகின்றார்.

ப - ரை :— வெளியாய் கரியாய் பச்சையனே செய்ய மேனியனே - வெண்மை கருமை பசுமை செம்மையாகிய நிறங்களை யுடைய திருமேனியையுடையாய், ஒண்பட அரவக் கச்சையனே - ஒளி பொருந்திய படத்தினையுடைய பாம்பாகிய அரைப்பட்டிகையை யுடையவனே, தடம்தாள அடல் கரிகடந்தாய் - அகன்ற அடிகளையும் கொல்லும் தொழிலையுமுடைய யானையைக்கொன்றவனே, சச்சையனே - மெய்ப்பொருளாக வுள்ளவனே, மிக்க தண்புனல் விண் கால் நிலம் நெருப்பு ஆம் விச்சையனே - மிக்கதாகிய குளிர்ந்த நீர் விசம்பு காற்று நிலம் தீ ஆகிய ஐம்பெரும் பூதங்களாகவும் விளங்கும் வித்தையை யுடையவனே, விட்டிடுதி - கைவிட்டு விடுவாயோ? (விடலாகாது) என்பது.

வி. ரை :— சிவபெருமானுக்கு ஈசான முதலிய முகங்கள் ஐந்துள்ளன வென்றும், அவை தனித்தனி வெண்மை முதலிய நிறங்களுடையன வென்றும் சிவாகமங்கள் கூறும். இத் திருப்பாட்டில் கூறப்பட்ட நான்கு நிறங்களோடு, கூறப்படாத பிறிதொன்றையும் இனம்பற்றி இயைத்து ஐந்து நிறங்களாகக் கொள்ளல்வேண்டும். “நிறங்களோரைந்துடையாய்” என்று அடிகள் பிறிதோரிடத்துக் கூறியதும் அறிக. இந் நிற வேற்றுமை, நினைவுகூரும் அன்பர் நலங்குறித்து இறைவன் மேற்கொண்டபடியாம். இனி, வெளியாய் கரியாய் என்பன முறையே பதிஞானமாகிய ஞானநாட்டத்திற்கு வெளிப்பட்டும், பசுபாச ஞானங்களாகிய ஊன நாட்டங்களுக்கு வெளிப்படாமலும் இருக்கும் இறையியல்பைக் குறிப்பனவெனவும், பச்சையனே செய்யமேனியனே என்பன, அருள்வடிவினளாகிய இறைவியோடு இயைந்து அன்பர்க்குக் காட்சி நல்கி அருள் புரியும் நிலையைக் குறிப்பனவெனவும் கோடலுமாம். இவ்வுண்மைகளை 1 “ஊனக் கண் பாச முணராப் பதியை, ஞானக் கண்ணினிற் சிந்தைநாடி” என்னும் சிவஞானபோத நூற்பா

வானும், “குறையுணர்வாகிய பசுவறிவானும் பாசவறிவானும் உணரப்படர்த முதல்வனை அவனது திருவடி ஞானத்தாற் றன்னறிவின் கண்ணே யாராய்ந்தறிக” என்னும் அதனுரை யானும், “கரியரேயிடந்தான் செய்யரேயொரு பால்” என்னும் திருவிசைப்பாவானும் முறையே அறிக. வெண்மை முதலியன இறைவற் குண்மையாயினும், “செய்ய மேனியனே” என ஈண்டுத் திருமேனியைச் செம்மையோடியைத்துக் கூறியது, ஞான சிரியனாக எழுந்தருளி யளித்தகாட்சியி லிடுபட்டமை பற்றி யென்க. மற்றை மெய்யடியார் அநுபவத்திலும் இறைவன் திருமேனி செம்மை நிறமுடையதாகக் காட்சிப்பட்ட தென்னும் உண்மையும் ஈண்டு நினைக்கத்தக்கது. “தி வண்ணன்” “செம்மேனியெம்மான்” என்பன காண்க. யானைத்தோல் அகன்றதாகலின், அது போர்த்தற்கும், புலித்தோல் அதனிற் சிறிதாகலின், அஃது உடுத்தற்கும் இயைபுடையன வாயினுற் போலப் பாம்பு அரைக்கச்சாக அமைந்தது பொருத் தமே. இறைவன் யானையையும் புலியையும் கொன்று உரித் துப்போர்த்து உடுத்தது போலன்றிப் பாம்பை உயிருடன் அரைப்பட்டிகையாகக் கொண்டனனாதலின் “ஒன்படவரவம்” என்னப்பட்டது. ஒளியுடன் கூடிய படம் உயிருள்ளதற்கே இயல்பிற் பொருந்துவ தாகும். பாம்பைக் கச்சாகக் கொண்டது குண்டலினி என்னும் சுத்தமாயையை இறைவன் தன்னுள்ளடக்கி யிருத்தலாகிய உண்மைப் பொருளைக் குறிப் பதாகும். “தடந்தாள அடற்கரி” என்றது, கொடிய கயமுகா சுரனாகிய யானையை. கடத்தல் - அழித்தல். கடந்தாய் என்பது முன்னிலை வினைப்பெயர் விளியேற்று நின்றது. கொடிய அசுரனை யழித்த மிக்க வீரச் செயலைப் புலப்படுத்தியது, புலப்பகையால் உண்டாம் திங்கை யொழித்தல் எளி தென்றற்கு. “சச்சையனே” என்பதன் விளக்கம் முன்னைத் திருப்பாட்டிற் கூறப்பட்டது. “மிக்க தண்புனல்” என்புழி மிகுதி உருவப் பருமையையும், தண்மை குணத்தையும் புலப் படுக்கும். புனலுக்கு இவ்வாறு கூறவே ஏனைய பூதங் களுக்கும் காரியப்பாட்டின் பருமையாகிய பொதுக் குணமும், அவ்வப் பூதங்களுக்குரிய சிறப்புக் குணங்களும் பெறப்படும். சத்துப் பொருளாகவும் பெருமை சிறுமை தண்மை வெண்மை முதலிய குணங்களில்லாதவ னாகவுமுள்ள இறைவன் “இரு நிலனாய்த் தியாகி நீருமாகி, மியமானனா யெறியுங் காற்றுமாகி,

அருநிலைய திங்களாய் ஞாயிருகி யாகாச மாயட்டி மூர்த்தி யாகி” என்றபடி அசத்துப் பொருளாகவுள்ள ஐம்பெரும் பூதங்களாகவும், குணங்கலையுடையவனாகவும் வெளிப்படல் மாயவித்தை யென்பார், “சச்சையனே மிக்க தண்புனல் விண்கானில நெருப்பாம் விச்சையனே” என்றார். நிலையுடைப் பொருளாகவுள்ளவன் நிலையில் பொருளாகவும் வெளிப்படு தலின் அது வித்தையாயிற்று என்பது.

இதன் முன்னேத் திருப்பாட்டில் ஐம்புலன்களும் தீயாகக் கூறப்பட்டமையால், அத்தீயின் ஆற்றலை யொழித்தற்கு இறைவனை இத்திருப்பாட்டில் ஐம்பெரும் பூதங்களுள் வைத்து, முதற்கட் புனலாகக் கூறியருளினார். நீரும் நெருப்பும் இயைந் துழி மிக்கதன்கண் ஏனையது ஒடுங்கி யொழியும் ஆதலின், நெருப்புக்கு ஏதும் அடையின்றி “புலன் திக்கதுவ” என்று முன்னேத் திருப்பாட்டிற் கூறி, இத்திருப்பாட்டில் “மிக்க தண் புனல்” என்றார். வெம்மையை யொழித்தற்குத் தண்மையும்கூட சருக்கத்திற்கு மிகுதியும் கூறிய நயம் நினைந்து இன்புறத் தக்கது. இறைவ, நிலையுடைப் பொருளாகிய நீ, நிலையில் பொருளாகிய பூதங்களாகவும் வெளிப்பட்டருளும் வித்தையுடையயாதலின், அவ்வித்தை முகமாகவும் அடியேனைப் பற்றி நிற்கும் புலப்பகையை ஒழிக்கும் ஆற்றல் நிற்பால் தாகும். அங்ஙனமாகவும் அப்புலன்களாகிய தீயினால் கலக்க முற்றிருக்கும் இந்நிலையில், ஏழையேனைக் கைவிடல் தகுமா? கைவிடாமற் காத்தருள வேண்டுமென்று அடிகள் விண்ணப் பஞ் செய்து கொண்டபடியாம்.

இதன்கண், நிலையுடைப் பொருளாகவுள்ள இறைவன், நிலையில் பொருள்களாகிய பூதங்களாகவும் வெளிப்படுதல், நிலையுதலில்லா உலக வாழ்க்கையில் உயிர்களுக்கு நேரும் புலப்பகைகளை யொழித்தற் பொருட்டாமென்பது பெறப்படு தலின் பிரபஞ்ச விராக்கியம் குறிப்பிற் புலனாதல் அறிக.

ந ௨

அடற்கரி போலைப் புலன்களுக் கஞ்சியழிந்த வென்னை விடற்கரி யாய்விட் டிடுதிகண் டாய்விழுத் தொண்டர்க்கல்லால் தொடற்கரி யாய்சுடர் மாமணி யேசுடு திச்சுழலக் கடற்கரி தாயெழு நஞ்சுமு தாக்தங் கறைக்கண்டனே.

க - ரை:— முன்னேத் திருப்பாட்டில் ஐம்பெரும் பூதங்களாக விளங்கும் நிலையில், மிக்க தண்புனலாக நின்று புலன்களாகிய தியின் வெம்மையைப் போக்கியருள வேண்டுமென்று இறைவனை வேண்டிய அடிகள், இத் திருப்பாட்டில் அப்புலன்களுக்கு அஞ்சிக் கலங்கும் நிலையிற் சிறியேனைக் கைவிடாமற் காக்கும் கடப்பாடு, என்னிற் பிரியாதிருக்கும் நிற்பாலதே யென விண்ணப்பஞ் செய்து கொள்ளுகின்றார்.

ப - ரை:— விழு தொண்டர்க்கு அல்லால் தொடற்கு அரியாய் - சிறந்த மெய்யடியார்க்கு அன்றிப்பிறர்க்குத் தீண்டு தற்கு அருமையாகவுள்ளவனே, சுடர் மா மணியே - ஒளி விளங்கும் பெரிய மாணிக்க மணியே, சுடு தீ சுழல - சுடும் இயல்பினையுடைய தீக்கொழுந்து சுழலும்படி, கடல் கரிதா யெழும் - திருப்பாற் கடலின் கண்ணே கருமை நிறத்தோடு தோன்றிய, நஞ்சு அமுதாக்கும் கறைக் கண்டனே - நஞ்சத்தை உணவாகக்கொண்ட கரிய கழுத்தையுடையவனே, என்னை விடற்கு அரியாய் - அடியேனை எக்காலத்தும் விட்டு நீங்காதவனே, அடல் கரிபோல் ஐம்புலன்களுக்கு அஞ்சி அழிந்த என்னை - வலிமிக்க யானையைப் போன்ற ஐம்புலன்களுக்கும் அஞ்சி நிலை கலங்கிய சிறியேனை, விட்டிடுதி - விட்டு விடுவாயோ? (விடலாகாது) என்பது.

வி - ரை:— சிறந்த தொண்டின் இலக்கணத்தை 1 “கண்ட விவையல்லேன் நானென்றகன்று காணக்கழிபரமும் நானல் லேனெனக் கருதிக் கசிந்த தொண்டு” என்று சைவநூல் கூறும். உலகத்தொண்டு கடவுட்டொண்டு என்னும் இரண்டனுள், முன்னது அழியும் இயல்பினவாகிய உலக இன்பங்களை விரும்பி முனைத்து நின்று செய்யப்படுவது. அவ்வின்பங்கள் தாமும் அடிமைக்குக் குறைந்தும், ஆண்டானுக்கு மிக்கும் உண்டாவனவாம். பின்னதாகிய கடவுட்டொண்டு, அழிவில் இன்பத்தை விரும்பி முனைப்பற நின்று செய்யப்படுவது; அப்பேரின்பந்தானும் ஆண்டவனுக்கின்றி அடிமைக்கே உரியதாகும். இவ்வுண்மை யுணர்ந்து, “நாமார்க்குங் குடியல்லோம்” என்றபடி உலகத்தொண்டில் தலைப்படாமல் கடவுட்டொண்டில் ஈடுபட்டு ஒழுகும் மெய்யடியாரையே “விழுத் தொண்டர்” என்று இங்கே குறிப்பிடுவாராயினர். மேற்குறிப்பிட்ட சிவஞான சித்தியில் “கசிந்ததொண்டு” என்பதற்கு

“முனைத்து நின்று செய்யும் உலகத்தொண்டின் நீக்குதற்குக் கசிந்த தொண்டென விசேடித்தார்” என்று சிவஞான முனிவர்கூறிய குறிப்பும் ஈண்டு நினைக்கத்தக்கது. “விழுத்தொண்டர்க் கல்லால்” என்றதனால் பிறர்க்கென்பது பெறப்படும். பிறராவார் வேடநெறி நில்லாமல் வேடம் பூண்டிருப்போரும், நெறி நில்லாமையோடு அவ்வேடந்தானும் இல்லோரும் எனப் பலதிறப்படுவர். தொடுதல் - திண்டுதல். விழுத்தொண்டரல்லாதார் திண்டுதற்கு அரியனென்றதனால், விழுத்தொண்டர்க்கு எளியனென்பது பெறப்படும். கல்வி, செல்வ முதலியவற்றால் பெரியராயினும், கசிந்த தொண்டு உடையரல்லரேல், இறைவன் பக்கல் சிறிதும் அணுக இயலாதென்பது தெளிவு. இறைவன் மெய்யன்பராகிய தொண்டர்தன்னைத் திண்டுதற்கு எளியனாதலேயன்றி, அவர்தம் உள்ளத்தையே உறைவிடமாகக் கொண்டு வீற்றிருப்பன் என்பதும், மெய்யன்பரல்லாதார் திண்டற்கு அரியனாதலேயன்றி அவர்தம் காட்சிக்கே அரியனாவன் என்பதும் குறிப்பிற் புலப்படுத்தவாரும். இவ்வுண்மையை 1 “உள்ளுறும் அன்பர் மனத்தார்தாமே.....பிறர்க்கென்றும் காட்சிக்கரியார் தாமே” என்னும் அப்பர் அருண்மொழியானும் உணர்க. “தொடற்கரியாய்” என்றதனால் இறைவன் தொடடாற் சுடும் பரிசு முடைய திவடிவினனோ எனின், பேரொளிப் பிழம்பாக வுள்ளமையால் விழுத்தொண்டரல்லாதார்க்கு அணுகுதற்கு அரிய நெருப்பாகவும், மெய்யன்பர்க்கு அணிந்து கோடற்குரிய ஒளிமிக்க மாணிக்க மணியாகவும் விளங்கும் இயல்பினன் என்பார், “தொடற்கரியாய்” என்பதனையடுத்துச் “சுடர்மாமணியே” என்றார். கண்ணுவர் ஆச்சிரமத்தில் கண்ட சகுந்தலையைத் துஷ்யந்த மன்னன் முதலில் அந்தணர் குலக்கன்னி என்று ஐயுற்றுப், பின்னர் அரசர் குலப்பாவை யென்று தெளிந்ததும் தன் நெஞ்சத்தை நோக்கி, “நெஞ்சமே! இப்பொழுது ஐயம் நீங்கித் துணிவுண்டாயிற்று; ஆதலின் விருப்பமுடையதாகலாம். எப்பொருளை நெருப்பென்று ஐயுற்றனையோ, அஃது அணிந்து கோடற்குரிய இரத்தினமாகும்” என்று கூறியதாகச் சாகுந்தல நாடகத்தில் காளிதாச மகாகவி கூறியுள்ளார். நெருப்புத் துண்டும் மாணிக்க மணியும் நிறத்தாலொக்குமாயினும், முன்னது சுடும் இயல்பினது; பின்னது

அணிந்து கோடற்குரியது என்பது உவம விளக்கமாகும். ஈண்டு அடிகள் இறைவனைப்பற்றிக் கூறிய பகுதியும், காளிதாச மகாகவி உலகியலில் வைத்துக் கூறிய பகுதியும் இலக்கிய நயத்தால் ஒற்றுமைப்பட்டு அறிஞர்க்கு இன்பஞ் செய்வனவாகும். அடிகள் “அருளுடைச் சுடரே” என்று பிறிதோரிடத்துக் கூறியதன் பொருள் நயமும் ஈண்டு நனைத் தின்புறத்தக்கது. ஒரு விளக்குப் பிறிதொரு பொருளைக் காண்டற்கு உதவியாகுமன்றித் தன்னைத் தொழற் சுடுவ தாகும். இறைவன் உயிர்க்குக் காட்டும் உபகாரத்தோடு தன்னை யநுபவிக்கவும் தருதலால், “அருளுடைச் சுடர்” என்னப்பட்டானென்பது, அத்திருவாக்கின் தெளிபொரு ளாகும்.

இனி, தன்னைப் புகலடைந்தார்க்கு எவராலும் விலக்கற் கரிய இடுக்கண் நேரினும், அதனை யொழித்துப் பாதுகாக்கும் ஆற்றலும் அருளுமுடையான் சிவபிரான் ஒருவனேயாவன் என்பதற்கு, நஞ்சுண்ட வரலாற்றை அடிகள் குறிப்பிடு கின்றார். நஞ்செழுந்தது திருப்பாற் கடலிலென்ப. விண்மண் முதலிய உலகங்க்கையே அழிக்கும் கொடுமையுடையதாக அந் நஞ்சின் வேகத்தில் தீக்கொழுந்து சூழ்ந்து எழுந்ததென்பார், “சுடுதீச் சுழல்” என்றார். நீர்ப்பெருங்காகிய கடலில் எழுந்தும் வேகந்தணியாமை குறித்துச் “சுடுதீ” யென இயற்கையடையோடு கூறப்பட்டது. சுழலுதல் - சூழ்தல். 1. “சுழலுமிசை வேண்டி” என்புழி அப்பொருட்டாதல் அறிக. சுழலவென்னும் செயவென் எச்சம் எழும் என்னும் வினைகொண்டு முடியும். இனி, சுடுதீயை வடவையெனக் கொண்டு அதுவும் சோர்வடைய வென்று பொருள் கொள்ள வாறும் உளர். தீக்கொழுந்து சூழவெழுந்த நஞ்சு தீ நிறமுடையதன்று; கருநிறமுடையதே யென்பார், “கடற்கரிதாய்” என்றார். அழிக்குந் தொழில் பற்றித் தீக்கொழுந்து கூறப் பட்ட தென்பது. கடற்கு அரிதாய் எனப்பலரும் பதப் பிரிவு கொண்டனர். அதனால் பொருட் சிறப்பின்றென்க. அமு தாக்கல் - உணவாகக் கொள்ளுதல். அதனை அற்றவே யொழிக்கும் பேராற்றலிருந்தும், உண்டு அடக்கியது எத்த கைய கொடிய பொருளும் தன்னை நலியாது என்பதை எஞ்ஞான்றும் யாவரும் உணர்ந்து, தன்னைச் சார்ந்து நலம்

எய்துதற்பொருட்டாம். அமுதாகக் கொண்டதற்குச் சான்று நிலகண்டமென்பார், “கறைக்கண்டனே” என்றார்:

“விடற்கரியாய்.” என்றது, கட்டு வீடு என்னும் எந் நிலையிலும் உயிரோடு ஒற்றித்து நிற்கும் இறையியல்பு குறித்தாம். இறைவிளக்கம் கட்டு நிலையில் அரிதாதலையும், சாதன நிலையில் அதனிற சற்று எளிதாதலையும், வீட்டு நிலையில் முற்றும் எளிதாதலையும் உணர்ந்துகண்ட அப்பர் “விறகிற நீயினன் பாலிற்படு நெய்போல், மறையநின்றுளன் மாமணிச் சோதியான்” என்று அருளியிருத்தல் இங்கே நினைந்து இன்புறத்தக்கது. வலிமிக்க யானை மதச்செருக்கால் பாகன் தோட்டியை நீக்குமாறுபோல, ஐம்புலன்களும் நுகர்பொருள்களைப்பற்றி நிகழும் ஆற்றலால், தம் அறிவைக்கடந்து சேறலின், “அடற்கரிபோல் ஐம்புலன்கள்” என்றார். ஒருவன் கொடிய பொருளொன்றால் தனக்குத் தீங்குநேரும் என்று அறிந்து விலக்கமுயன்றும் பயன்படாத நிலையிலே அச்சமும் கலக்கமும் எய்துவான்; அறியாத நிலையில் அஞ்சமாட்டான். இஃது உலகியலிற்கண்டது. இம்முறையில் யானையைப் போலத் தம்மைத்தாக்க முற்படும் புலப்பகையைக் கடக்கத் தம் அறிவு வலியால் முயன்றும் பயன்படாமையால், “அடற்கரிபோல் ஐம்புலன்களுக்கஞ்சி யழிந்தவென்னை” என்றார். அச்சத்தின் முடிவே கலக்கமாதலின், அஞ்சதற்குப்பின் அழிதல் கூறப்பட்டது. “என்னை” என்பதை “விடற்கரியாய்” “விட்டிடுதி” என்னும் ஈரிடத்தும் இயைத்துக்கொள்க. புலப்பகைக்கு அஞ்சியழிந்த யான், எக்காலத்தும் என்னிற பிரியாதுறையும் நின் இயல்பையுணர்ந்து நின்னைப்பற்றி நிற்கின்றேனாதலின், இந்நிலையில் சிறியேனைக் கைவிடாமல் காத் தருளும் பொறுப்புக் கரியுரிபோர்த்த கறைமிடற்றண்ணலாகிய நின்பாலதே யாகுமென்பார், “விட்டிடுதி கண்டாய்” என்றார்.

இதன்கண் “அடற்கரிபோல் ஐம்புலன்களுக்கஞ்சி யழிந்தவென்னை” என்றதனால், உலக வாழ்க்கையில் புலப்பகை மிக்க வலியுடையதென்பது பெறப்படுதலின், பிரபஞ்சவெரக்கியம் புலனாதலறிக.

ந ந

கண்டது செய்து கருணைமட் டுப்பரு கிக்களித்து
மிண்டுகின் றேனை விடுதிகண் டாய்நின் விரைமலர்த்தாள்
பண்டுதந் தாற்போற் பணித்துப் பணிசெயக் கூவித்தென்னைக்
கொண்டெனெந் தாய்களை யாய்களை யாய் குதுகுதுப்பே..

க - ரு :— முன்னைத் திருப்பாட்டில் புலன்களின் தாக்கு தற்கு அஞ்சிவருந்தும் என்னைக் காக்கும் பொறுப்பு, என் னிற் பிரியாதிருக்கும் நின்பாலதாம் என்று இறைவனை நோக் கிக் கூறிய அடிகள், இத்திருப்பாட்டில் என்னிற் பிரியா திருக்கும் நிலையில் நின் அருட்பேற்றிற் குரியனாக்கியும், புலப் பகையை வென்று, அப்பேற்றின் பயனை எய்தாமல் உயிர் முனைப்பால் அதற்கு மாறாகச் செருக்குற்று மனஞ்சென்ற வாறு ஒழுகலானேன்; இந்நிலையில் மீண்டும் சிறியேனைப் பணிபுரிவித்துக் குற்றங்களைந்து ஆட்கொண்டருளல் வேண்டு மென்று விண்ணப்பஞ் செய்துகொள்கின்றார்.

ப - ரு :— என் எந்தாய் - எனக்குச் சிறப்புரிமை வாய்ந்த என் தந்தையே, கருணைமட்டுப் பருகி - நின் அருளாகிய தேனை நிறையக்குடித்தும், களித்து - களிப்பு மிகப்பெற்று, கண்டது செய்து மிண்டுகின்றேனை - மனத்தில் தோன்றியபடி செய்து செருக்கிப்பேசித் திரிகின்ற சிறியேனை, விடுதி - கைவிட்டு விடுவாயோ? (விடலாகாது), நின் விரை மலர்த்தாள் - நின் மணமிக்க தாமரை மலர்போன்ற திருவடிகளை, பண்டு தந் தாற்போற் பணித்து - முன்னர்த் தந்ததுபோலக் கொடுத்து, பணிசெயக் கூவித்து - தொண்டு செய்யக் கூவியழைத்து, என்னைக்கொண்டு - அடியேனை ஆளாகக்கொண்டு, களையாய குதுகுதுப்பு களையாய் - இடையூறுகிய ஆசையைக் களைந் தருள்வாயாக என்பது.

வி - ரு :— அடங்காப் பிள்ளையாயினும், உணவூட்டிப் பிணி களைவித்து அறிவு கொளுத்தல் தாய் தந்தையர் கடமையாத லின், அம்முறையில் அடிகள் களித்துச் செருக்கித் திரியும் தமக்குக் கருணைத் தேன் ஊட்டி, உலகப்பற்றுகிய நோையைக் களைவித்துத், திருவடிக் காட்சியாகிய ஞானத்தை அருளிப் பாதுகாக்கும் அம்மையப்பனைக் குறித்துச் சிறப்புரிமை தோன்ற, “என் எந்தாய்” என்றார். மட்டு-தேன். இறை யருளை மற்றொரு பொருளாக உருவகஞ் செய்யாமல் தேனாகக் கூறியது, மெய்யன்பர்க்கு எளிமையில் அறியத் தக்க இனிப் புச் சுவையும், குடித்தற்குரிய நெகிழ்ச்சியும் உடைமையா னென்க. ¹ “என்னிற் கருணை வான்தேன் கலக்க” என்று அடிகள் பிறிதோரிடத்துக் கூறியதுங் காண்க. இனிமையும் நெகிழ்ச்சியுமுடைய உணவே குழந்தைகள் விரும்பி யுண்டற்

குரிய தென்பதை உலகியலிலுங் காணலாம். உண்டல் தின்றல் நக்கல் பருகல் ஆகிய நால் வகை உணவுள், 'தேன் சுருங்கிய அளவு நக்குதற்கும், மிக்க அளவு பருகுதற்கும் உரியதாகும். இங்கே இறைவன் அருளிய அருளாகிய தேனின் மிகுதி குறித்தும், நீரைப் போல அதனை வேண்டுமளவும் தாம் குடித்தது குறித்தும் "கருணை மட்டுப் பருகி" என்றார். செய்யுள் விகாரத்தால் தொக்க உம்மையை விரித்துப் பருகியும் என்று கொள்ளல் வேண்டும். திருவருளாகிய தேனை நிறையக் குடித்தும், அவ்வருட் பயனை யடையாமல், என் அறியாமையால் அதனைக் கள் எனக் கொண்டு களிக்கின்றேன் என்பார், "களித்து" என்றார். மட்டு என்னும் சொல் கள்ளையும் உணர்த்தும் என்பது ஈண்டு நினைக்கத் தக்கது. களித்தல் கட்டுடியாலுண்டாம் மகிழ்ச்சி. அக்களிப்பால் செய்வன் இன்ன தவிர்வன இன்னவென்றுணராமல், மனத்தில் தோன்றியதைச் செய்யலானேன் என்பார், "கண்டது செய்து" எனவும், அந்நிலையில் "ஒருவரை மதியாதுருமை கள் பேசி" என்றபடியாரையும் மதியாமல் செருக்கிப் பேசித் திரிகின்றேன் என்பார், "மிண்டுகின்றேனை" எனவும் கூறினார். மிண்டுதல் - செருக்கிப் பேசுதல். ¹ "பிண்டியர்கள் மிண்டு மொழி" எனவும், ² "வானோர் தானவர் துற்று மிண்டுகள் பேசி" எனவும் போந்த இடங்களில் அஃது அப்பொருட்டாதல் அறிக. "களித்து" என்றதனால் உள்ளமும், "கண்டது செய்து" என்றதனால் செயலும், "மிண்டுகின்றேன்" என்றதனால் மொழியும் ஆகிய முக்கரணங்களும் மாறுபட்டமை புலப்பட வைத்தவாரும். இத்துணையும் கூறிய வாற்றால், இறைவன் தமக்கருளிய அருளாகிய தேனின் அருமை அறியாது எளிய கள்ளின் இயல்பில் வைத்துப் பயனைத் திரியக் கொள்ளலானேன் என்று அடிகள் இரங்கியபடியாம். இங்ஙனம் இரங்குதலை "மையிலங்கு நற்கண்ணி பங்கனே வந்தெனைப் பணி கொண்ட பின் மழக், கையிலங்கு பொற் கண்ண மென்றலா லரியை யென்றுனைக் கருதுகின்றிலேன்" எனவும், "என்னாலறியாப் பதந் தந்தாய் யானதறியாதே கெட்டேன்" எனவும் கூறிப் போந்த திருவாக்குக் களானும் அறிக. இங்ஙனம் அருட் பயனை மாறுபடக் கொண்ட

1. தேவாரம் - 49 - 10

2. திருவாலவாயுடையார் - திருவிளையாடற் புராணம் - மணஞ்சேய்

பிழை கருதிச் சிறியேனைக் கைவிடலாகா தென்பார் “ விடுதி கண்டாய்” என்றார். கைவிடாமற் செய்யத் தக்கனா என்னை யென்னும் வினாவிற்கு விடையாகப் பின் வருவன கூறப்படு கின்றன.

முன்னர் இறைவன் ஞானசிரியனாக எழுந்தருளித் தமக்கு உபதேசித்த நிலையில், ¹ “ சென்னியின் மிசை மேவிய பாதந்திருந்து கண்ணினை சேர்த் திருக்கரத்தால், உன்னல் செய்திடு மிதய மேலணைவித்துவகை கூர்ந்து மெய்யுணர்ச்சியினெழுந்தார்” என்ற படி அப் பெருமான் பொன்னடிகளை அடிகள் உற்றுக் கண்டு உயிர்த்து அநுப வித்தவராதலின், அந் நினைவு தோன்ற “ நின் விரை மலர்த்தான்” என்றார். தாமரை மலர் மெல்லிய ஊறும், செந்நிற வொளியும், நறுமணமும் உடையதாய் விளங்கி இன்பஞ் செய்தல் போலத் திருவடிகளும் தம் அநுப வத்திற்கு இன்பஞ் செய்தன வென்பது உவமைக்குறிப்பாற் போதரும் கருத்தாம். இறைவன் பலகோடி ஞாயிற்று மண்டிலங்களின் ஒளியினும் மேம்பட்ட தன் இயற்கை ஒளிப் பிழம்போடு வெளிப்பட்டுக் காட்சியளிப்பின், அக் காட்சி தம் கண்களாற் காண்டற் கரியதாகும் எனக்கொண்டு, அந் நிலையை வேண்டாது, முன் மக்கள் வடிவில் ஞானசிரியனாக எழுந்தருளித் திருவடி நல்கிய நிலையையே வேண்டுவாராய், “ பண்டு தந்தாற் போற் பணித்து” என்றார். பணித்தல் - கொடுத்தல். ² “ திருவிரல் நெகிழ்த்து வான் பணித்தான்” என்புழி அப்பொருட்டாதலறிக. பாசண்டச் சாத்தன் என்பான் மக்கள் வடிவில் வெளிப்பட்டுத் தன்மனைவி தேவந்திகை யென்பாட்குத் தன் இளமையுருவத்தைக் காட்டுங்கால், அவ்வுருவின் ஒளியை அவள் கண்கள் பொரு வென்று கருதிப் பொறுப்பனவாக என்று நிரூபித்துக் கொண்டு காட்டினன் என்று சிலப்பதிகாரம் கூறும். ¹ “ தேவந்தியென்பாண் மனைவியவளுக்குப், பூவந்தவுண்கண் பொறுக்கென்று மேவித்தன், மூவாவிளநலங்காட்டி” என்பது அப்பகுதி. தெய்வக்கூறு ஒரு சிறிது பெற்ற சாத்தன் வடி வொளியே இங்ஙன மாயின், பேரொளிப் பிழம்பாக வுள்ள இறைவன் இயலொளி மக்கள் கண்களுக்கு எங்ஙனம் அடங்கும் என்பது.

1 திருவாதவூரடிகள் புராணம் - திருப்பெருந்தறை. 58

2 தேவாரம் - 885 - 8.

3 சிலப்பதிகாரம்: 9 - 33.

கூவுவித்து' என்பதிலுள்ள பிறவினை விசுதி தொக்கு நின்றது. ஆண்டவன் இறைமைக்கு ஏற்பக் கூவி யென்னுது கூவுவித்து என்றார். கூவி யெனப் பிற இடங்களில் அடிகள் அருளியிருத்தல், இறைவன் திருவாக்காலும் தம்மை அழைத்தலில் உள்ள அவா மிகுதியான் அழையுமென்க. அடிகள் தம்மை யழைத்தற்கு ஏதுவாக வீட்டின்பத்தைக் கூறினூரல்லர்; பணி செய்தலையே கூறினார், கூடுமன்பினிற் கும்பிடலையன்றி, வீடும் வேண்டா விறலின் விளங்கும் மெய்த்தொண்டராதலின். என்னைக் கொண்டு என்பது பணி செய்தற்குரிய ஆளாக ஏற்றுக்கொண்டு என்னும் பொருட்டு. இறைபணி நிறற்றகு இடையூறுகவுள்ளது உலக வாழ்க்கை யிலுள்ள அவாவாகும். ஆதலின், அவ் ஆசையை அறவே களைதல் வேண்டுமென்பார், “களையாய் களையாய் குது குதுப்பே” யென்றார். குது குதுப்பு - ஆசை. 1 “நாற்றங் குது குதுப்ப” என்புழி அப்பொருட்டாதலறிக.

“களையாய்” என வினையை முன்னர்க் கூறியது இடையூறு களைதலில் உள்ள ஆதூராதிசயத்தானென்க. பணித்துக் கூவுவித்துக் கொண்டு களையாய் என்று முடிக்கப்படுமாயினும், என்னைப் பணியாளாக ஏற்றுக்கொண்டு, பணிசெய்யக் கூவுவித்துக், களையாய் குது குதுப்பைக் களைந்து, திருவடி மலர்களைப் பண்டுதந்தாற்போற் பணித் தருளல் வேண்டுமென்பதே கருத்தாகக் கொள்க. திருவடிக் காட்சி நல்குதற்கு உலக அவாவாகிய களையைக் களைதல் ஏதுவாம் என்பது கருத்து. இனிப் “பணிசெய” என்பதை இடைநிலை விளக்காகக் கொண்டு பணி செய்க் கூவிவுத்துப் பணி செயத்தாள் தந்து என ஈரிடத்தும் இயைத்துக் கோடலும் ஒன்று.

இதன்கண் திருவருட் பேற்றின் அருமையறியாமல் களித்துக் கண்டது செய்து செருக்கித் திரிதல், வெறுக்கத்தக்கதென்பது பெறப்படுதலின், பிரபஞ்ச விராக்கியம் புலனாதல் அறிக.

நூசு

குதுகுதுப் பின்றிநின் நென்குறிப் பேசெய்து நின்குறிப்பில் விதுவிதுப் பேனை விடுதிகண்டாய்ச்சிரையார்ந்தினிய மதமதுப் போன்றென்னை வாழைப் பழத்தின் மனங்கனிவித் தெதிரவதெப் போது பயில்விக் கயிலைப் பரம்பரனே.

க - ரை:— முன்னைத் திருப்பாட்டில், நின் அருட்பேற்றின் பயனை மாறாக்கக் கொண்டு செருக்குற்று மனஞ்சென்றவாறு ஒழுகலானேன் என்று இரங்கிக் கூறிய. அடிகள், இத்திருப்பாட்டில் அங்ஙனம் ஒழுகுதற்கு ஏது நின் திருவுள்ளக் குறிப்பை யறிந்து நடக்க விரும்பாமல், என் உள்ளக் கருத்திற்கியைந்தபடியே செய்தலாகும் எனவும், அதுபற்றி அடியேனைக் கைவிடலாகாதெனவும் இறைவனை நோக்கி விண்ணப்பஞ் செய்து கொள்ளுகின்றார்.

ப - ரை:— கயிலைப் பரம்பரனே - வெள்ளியங்கிரியில் எழுந்தருளியிருக்கும் மேலாகிய பரம்பொருளே, என் குறிப்பே செய்து நின்று - என் உள்ளக் கருத்துக்கு இயைந்தபடியே ஒழுகி நின்று, நின்குறிப்பில் குதுகுதுப்பின்றி - நின் திருவுள்ளக் கருத்திற்கு இயைய நடப்பதில் ஆசைப்படாமல், விதுவிதுப்பேனை - (பயன்பெற) மிக விரைகின்ற சிறியேனை, விடுதி - விட்டு விடுவாயோ? (விடலாகாது), வாழைப்பழத்தின் என்னை மனம் கனிவித்து - வாழைப்பழத்தைப் போல அடியேன் மனத்தைக் குழையப்பண்ணி, விரை ஆர்ந்து இனிய மதுமதுப்போன்று - மணம் நிறைந்து இனிமை மிக்க பூந்துகளோடு கூடிய தூய தேனைப்போல, எதிர்வது எப்போது - எனக்குக் காட்சியளித்தல் எப்பொழுது?, பயில்வி - விரைவில் அழைப்பித்துக் கொள்வாயாக என்பது.

வி - ரை:— சிவபெருமான் உயிர்களுய்தற் பொருட்டுத் திருமேனி கொண்டு எழுந்தருளியிருக்கும் தலங்களுள், கைலைமலை மிகச் சிறந்ததென்பது, மறையாகமங்களிற் கண்டவுண்மையாகும். ¹ “புண்ணியந் திரண்டுள்ளது போல்வது” எனவும், ² “நிலவு மெண்ணிறலங்களும் நீடொளி, யிலகு தண்டளிராக வெழுந்ததோர், உலகமென்னும் ஒளிமணி வல்லிமேல், மலரும் வெண்மலர் போல்வதம் மால்வரை” எனவும் சேக்கிழார் பாராட்டியிருத்தலறிக. ஈண்டு உலகமாகிய மாணிக்கக் கொடியில் எண்ணிறந்த தலங்களெல்லாம் தளிராக, கைலைமலை அதன் உச்சியில் மலர்ந்த வெண்மலர் போல்வதாகும் என்று கூறிய நயம் இன்புறத்தக்கது. பசுவின் உடல் முழுதும் பரவிய பால் அதன் முலை வழிச் சுரந்து வெளிப்பட்டுப் பயன் செய்தல் போல எங்கும் நிறைந்த இறைவன்,

1 பெரிய புராணம்—திருமலை—2

2 ஷே ஷே 3

தூய புண்ணிய தலங்கள் எல்லாவற்றினும் திருக்கோயில் கொண்டு எழுந்தருளி அன்பர்க்கு இன்பளிப்பனயினும், அடிகளுக்கு மக்களுருவில் ஞானாசிரியனாக வெளிப்பட்டு அருளுங்கால், 1 “சித்தி தரு தேசிக சிறந்த வடிவங்கொண், டுத்தம் நெடுங்கயிலை யோங்கலது நீங்கி”த் திருப்பெருந் துறையில் எழுந்தருளினன் என்று புராணங் கூறியபடி, முதலிடச் சிறப்பை நினைவு கூர்ந்து “கைலைப் பரம்பரனே” என்றார்.

குறிப்பு - உள்ளக்கருத்து. குதுகுதுப்பு - ஆசைப்படுதல் பின்னர் “என் குறிப்பே செய்து” என்றமையால். இங்கே நின் குறிப்பில் செய்ய எனக்கொண்டு, நின் குறிப்பின் வழி யொழுக எனப் பொருள்கொள்ளல் வேண்டும். ஆண்டவனே! அடியேனை ஆட்கொண்டபொழுதே என் உடல் பொருள் ஆவியெல்லாம் நின்னுடைய வாயினவாதலின், எனக்கென ஒன்று மின்றி, நின் திருவுள்ளத்திற்கு இயைந்தபடியறிந்து ஒழுகுதலே கடமையாகவும், அதன்கண் விருப்பமும் இன்றி யிருக்கின்றேனே யென்பார், “நின் குறிப்பில் குதுகுதுப்பின்றி” என்றார். என் குறிப்பே செய்து என்புழி ஏகாரம் தேற்றப் பொருட்டு. செய்தல் - ஒழுகுதல். ஆன்றோர் கூற்றும் அறிவு நூலுரையும் தம் கருத்தின்படி நடத்தலாகிய செயலுக்கு இடந்தர வில்லையாயினும், அதுபற்றித் தம்மனம் சலித்திலதென்பார், “நின்று” என்றார். உயிர் முனைப்பின்படி செய்தலாகாதென்பதை யறிந்தும், என் எண்ணத்திற்குன்றிய படியே செயலின் மேற்கொண்டு நின்று, நின் திருவுள்ளக் குறிப்பிற்கு இயைய ஒழுகுதலாகிய செயலை அறவே கைவிட்டதோடு அதன்கண் விருப்பமும் இன்றி இருக்கின்றேனே யென்று அடிகள் இரங்கியபடியாம். நல்லதெனக் கண்டதொன்றைச் செய்தல்வேண்டும். எவ்வாற்றானும் செய்தற்கு இயையாதவழி அச்செயலில் விருப்பமாவது இருத்தல் வேண்டுமென்பது அறநூற்கொள்கை. “அறத்தைச்செய்” என்று கூறிய வடமொழி மறையினும் சிறக்க “அறஞ்செய விரும்பு” என்னும் சிறு சொற்றொடரில் தெளிவுபடுத்திய ஒளவை முதுமொழியும் ஈண்டு நினைக்கத்தக்கது. ஆண்டவன் திருவுள்ளத்திற்கு இயைய ஒழுகுதலில் விருப்பந்தானுமின்றி, என் கருத்துப்படி ஒழுகலானேன் என்று அடிகள்

கூறிய கருத்தும், “ ஒருவன் அறனென்று சொல்லுவதுஞ் செய்யாது பாவங்களைச் செய்யுமாயினும் ” என்னும் பொருள் தோன்ற, ¹ “அறங் கூருனால் செயினும்” என்று கூறிய வள் ளுவர்பொருளுரையும் ஒப்புநோக்கி யின்புறத்தக்கன. விதுப்பு என்னும் சொல் விரைதற் பொருட்டாதலின், விதுவிதுப்பு என்னும் இரட்டைக்கிளவி விரைவின் மிகுதியைக் குறிப்பதாகும். இறைவ! நின் திருவுள்ளத்திற்கு இயைய ஒழுகுதல் இன்றியமையாததாகவும், அதன்கண் விருப்பந்தானும் இல்லாமல், உயிர் முனைப்பால் யான் நினைந்தபடியே நடந்து நின் குறிப்பின்படி ஒழுகுதலில் உண்டாம் பயனைப்பெற விரைகின்றேன்; என் அறியாமை யிருந்தவாறு என்னே யென்பார், “ என் குறிப்பேசெய்து விதுவிதுப்பேனை ” என்றார். என் குறிப்பே செய்து என்றமையால், விதுவிதுப்பின் பின் பயனைப்பெற என்பது அவாய் நிலையான் வருவித்துரைக்கப்பட்டது. உலகத்து மக்கள் இயல்பில் வைத்து,

“ அறத்தை விரும்பா ததன்பயனைப் பேணல்
மறத்தை முயன்றுசெயல் மற்றம்—மறத்தின்
பயனை வெறுத்தளிப் பாரிலுள்ள மக்கட்
கியல்பென்ப வென்று மிவை ”

என்று கூறிய உயிர்போகு பொது நெறியும் இங்கே கருத்ததக்கது. செயலை உயிர் முனைப்பாற் செய்து, அதற்குப் பொருந்தாத விழுமிய பயனைப் பெற விரையும் இக்குற்றங் கருதிச் சிறியேனைக் கைவிட்டு விடுவாயோ? விடலாகா தென்பார், “ விடுதி கண்டாய் ” என்றார்.

இனி, அடிகள் தமக்கு வேண்டிய பேற்றையும் அதற் குரிய காலத்தையும் பற்றி இறைவனிடத்து விண்ணப்பித்து வினவுகின்றார். வலிய மனம் கனிந்தாலன்றி இறையருளைப் பெறலரிதாதலின், முதலில் தம் நெஞ்சக் குழைவை வேண்டுகின்றார். அக்கனிவுக்கு வாழைப் பழத்தை உவமையாகக் கூறினர். வாழை மா பலா இம்மூன்றும் சிறந்த சுவையுடைமையால், அவற்றை ஓரினமாகக் கொண்டு, முக்கனியென்று வழங்குவர் முன்னோர். இக்காலத்து இவற்றிலும் சிறந்த சுவையுடைய பழங்களிருப்பினும், பண்டைக் காலத்து நம் நாட்டுக் கனிகளுள், இவைகளே சிறப்புடையனவாக வழங்

கின வென்பது, “ முக்கணிகளுட் சுவை முதிர்ச்சி பெற்றுள்
தெக் கனி ” என்பது முதலிய வழக்காற்றான் அறியலாம்.
இம்முன்றனுள்ளும் டிராவும் பலாவும் அகத்தே கொட்டையுடை
யன வாதலின், அவற்றை விடுத்துக் கொட்டையின்றி முற்
றுங் கனிதற்கு ஏற்ற மென்மைத் தன்மையுடைமையால்,
“வாழைப் பழத்தின் மனங்கனிவித்து ” என்றார். அகத்தே
கொட்டையுடைய பழங்களை உவமை கூறின், கனிவித்தல்
ஓரளவி லன்றி முற்றும் அமையாமையறியத் தக்கது. வெண்
ளரிப் பழம் போன்ற சுவையில்லாப் பழத்தைக் கூறாமல்
இனிப்புச் சுவை மிக்க வாழைக் கனியைக் கூறியது, தம் நெஞ்
சம் தமக்கு இனியதாய் இறைவன் பக்கலில் இயைவித்து இன்
புறுதற் பொருட்டு என்க. “ கல்லை மென்கனி யாக்கும்
விச்சை கொண்டென்னை நின் கழற்கு அன்பனுக்கினும் ” என்று
பிறிதோரிடத்து அடிகள் கூறியதும் உணர்க. என்னை மனத்
தைக் கனிவித்து என்புழி “ பசுவினைப் பாலினைக் கறந்தான் ”
என்புழிப் போலச் செயப்படுபொருள் ஈருருபினை தலாய்
வந்தது. இங்ஙனம் மனம் கனிந்த நிலையில், அதன்கண்
இறைவன் காட்சிப் படுத்தலைக் கனிந்த வாழைப்பழத்தில்
சிறந்த தேன் இயைந்தது போல எனப் பிறிதோருவமையால்
விளக்கியுள்ளார். வாழைப் பழத்தைத் தம் மனத்துக்கு
உவமையாக்கியதால் அடை மொழி யின்றியும், தேனை இறை
வனுக்கு உவமையாக்கியதால் “ விரையார்ந்தினிய மதுமது ”
வென்று சிறந்த பல அடை மொழி புணர்த்தும் கூறினர்.
விரைமணம். மது இரண்டனுள் முன்னது மகரந்தத் துகளை
யுணர்த்தும். ஆகவே இயற்கையான இனிமையொடு நறு
மணமும் மகரந்தமும் கூறியதால், இத்தேன் ஈக்களின் எச்சில்
புழு முதலியன கலவாத தூய மலர்களில் தோன்றியபடியுள்ள
தென்பது புலனாகும். “ மதுப் போன்று எதிர்வது ” என
இயைக்க. எதிர்வது-எதிர்தல்; தொழிற்பெயர்; காட்சிப்
படுதல் என்னும் பொருட்டு. வாழைப் பழத்தைக் கனிவித்து
அதன்கண் தேன் தோய்ந்தது போல என்னுள்ளத்தைக்
குழைத்து அதன்கண் எழுந்தருளல் வேண்டுமென்றார்,
பசு கரணத்தைப் பதி கரணமாக்கி இறைவன் விளங்குவன்
என்னும் சைவநூற் கொள்கை தோன்ற. ¹ “ காணுங் கர
ணங்களெல்லாம் பேரின்பமெனப், பேனுமடியார் ” என்னும்

அதுபவ மொழியும் ஈண்டு நினைக்கத் தக்கது. கனிந்த வாழைப் பழத்தின் சுவையிலும் தூய தேனின் சுவையிலும் முறையே குறைவு மிகுதி காணப்படினும், இனிமை யொன்று தல் போலப், பக்குவமுள்ள உயிரியல்பிலும் இறையியல் பிலும் முறையே சிறுமை பெருமை காணப்படினும், இரண் டும் அறிவுடைப் பொருள் என்னும் சாதி யொற்றுமையும் இங்கேயுணரத் தக்கது. என் நெஞ்சத்தைப் பக்குவப்படுத்தி அதன்கண் எழுந்தருளிக் காட்சி யளித்தலே என்னால் வேண்டத் தக்கது. அதுதானும் காலத் தாழ்வின்றி நிகழ்தல் வேண்டுமே யென்பார், “ எதிர்வ தெப்போது ” என்றார்.

இறைவா! மனத் தூய்மை பெற்று யானே நின்னை அணுகுதற்கு என் முயற்சி ஆற்றலுடையதன்று. ஆதலின் சிறியேனாகிய என்னை நலப்படுத்தற்கு அருள் கூர்ந்து நீயே அழைப்பித்துக் கொள்ளல் வேண்டுமென்பார், “ பயில்வி ” என்றார். பயிலுதல் - அழைத்தல். “ பயில்வி ” யெனப் பிற வினை விசுவாசம் புணர்த்துக் கூறியது ஆண்டவன் பெருமையும் அடிமையாகிய தம் சிறுமையும் தோன்றற் கென்க.

இதன்கண், ஆண்டவன் திருவுள்ளக் கருத்தின்வழி யொழுகுதலே இன்றியமையாததாகவும், அதன்கண் விருப்ப மின்றி உயிர் முனைப்பாற் கருதியபடி யொழுகுதல் நலம் பயப்பதன்று என்பது கூறப்பட்டிருத்தலின், பிரபஞ்ச விராக்கியம் புலனாதல் அறிக.

நடு

பரம்பர னேறின் பழவடி யாரொடு மென்படிறு
விரும்பர னேவிட் டிடுதிகண் டாய்மென் முயற்கறையின்
அரும்பர நேர்வைத் தணிந்தாய் பிறனியை வாயரவம்
பொரும்பெரு மான்வினை யேன்மன மஞ்சிப் பொதும்புறவே.

க - ரை:— முன்னேத் திருப்பாட்டில் நின் திருக்குறிப் பிற்கு இயைந்தபடி நடக்க விரும்பாமல் என் கருத்திற்கு இயைந்தவாறு ஒழுகலானேன்; இதனைப் பொறுத்தருள வேண்டுமென்று இறைவனை வேண்டிய அடிகள், இத் திருப் பாட்டில், அங்ஙனம் நெறிதவறி நடத்தற்குக் காரணம், நன் னிலைக்கட் சார்தற்குரிய என் உள்ளம் நடுங்கி யொடுங்கு மாறு பிறப்பாகிய ஐந்தலைப்பாம்பு பொருதலாகும். ஆத

லின், அப்பிழையைப் பொறுத்தருள வேண்டுமென்
விண்ணப்பஞ் செய்து கொள்ளுகின்றார்.

ப - ரை:— முயற் கறையின் மெல் அரும்பு - திங்களின்
கூறுகிய மெல்லிய பிறையை, அர நேர் - வைத்து அணிந்
தாய் - பாம்புடன் ஒக்கவைத்துச் சடையில் அணிந்தவனே,
பெருமான் - எம்பெருமானே, ஐவாய் பிறவி யரவம் - ஐந்து
வாய்களையுடைய பிறவியாகிய பாம்பு, வினையேன் மனம்
அஞ்சிப் பொதும்பு உறப் பொரும் - திவ்னையுடையேன்
உள்ளம் நடுங்கி ஒடுக்க விடத்தைச் சாரும்படி தாக்குகின்
றது, பரம்பரனே - மேலாகிய பரம் பொருளே, நிற்பழ அடி
யாரொடு என் படிதும் விரும்பு அரனே - நின் பழைய
மெய்யடியாருடைய தூய ஒழுக்கத்தோடு ஒப்பச் சிறியேனது
வஞ்ச வொழுக்கத்தையும் விரும்பி யேற்றுக்கொண்ட சங்
காரகாரணனே, விடுதி - விட்டு விடுவாயோ? (விடலாகாது)
என்பது.

வி - ரை:— முயற்கறை - அன்மொழித் தொகையாய் முயல்
உருவம் போன்ற களங்கத்தையுடைய திங்களையுணர்த்தும்
மெல்லிய அரும்பு என்றது அத் திங்களின் சிறு கூறுகிய
மெல்லிய பிறையைக் குறிக்கும். அர - அரா. 1 “குறியத
னிறுதிச் சினைகெடவுகரம், அறியவருதல் செய்யுளுள்
உரித்தே” என்பது விதி. திங்களையும் பாம்பையும் சடையில்
அணிந்தது அழகுக்கு அன்று; யாண்டுச் சேரினும் தடைப்
படுத்த முடியாத பகை வலியால் அவற்றிற்குக் கேடுவிளையா
மைப் பொருட்டென்ப. மேலும் ஒன்றனோடு ஒன்று இகலும்
இயல்பினவாகிய திங்களும் பாம்பும் இறைவன் பக்கலில்
பகைமைக் குணம் நீங்கி வாழ்கின்றன வென்னும் உண்மை
புலப்படுத்தற்குமாம். நேர் வைத்தல் - இரண்டனையும் ஒக்க
வைத்தல். ஒன்றனை யொன்று காணுமாறு அணிமையில்
எதிராக வைத்தலுமாம். இதனால் இறைவன், தன்னைப்
புகலடைந்தாரை எத்துணை யிடையூறும் நலியாவண்ணம்
காக்கும் அருட்குணமும், தன் அணிமையில் பகைப்
பொருள்கள் பகை நீங்கப்பெற்று வாழும் வண்ணம் செய்யும்
ஆற்றலும் உடையான் என்பது புலனாம். 2 “கங்கையு
மதியும் பாம்பும் கடுக்கையு முடிமேல் வைத்த அங்கணர்”

1. தொல் - எழுத்து - கு 234

2. பெரியபுராணம் - ததெ 1

என்று சேக்கிழார் கூறியதும் இங்கே நினைக்கத்தக்கது. இவ்வாறு அடிகள் இறைவனை விளித்தது இங்ஙனமே தமக்கு நேரும் துன்பத்தினின்றும் விடுதலை பெறுதற் பொருட்டாம். அக்குறிப்புப் பின்வரும் விளக்கத்தாலறிக. பிறப்பு என்பது, உயிர் வினைப்பயனுகர்தற் பொருட்டு மாயையின் காரியமான உடலைக் கொண்டு வெளிப்படுதலாகும். ஆகவே உடற்றோற்றமே பிறப்பு என்பது தெளிவாம். அவ்வுடலோடு கூடிய உயிர், வினைப்பயனை எவ்வாற்றான் நுகரும் எனின், அவ்வுடற்க ணுள்ள மெய் வாய்கண் மூக்குச் செவியென்னும் ஐம்பொறிகள் வாயிலாக, முறையே ஊறு சுவை ஒளி நாற்றம் ஓசையென்னும் புலன் வடிவில் நுகருமென்பது. பொறிவழியுள்ளஞ் சென்று புலனுகர்ச்சியிற் றலைப்படுங்காறும் பிறவியினால் நேரும் துன்பம் நீங்காமையின், அப்பிறவியைப் “பிறவியை வாயரவம்” என்று உருவகஞ் செய்யலானார். இக்கருத்தையே சிவகசிந்தாமணி யாசிரியர் 1 “பொறியெனும் பெயரவைவாய்ப் பொங்கழலரவின் கண்ணே, வெறிபுலன் கன்றி நின்றார் வேதனைக் கடலுணின்றார்” என்று தெளிவுபடுத்துரைத்தார். பிறப்பாகிய ஐவாயரவத்தின் தாக்குதலைக் குறிப்பிடத் தொடங்கும் பொழுதே அடிகள் நடுக்க முற்றுப், புகலிடம் பெற விரைந்து, “பொரும் பெருமான்” என்று துன்பச் செயலைக் குறிப்பிட்டு இறைவனைக் கூவியழைப்பாராயினர். ஐவாயரவத்தைக் குறித்துத் தாம் அஞ்சுதற்குக் காரணத்தை உடம்பொடு புணர்த்துத் தம்மை “வினையேன்” என்றார். வினையெச்சமே பிறப்பிற்கு ஏதுவாகலின் அவ்வாறு கூறினர். “வினையேன் மனமஞ்சி” யென்பது 2 “அம்முக கிளவியும் சினைவினை தோன்றின், சினையோடு முடியா முதலொடு முடியினும், வினையோரணைய வென்மனார் புலவர்” என்பதனான் அமையுமென்க. சினையாகிய மனத்தின் செயல் அஞ்சுதல். அது முதற்பொருளாகிய வினையேன் என்பதனோடும் இயை தலறிக. பொதும்பு - மரப்பொந்து; இஃது ஈண்டுப் பொந்து போன்ற ஒடுக்க இடத்திற்காயிற்று. பொதும்புறப்பொருள் என முடிக்க. இனி “வினையேன் மனம்” என்பதற்கு வினையேனது மனம் என்றும் பொருள்கொள்ளலாம். அங்ஙனம் கொள்ளுங்கால், பாம்பின் தாக்குதற்கு அஞ்சி மனம் மறைதற்

1. நாமகன் இலம்பகம் 346

2. தொல் - சொல் கு 231.

சூரிய இடமென்பது போதரும். உடம்பிலுள்ள பொறிகளும் கரணங்களும் ஒடுங்குங்கால், இன்ன இன்ன இடங்களில் ஒடுங்கும் என்று கூறிய மறை முடிவில், மனம் சந்திரமண்டலத்தில் ஒடுங்கும் என்பது காணப்படுகின்றது. இதனால் மனத்திற்குச் சந்திர சம்பந்தம் உண்டென்பது புலனாம். ஆகவே மனமாகிய சந்திரன் பிறவியாகிய பாம்பு தாக்குதற் சூரிய பகைப் பொருளாயிற்றென்பது குறிப்பிற் புலப்பட வைத்தவாரும். பாம்பும் திங்களும் பகைக்குணம் ஒழியப் பெறும் இடம் இறைவன் பக்கலாதலின், அவ்விறைவனே பிறவிப் பகையை யொழித்துப் பாதுகாக்கத் தக்கவன் என்பதை யுட்கொண்டு, அடிகள், “மென் முயற்கறையின் அரும்பர நேர்வைத்து அணிந்தாய்” என்று முன்னர் விளி கொள்ளலானார் என்பது உய்த்துணரத்தக்கது.

பரம் என்னும் வடசொல் மேலானது என்று பொருள் படுமாதலின், பரம்பரம் என்பது மிகமேலான வீட்டு நிலையை யுணர்த்துவதாகும். அதனால் மெய்மையான வீட்டு நிலையை யருளும் முழுமுதற் கடவுளாகிய சிவபெருமான் பரம்பரன் என்னப்பட்டான். ஈச்சுவரன் பரம்பரன் முதலிய சொற்க ளெல்லாம் மற்றைத் தேவர்களை உபசாரமாகவும், இறைவனை உண்மையாகவும் குறிக்கும் என்பதை மறையாகம ஆராய்ச்சி நூல்கள் தெளிவுறுத்துக் கூறுவன. உண்மையான வீட்டு நிலை, நெடுங்காலம் அருந்தவம் இயற்றிப் பெறத்தக்க தாக லின், அத் தவ முயற்சி மேற்கொண்டொழுகும் மெய்யடி யாரே பழவடியர் ராவர். “பன்னாளுன்னைப் பணிந்தேத்தும் பழையவடியார்” என்னும் அடிகள் திருவாக்கும் இதனை வலி யுறுத்துவதாகும். சிவபிரான் பரம்பரனாதலும், அவனடியார் பழவடியாராதலும் இயல்பே. இறைமைக்குணம் இல்லாரைக் கடவுளர் எனக்கொண்டு அவ்வால் மெய்மையான வீட்டு நிலையையடையலாம் என்று நம்பி முயல்வோரெல்லாம் சின் னாளில் உண்மையுணர்ந்து அம்முயற்சியினின்றும் மீள்வ ராதலின், அவர் பழவடியாராதல் சாலாதென்க. பின்னர் “என்படி” என்று கூறியதால் பழவடியார் என்பது அவர் தம் மெய்யொழுக்கத்தைக் குறிப்பதாகும். “பழவடியாரோடும்” என்புழி உடனிகழ்ச்சிப் பொருளில் வந்த ஒடுவுருபின் பின் னுள்ள உம்மையைப் பிரித்துப் படிநு என்பதனோடு இயைத் துக் கொள்ளல் வேண்டும். படிநும் என்புழி உம்மை இழிவு சிறப்புப் பொருளது. ஆகவே, பன்னெடுங்காலம் அரிய

தவறிலையில் தலைப்பட்டிருக்கும் பழைய மெய்யடியாரது தூய
வொழுக்கத்தோடு ஒப்பப், புதியவனாகவும் தவறிலையில் தலைப்
படாதவனாகவும் உள்ள அடியேனது பொய்யொழுக்கத்தையும்
என்மாட்டுள்ள பேரருள் காரணமாக விரும்பி யேற்று ஆட்
கொண்டனை யென்பார், “ நின் பழவடியாரொடு மென்படிநு
விரும்பரனே ” என்றார். பழவடியாரென்றதனால் தாம் புதியவ
ரென்பதும், தம் ஒழுக்கத்தைப் படிநு என்றதனால் பழ
வடியார் ஒழுக்கம் தூயது என்பதும் போதரும். அடிகள்
தம்மைப் புதியரென்றும் தம் ஒழுக்கத்தைப் படிநுடைத்து
என்றும் கூறியது, ஆண்டவன் முன்னிலையில் அடிமையாகிய
அவர்தம் பணிவுதோன்ற நின்றது. பெரியோர்களின் பணி
மொழியிதென அமைதலன்றி, நாம் அடிகளை அன்னரெனக்
கனவிலுங் கருதலாகாது. சென்ற பல பிறப்புக்களிலெல்
லாம் இறைவனை வழிபட்டு இப்பிறப்பில் தவச்செல்வராயி
னாராதலின், புதியரல்லர்; பழவடியாரே யென்பதும், இறைவன்
ஞானசிரியனாக எழுந்தருளி வலிந்து ஈர்த்து உபதேசிக்கப்
பெற்றவராதலின், அடிகளின் ஒழுக்கம் டிக்க தூய்மையுடைய
தன்றிப் படிநுடைத்தன்றென்பதும் தெளியப்பட்ட வண்மை
களாம். அடிகள் தம்மை விரும்பி இறைவன் அடிமை
கொண்டான் என்பதை “ வேண்டும் வேண்டு மெய்யடியா
ருள்ளே விரும்பியெனையருளால் ஆண்டாய் ” என்பது முத
லிய திருப்பாட்டுக்களில் வெளிப்பட்டுக் கூறியிருத்தலறிக.
அரன் என்பது அழிப்பவன் என்னும் பொருளுடையதாகும்.
அதனை அடிகள் ஈண்டுக்கூறி விளித்தது, பேரருள் காரண
மாகத் தம்மை ஆட்கொண்டமையால், தம்மாட்டுள்ள படிந்
றொழுக்கத்தைப் போக்கியருள்வன் என்னுந் துணிவுதோன்ற
நின்றது. படிநுடையேனாயினும் நீ அரனாதலின், அதனைப்
போக்கித் தூய்மைப்படுத்து நலம் புரிதலன்றிக் கைவிடல்
தகுமா வென்பார், “ விட்டிடுதி ” என்றார்.

இதன்கட் பிறப்பை ஐவாயரவமாகக் கூறியதால், அப்
பிறப்பினால் உண்டாம் உலக வாழ்க்கை வெறுக்கத் தக்க
தென்பது பெறப்படுதலின், பிரபஞ்ச விராக்கியம் புலனாதலறிக.

௩௬

பொதும்புறு தீப்போற் புகைந்தெரி யப்புலன் றீக்கதுவ
வெதும்புறு வேளை விடுதிகன் டாய்விரை யார்நறவந்
ததும்புந் தாரத்திற் றூரம் பயின்றுமந் தம்முரல்வண்
டதும்புங் கொழுந்தே னவிர்சடை வானத் தடலரைசே,

க. ரை:— முன்னேத் திருப்பாட்டில் என் மனம் அஞ்சி ஒடுங்குமாறு பிறப்பாகிய ஐந்தலைப் பாம்பு பொருதலால், நின் திருக்குறிப்பின் வழியொழுக இயலாதாயிற்று என்று இறைவனை நோக்கிக் குறிப்பிட்ட அடிகள், இத்திருப்பாட்டில் அவ்வைவா யரவத்தாலாம் புலத்தீத் துன்பத்திற்குத் தம் ஆற்றாமையை மீண்டும் விளக்கிக் கூறுகின்றார்.

ப - ரை:— விரை ஆர் நறவம் ததும்பும் மந்தாரத்தில் - நறுமணம் பொருந்திய தேன் நிறைந்த மந்தார மலரில், தாரம் பயின்று மந்தம் முரல் வண்டு - எடுத்தலிசை பாடிப் பின்படுத்தலிசை ஒலிக்கும் வண்டுகள், அதும்பூர் கொழூர் தேன் அவிர் சடை - அமிழ்தற்கு ஏதுவாகிய செழித்த தேன் விளங்கும் சடையினையுடைய, வானத்து அடல் அரைசே - சிதாகாயத்தில் வீற்றிருக்கும் வெற்றி மிக்க வேந்தர் பெருமானே, பொதும்பு உறு தீப்போல் புகைந்து எரி - மரப் பொந்திற் பொருந்திய நெருப்பைப் போலப் புகைந்து எரிகின்ற, அப்புலன் தீக்கதுவ வெதும்புறுவேளை - அப்புலன்களாகிய நெருப்புப்பற்ற அதனால் வெதும்புதலையுடைய சிறியேனை, விடுதி - விட்டு விடுவாயோ? (விடலாகாது) என்பது.

வி - ரை:— மந்தாரம் என்பது கற்பக முதலிய தேவ தருக்கள் ஐந்தனுள் ஒன்று; அஃது ஆகுபெயராய் நின்று மலரையுணர்த்திற்று. அம் மலர் இறைவன் சடையில் விளங்கும் நிலையை, அடிகள் அகக்கண்ணாற் கண்டு, தம் நெஞ்சக் கிழியில் ஒவியமாகத் தீட்டிக்கொண்டு, பாடல் வடிவில் நம்மனோரையும் நினைவுகூர அருளிச்செய்கின்றார். மலர்களில் உள்ளவை நாற்றமும் தோற்றமும் நறவமும் ஆம். ஈண்டு விரையார் என்றதனால் நாற்றமும், மந்தாரம் என்றதனால் ஆகுபெயராற் கொள்ளப்பட்ட மலரின் தோற்றமும், நறவந்ததும்பும் என்றதனால் நறவமும் கூறியபடியாம். மலரின் வண்ணமும் வடிவும் தோற்றத்தின் பாற்படும். இத்தகைய தெய்விகப் பூவாகிய மந்தார மலரை இறைவன் சடையில் அணிந்திருக்குங்கால், அதன்கண் உள்ள தேன் பெருக்கில், இசைபாடிச் சாரும் வண்டுகளின் அரிய செயல்களை, அடிகள் அழகு பொருந்தப் புனைந்து கூறுகின்றார். ஆண்டு வண்டுபாடிய இசை மந்தோச்ச சமம் என்னும் மூன்றனுள், உச்சமும் மந்தமுமாம். தாரத்தை உச்சகூர மெனவும்

எடுத்தலிசை யெனவும், மந்தத்தைப் படுத்தலிசை யெனவும் இசை நூலார் கூறுவர். இங்கே வண்டுகள் மந்தார மலரையடுத்ததும், புறத்தே சூழ்ந்து எடுத்தலிசை பாடிப், பின் அகத்தே யணுகவணுகப் படுத்தலிசை பாடின வென்பதும், ஆங்குச் செழித்துப் பெருகிய தேனிற் றேய்ந்ததும் இசை பாடுதலை ஒழிந்து, அத்தேனையுண்டு களித்து மவுன நிலையடைந்தன வென்பதும் புலப்பட, “மந்தாரத்திற் றூரம் பயின்று மந்தம் மூரல் வண்டு, அதும்புங் கொழுந்தேன்” என்றார். ஈண்டுப் பயிலுதல் பழகுதல் என்னும் பொருளுடையதாகலின், அஃது உரத்த குரலில் அடுத்தடுத்துப் பாடுதலையும், மூரலுதல் அதனிற் றுழ மெல்லிதாக ஒலித்தலையும் குறிப்பனவாம். அதும்புதல் - அமிழ்தல். தேன் பெருக்கில் அமிழ்ந்ததும் ஒலித்தலின்றென்பது போதரும். “அதும்பும் கொழுந்தேன்” என்புழி அதும்பும் என்பது செய்யும் என்னும் வாய்ப்பாட்டுப் பெயரெச்சமாகும்; காரியப் பொருளில் வந்தது. இவ் வருணனையில் இதனை உவமை யாகக்கொண்டு அறியத்தக்க பிறிதொரு பொருளும், குறிப்பில் வைத்து உணரத்தக்க சிறந்த சைவ சித்தாந்த நுண் பொருளும் அமைந்திருத்தல் அறிந்துணர்ந்து இன்புறத்தக்கன. அவை முறையே வருமாறு:— மலரிலுள்ள தேனையுண்ணவந்த வண்டு, அதனை யுண்ணாமல் புறத்தே சுற்றுங்கால் ஒலி செய்தும், அகத்தே படிந்துண்டதும் ஒலியடங்கப் பெற்றும் இருத்தல் இயல்பு; இக்குறிப்பு சுற்றறிந்த பெரியோன் ஒருவன் இறைவனை யணுகப்பெறாத நிலையில் தருக்கவாத முதலியன செய்வன் என்பதையும், இறையருளில் படிந்ததும் அவ்வாதம் ஒழிந்து மவுன நிலையடைவான் என்பதையும் புலப்படுத்தும் என்ப. இக்கருத்தை,

“வண்டு மலர்ப்புறத்தே மன்மதுவுண் னாதொலிக்கும்
உண்டுண் மகிழ வொலியடங்கும் - அண்டான்
தருக்கவா தம்பகர்வான் சார்மனத்தை யீசற்
கொருக்கமகிழ வான்மவுன முற்று,”

என்னும் வெண்பாவால் அறியலாம். இரண்டாவதாகக் கூறப்பட்ட சைவசித்தாந்த நுண்பொருள் வருமாறு:—மந்தார மலரிலுள்ள வண்ணம் சத்தையும், நறுமணம் சித்தையும், தேன் ஆனந்தத்தையும் குறிப்பின் உணர்த்த, இம் மூன்ற

னையும் உடைய அம்மலர் சச்சிதானந்தன் என்னும் உண்மையறிவின்ப வடிவின னாகிய இறைவனையும், தேனுண்ண வந்தவண்டு அவ்விறைவனை யடைதற்குரிய பக்குவான்மாவாகிய உயிரையும் குறிப்பனவாம், உயிர்க்குப் பக்குவ முதிர்ந்தற்கு முன் பாசஞான பசு ஞானங்களாகிய அபர ஞானமும், பக்குவ முதிர்ந்த பின் பதிஞானமாகிய அநுபவ வுணர்வும் உண்டாம் என்ப. இக்குறிப்பை வண்டு தாரம் பயின்று மந்தம் முரன்று கொழுந்தேனில் அமிழ்தலாகிய நிகழ்ச்சிகள் புலப்படுப்பனவாம். எடுத்தலிசை பாசஞானத்தையும், படுத்தலிசை பசு ஞானத்தையும், கொழுந்தேன் சிவானந்தத்தையும், வண்டு அவ்விசை யொழிந்து தேன் பெருக்கில் அமிழ்தல், பக்குவான்மா பாச பசு ஞானங்களை விட்டுச் சிவானந்தத்தில் தோய்ந்து இன்புறுதலையும் குறிப்பனவாம். ¹ “பாசஞானத்தாலும் பசு ஞானத்தாலும் பார்ப்பரிய பரம்பரனைப் பதிஞானத்தாலே நேசமொடு முள்ளத்தே நாடி” என்றபடி பாச பசு ஞானங்களாகிய அபரஞானத்தால் அறியப்படாத இறைவனைப் பதிஞானமாகிய பரஞானத்தால் உணர்ந்து சிவானந்தத்தழுந்தியின்புறலே வீட்டு நிலையென்ப. இரண்டற்ற நிலையாகிய வீட்டின்ப நுகர்ச்சிக்குத் தேனிற்படிந்த வண்டினையே சைவநூல் எடுத்துக் காட்டுமென்பதையும் ஈண்டு நினைவுறல் வேண்டும். இத்துணையும் இறைவன் சடையில் விளங்கும் மந்தார மலரைக் கொண்டு, அடிகள் சிற்றறிவினோமாகிய நம்மனோர் உய்தற் பொருட்டுக் குறிப்பிற் புலப்படுத்த உண்மைகளாகும். வானம் - ஞானப்பரவெளி. அதன்கண் விளங்கும் இறைவனை வெற்றிவேந்தன் என்னும் பொருடோன்ற, “அடலரசு” என்றார், “வானவூர் கொள்வோநாம் மாயப்படை வர்ராமே” என்றபடி மாயப்படைகளை வென்று அருளாட்சி புரிதல் பற்றி யென்க.

இனி, மதுப்பெருக்கில் மூழ்கியின்புறும் வண்டு போலச், சிவானந்தத்தில்தினைத்து இன்புறும் வேட்கை மிக்க சிறியேனை, அப்பேறெய்தாவண்ணம் தடைப்படுத்துப் பிறவியாகிய ஐவாயரவம், புலர்களாகிய நச்சுத்தியால் வெதுப்பு கின்றதேயென அடிகள் முறையிட்டு ஆறுதல் வேண்டுகின்றார்.

பொதும்பு - மரப்பொந்து. இதனைக் காட்டிலுள்ள தென்று கொள்ளல் வேண்டும். ஒரு மரத்தின் பொந்திற்பட்ட தீ புகைந்து சிறிது சிறிதாகப் பெருகி முடிவில் அப்பொந்திருந்த மரத்தையும் எரித்தல் போல, உடம்பின் பொறிவாயிலில் பற்றிய புலனாகிய நெருப்புச் சிறிது சிறிதாகப் பெருகி, உடம்பொடு வேற்றுமையற்று நிற்கும் என் உயிரையும் சுடுகின்ற தென்பார், பொதும்புறு தீப்போற் புகைந்தெரியப் புலன் தீக்கதுவ, வெதும்புறுவேளை” யென்றார். ஒரு வீட்டிற் பற்றிய தீயானால் அதனையணைக்கப் பலர் விரைந்து முற்படுவர் ஆதலின், அதனை விலக்கற்குக் காட்டிலுள்ள மரப்பொந்திற் பற்றிய தீயை உவமையாக்கினர். வீட்டருகிலுள்ள மரப்பொந்து என்று கொள்ளலாகாதோ எனின், அது பொந்துபடின, அதன்கண் தீங்கு செய்யும் நச்சுயிர்கள் வாழும் எனக் கருதிப், பொந்து படுங்காறும் அதனை வீட்டிலுள்ளார் வைத்திருக்கமாட்டார் ஆதலின் ஆகாதென்க. காட்டிலுள்ள மரப்பொந்திற் பற்றிய தீ மழையானன்றித் தணியாமை போல, என்னைப்பற்றிச் சுடும் இப்புலனாகிய தீயையணைத்தற்கு, ஆண்டவனே, நின் அருண்மழையல்லது வேறு கருவி காண்டலருமையாதலின், நியே முற்பட்டு உதவி புரிதல் வேண்டுமென்று அடிகள் குறிப்பிற் புலப்படுத்த வாரும். “அப்புலன்” என்புழிச் சுட்டு, முன்னைத் திருப்பாட்டுக்களிற் கூறப்பட்டபடி பற்பல துன்பங்களை விளைத்த தென்பதைச் சுட்டி நின்றது. இறைவ! நின்னாலன்றித் தணிக்க இயலாத புலனாகிய நெருப்பினால் சுடப்பட்டு வருந்தும் இந்நிலையில் என்னைக் கைவிடல் தகுமா வென்பார் “விடுதிகண்டாய்” என்றார்.

இதன்கண், “பொதும்புறு தீப்போற் புகைந்தெரியப் புலன் தீக்கதுவ, வெதும்புறுவேளை” என்றதனால், உலக வாழ்க்கை புலன்களின் கொடுமையால் துன்புறத்தக்க தென்பது பெறப்படுதலின், பிரபஞ்ச விராக்கியம் புலனாதலறிக.

ஙௌ

அரைசே யறியாச் சிறியேன் பிழைக்கஞ்ச லென்னினல்லால் விரைசேர் முடியாய் விடுதிகண் டாய்வெண் ணகைக்கருங்கட்டிரைசேர் மடந்தை மணந்த திருப்போற் பதப்புயங்கா வரைசேர்ந் தடர்ந்தென்ன வல்வினை தான்வந் தடர்வனவே.

க - ரை:— முன்னைத் திருப்பாட்டில் ஐம்பொறிவாயி லாகப் போதரும் கொடிய புலனாகிய நெருப்பிற்குத் தம் ஆற் றுமையைக் குறிப்பிட்டு ஆறுதல் வேண்டிய அடிகள், இத் திருப்பாட்டில் அப்புலப்பகை வல்வினையின் வினாவாதலின், அவ்வினைக்குக் காரணமாய் என் அறியாமையால் நேர்ந்த பிழையைப் போக்கி எனக்கு அபயம் அளித்தல் வேண்டு மென்று இறைவன்பால் விண்ணப்பஞ் செய்து கொள்ளு கின்றார்.

ப - ரை:— வெள் நகை கருங்கண் திரைசேர் மடந்தை - வெள்ளிய பற்களையும் கரிய கண்களாகிய கடவினையும். உடைய உமையாமமையை, மணந்த புயங்கா - ஒரு கூற்றிலுடைய இவ்வெனே, திரு பொன் பதப்புயங்கா - வீட்டுத் திருவினை யருளும் அழகிய திருவடிகளையுடைய பாம்பணிந்த பெரு மாளே, வரைசேர்ந்து அடர்ந்தென்ன - பல மலைகள் ஒருங்கு திரண்டுவந்து நெருங்கினுற்போல, வல்வினை வந்து அடர்வன - வலிய திவினைகள் திரண்டுவந்து நெருங்குகின்றன, அரைசே - தலைவனே, விரைசேர் முடியாய் - நறுமணம் பொருந்திய சடை முடியினையுடையாய், அறியாச் சிறியேன் பிழைக்கு அஞ்சல் என்னின் அல்லால் - அறிவில்லாச் சிறியவனாகிய எனது பிழையின் நீக்கத்திற்கு அஞ்சற்க என்று நீ கூறினல்லது வேறு கருவியின்று, விடுதி - விட்டு விடுவாயோ? (விட லாகாது) என்பது.

வி - ரை:— அம்மையப்பனாகிய இறைவன் திருவடிச் சார் பைத் தன்மூலம் அடைய விரும்பித் தன்னை வழிபடும் மக்க றுக்கு உலகன்னையாகிய இறைவி காட்சிதருங்கால், புன்னகை பூத்த முகமும் அருளொழுகு விழியும் உடையளாய் வெளிப் படுவள் என்னும் உண்மை புலப்பட “வெண்ணகைக் கருங் கட்டிரைசேர் மடந்தை” என்றார். “வெண்ணகைக் கருங் கண்” என்றது முரணணி. தன்னையடைந்தாரை வரவேற்று மகிழ்வுறுத்தற்கு முறுவன் முகமும், அவர் விரும்பியது நல்கு தற்கு அருள் விழியும் இன்றியமையாதன வென்பது உல கியுலிலும் காணத்தக்கது. திரை - அலை; ஆகுபெயராய்க் கடலையுணர்த்தும. அம்மையின் கருணை அள்ள அள்ளக் குறையாதாதலின், அருட் பெருக்கினையுடைய அவள் கண் களை, நிர்ப்பெருக்கினையுடைய கடலாக வருவகஞ் செய்தனர். “மடந்தை மணந்த” என்புழி இரண்டனுருபை விரித்துக்

கொள்க. புயங்கள் என்பது ஈண்டும் இயைந்து இறைவன் என்னும் அளவில் நின்று மணந்த என்னும் எச்சத்திற்கு முடிபாய் விளியேற்று நின்றது. திரு என்பது வீட்டுத் திரு விளையுணர்த்தும். வடமொழியாளர் மோக்ஷலக்ஷ்மி யென்பர். அவ் வீட்டின்பத்தைத் தருவது மெய்ஞ்ஞானமாகும். இறைவன் திருவடியை ஞான வடிவம் என்று மறையாகமங்கள் கூறுமாதலின், “ திருப்பொற்பதம் ” என்னப்பட்டது. உலக வாழ்க்கைக்குப் பொன் இன்றியமையாமை போல, வீட்டுலக வாழ்க்கைக்குச் சிவபதம் இன்றியமையாதது ஆதலின், பொற்பதமாயிற்றென்க. ஆகவே “ மடந்தை மணந்த புயங்கா ” “ திருப்பொற்பதப் புயங்கா ” என்னும் இரண்டு தொடர்களும் முறையே இறைவன் உயிர்களுக்குப் போகத்தையும் வீட்டையும் அருள்பவன் என்னும் உண்மையைப் புலப்படுத்து நின்றன. “ பொன்னும் மெய்ப்பொருளுந் தருவானைப் போகமுந் திருவும் புணர்ப்பானை ” என்னும் ஆரூரர் அருண் மொழியும் ஈண்டு நினைக்கத்தக்கது. இத் தேவாரப் பகுதியில் பொன்னைத் தந்து போகத்தைப் புணர்ப்பவன் எனவும், மெய்ப்பொருளைத் தந்து வீட்டின்பத்தை யருள்பவன் எனவும் நிரனிறைப் பொருள்கோளமைந்து, இறைவன் போகியாயிருந்துயிர்க்குப் போகத்தைப் புரிபவன் என்பதையும், யோகியாய் யோக முத்தியுதவுபவன் என்பதையும் புலப்படுத்து விளங்கும் நயம் உணர்ச்சிக்கு இன்ப விருந்தாகும். “ திரைசேர் மடந்தை ” என்பதற்கு கங்காதேவி யெனவும், திருமகள் எனவும் பொருள் கூறுவாரும் உளா. அவ் வுரையில் இயையும் நயமும் இன்மை யுணர்க.

அடிகள் தம்மை நலியும் விளையை “ வல்வினை ” யென்றார்; விலக்க இயலாதது என்பது தோன்ற. வல்வினை மெல்வினை யென வினை இருதிறப்படு மென்ப. வல்வினை ஈண்டுத் தீவினையின் மேலது. பயன் விளைக்குங்கால் துன்பத்தின் மிகுதி குறைவுகளால் வன்மை மென்மை யுணரப்படுவன. கணவனை யிழந்து போந்த கண்ணகி, குறப் பெண்களுக்குத் தன்னியல்பு கூறுங்கால், “ மணமதுரையோடரசு கேடுற வல்வினை வந்துறுத்தகாலேக், கணவனையங் கிழந்துபோந்த கடு வினையேன் யான் ” என்று கூறினாள் எனச் சிலப்பதிகார ஆசிரியர் கூறுவர். இங்கே கணவனை யிழத்தற்கு வல்வினை காரணமாயிற் றென்பது தெளிவு. மீண்டும் கண்ணகி

தன்னைக் “கடுவினையேன்” என உடம்பொடு புணர்த்துக் கூறியது, கணவனை இழந்த துன்பம் பொறுத்து இறத்தல் அறமாகவும், இறவாமல் உயிர் தாங்கி வந்தது குறித்தாம். சிலப்பதிகாரத்துப் பிறிதோரிடத்து, “வல்வினை வளைத்த கோலை மன்னவன் செல்லுயிர் நிமிர்த்துச் செங்கோலாக்கியது” என்று கூறியிருத்தலும் அறியத்தக்கது. வளையாத செங்கோல் வளைந்ததற்குக் காரணம் வல்வினையாயிற் றென்பது.

அசைக்கலாகா நிலையினையுடையது மலை. அம்மலை பல் ஒருங்கு சேர்ந்து வந்து தாக்கினாற் போல, வலிய வினைகள் பல ஒருங்கு திரண்டு வந்து தாக்குகின்றன வென்பார், “வரை சேர்ந்தடர்ந்தென்ன வல்வினைதான் வந்தடர்வலை” என்றார். சேர்ந்து, அடர்வன என்னும் சொற்களால் முறையே மலையும் வினையும் பலவென்பது பெறப்படும். சேர்ந்து என்னும் உவம வினையைப் பொருளொடும், வந்து என்னும் பொருள்வினையை உவமத்தோடும் இயைத்துப் பொருள் கொள்ளுதல் வேண்டும். ஒரு மலையின் ஒரு சிறு கூறு உருண்டு வீழின், அதனாற் றுக்கப்பட்டார் உய்தலரிதாம். பல மலைகள் திரண்டு தாக்கின், தாக்கப்பட்டார் எங்ஙனம் உய்வர் என்பது கூறவேண்டாத தொன்று. விலக்க இயலாமையும் உய்தலருமையும் தோன்ற இவ்வாறு கூறினர். வரை சேர்ந்தடர்தல் இல்பொருளுவமை. இங்ஙனம் தாக்கும் வினைப்பகையை அறவே களைதற்குரிய ஆற்றலுடைய வினைக்கேட்டுகிய வேந்தர் பெருமான் நீயே யென்பார், ஈண்டு “அரைசே” எனவும், மாயாகாரியமாகிய நிலையிலாவுலகத்தை நிலையெனக் கொண்டு மணிமுடி பூண்டு மருளாட்சி புரியும் அரசர் போலாது, மாயையினிங்கி யென்றும் நிலையுதலுடைய இன்பமயமாக விளங்கும் பேராவுலகத்து, நறுமணமிக்க சடைமுடி பூண்டு அருளாட்சி புரியும் அரசர் பெருமான் என்பது புலப்பட, “விரை சேர்முடியாய்” எனவுங் கூறி விளித்தனர். விரை - சடை முடியிற் சூடிய கொன்றை மலரிலுள்ள நறுமணம். மலை திரண்டு வந்தாற் போல வலிய வினைகள் திரண்டு வருதற்குக் காரணம் சிறியேன் குற்றமே யென்பார். “சிறியேன் பிழைக்கு” எனவும், ஆண்டிற் சிறிய னாயினான் ஒருவன் அறிவிற் பெரியனாயிருத்தல் உலகத்தில் காணப்படுகின்றமையின், என் சிறுமைதானும் அத்தகைய தோ எனின், அங்ஙனம் அன்று; அறிவிலாமையானாகிய சிறுமையே யென்பார், “அறியாச் சிறியேன்” எனவும்

கூறினர். ஈண்டுச் சிறுமை குணஞ் செயல்களானாய் தென்பது கருத்து. பிழைக்கு என்பதைப் பிழையின் நீக்கத்திற்கு எனக் கொள்ளல் வேண்டும், ¹ “துன்பத்திற்கியாரே துணையார்” என்புழிப்போல, சிறியேனது பிழையின் நீக்கத்திற்கு அஞ்சற்க என்று நீ கூறும் அபயமொழியல்லது வேறு கருவியின்றென்று அடிகள் குறிப்பிட்டபடியாம். பிழை - மன மொழி மெய்களால் நிகழும் அனைத்துமாம். தம் முக்கரணங்களாலும் நிகழும் பிழையெல்லாம் இறைவன் திருமொழியொன்றானே நெருப்பிடைப்பட்ட பஞ்சத்துய்ப் போல நீங்குமென்று அடிகள் துணிந்தபடியாம். ² “பிழையெலாந் தவிரப் பணிப்பாணை” என்னும் அருண்மொழியும் இக்கருத்துப்பற்றியெழுந்ததே. பணித்தல் - அபயமொழியுருளல். “என்னி னல்லால்” என்பதன் பின் அவாய் நிலையான் “வேறு கருவியின்று” என்பது வருவித்துரைக்கப்பட்டது. வேறு புகலில்லாத சிறியேன், அறிவின்மையாற் செய்த பிழைகளைக் களைந்து காப்பாற்றுவதல் நின் கடமையாகவும் என்னைக் கைவிடல் தகுமா வென்பார் “விடுதி கண்டாய்” என்றார்.

இதன்கண் “வரை சேர்ந்தடர்ந்தென்ன வல்வினை தான் வந்தடர்வன” என்றமையால் உலக வாழ்க்கை வெறுக்கத் தக்க தென்பது பெறப்படுதலின், பிரபஞ்ச விராக்கியம் புலனாதலறிக.

நஅ

அடர்புல னுன்றிற் பிரிந்தஞ்சி அஞ்சொல்தல் லாரவர்தம்
விடர்விட லேனை விடுதிகண் டாய்விரிந் தேயெரியுஞ்
சுடரனை யாய்குடு காட்டர சேதொழும் பர்க்கமுதே
தொடர்வரி யாய்தமி யேன்தனி நீக்குந் தனித்துணையே.

க - ரை:— முன்னைத் திருப்பாட்டில் தம் வல்வினைக்குக் காரணமாய் அறியாமையால் நேர்ந்த பிழையைப் போக்கி அபயமளித்தல் வேண்டுமென்று விண்ணப்பஞ் செய்து கொண்ட அடிகள், இத்திருப்பாட்டில் அவ் வல்வினையின் விளைவாகவுள்ள எல்லாப் புலநுகர்ச்சிகளுக்கும் நிலைக்களனாகிய மகளிர் சார்பினாலுண்டாம் திங்கு குறித்து இரங்குகின்றார்.

ப - ரை:— விரிந்து எரியும் சுடர் அனையாய் - எங்கும் பரவி யொளிதரும் தீப் பிழம்பை யொத்துத் திகழ்பவனே,

1 திருக்குறள், 1299

2 சுந்தரர் தேவாரம் - பொன்னும்

சுகூட்டு அரசே - எல்லாம் ஒடுங்கும் இடமாகிய பெருஞ் சுடலைக்கு அரசனே, தொழும்பர்க்கு அமுடித - மெய்படியார்க்கு அமுதம் போன்றவனே, தொடர்வு அரியாய் - யாரானுந் தொடர்ந்து பற்றுதற்கு அரியவனே, தமிழேன் தனிநீக்கும் தனித் துணையே - புகலற்றவனாகிய அடியேனது தனிமையை நீக்கியருளும் ஒப்பற்ற துணையாகவுள்ளவனே, அடர் புலனால் அஞ்சி நின் பிரிந்து - என்னைத் தாக்குகின்ற புலன்களுக்கு அஞ்சி நின்னைப் பிரிந்து, அம் சொல் நல்லார் அவர்தம் விடர் விடலேனை - அழகிய சொற்களையுடைய மகளிருடைய முழைபோன்ற இடங்களை விடாமற் பற்றி நிற்கின்ற சிறியேனை, விடுதி - விட்டு விடுவாயோ? (விடலாகாது) என்பது.

வி - ரை: - உலகெலாமாகி வேறையுடனுமாய் விளங்கும் இறைவனது திருவுருவை ஞானயோகத்தின் முதிர்ந்த பெரியார் முதலிற் பேரொளிப் பிழம்பாக்க் கண்டு வழிபட்டன ரென்பது மறையாகமங்களிற் கண்ட வுண்மையாகும். “சோதியாய்த் தோன்று முருவமே” என்பது அடிகள் திருவாக்கு. ஐம்பெரும் பூதங்களும், ஞாயிறு திங்களும், உயிருமாகிய எட்டுப்பொருள்களும் இறைவனுக்குத் திருமேனியென்ப. இவ்வெண்வகையுள், ஞாயிறு திங்கள் நெருப்பு இம் மூன்றும் ஒளி மண்டிலங்களாகும். இம் மூன்றும் புறவிருளைப் போக்கி மாயாதாரியமாகிய உலகப்பொருள்களைக் காண்டற்குத் துணைசெய்தல் போல, ஞானமயமாக விளங்கும் இறைவன் எக்கருவியானும் போக்க வியலாத உயிர்களின் அறியாமையாகிய அகவிருளைப் போக்கி, மாயையினீங்கிய தன்னியல்பை அவ்வுயிர்களுணர்ந்து இன்புறுதற்குத் துணை செய்தலின், எங்கும் நிறைந்த அவ்விறையியல்பை ஒளி மண்டிலங்களில் வைத்து வழிபடுவாராயினர். நெருப்பு எரியுங்கால் மேனோக்குதல் இயல்பு. ஒளிப் பிழம்பாகிய இறைவனியல்பு “நள்ளங் கிழுநும் மேலுநம் யாவுநம்” நிறைந்து விளங்குதல் பற்றி, “விரிந்தே யெரியும் சுடர் அனையாய்” என்றார். “பார்பதமண்ட மனைத்துமாய் முனைத்துப் படர்ந்த தோர் படரொளிப் பரப்பே” என்று அடிகள் பிறிதோரிடத்துக் கூறியிருத்தலும் அறிக. “படரொளிப் பரப்பு” என்பது இங்கே நினைக்கத்தக்கது. இறைவனது ஞானமயமான திருவுருவின் இயல்பைக்கூறிப் பின் அப்பெருமானது

தலைமைத் தன்மையைப் புலப்படுத்துவாராய், “சுகோட் டரசே” என்றனர். இங்கே சுகோடு என்பது பேரூழிக் காலத்தில் மக்கள் தேவர் முதலிய யாரும் யாவும் ஒடுங்கிய இடமாகும். அக்காலத்து அவ்விடத்துத் தலைவனாக விளங்கும் தகுதி, கண்ணுதற் பெருங் கடவுட்கன்றிப் பிறரெவர்க்கும் இன்றென்பது துணிபொருளாதலின், அவ்வாறு கூறினர். மாயாகாரியமாகிய உலக நிகழ்ச்சியில், அரசராய் விளங்கும் மக்கள் தேவர் முதலியோர், தம்மால் ஆளப்படுவோர் இறந் தொழிதல் போலத் தாமும் இறந்தொழிதலின், அன்னார் அரசு நிலையுதலில்லா அரசென்பதும், யாரும் யாவையும் ஒடுங்கிய பேரூழிக் காலத்து “ஈறிலாதவ னீசனொருவனே” என்றபடி தானொருவனே அழிவின்றி நின்று மீண்டும் படைப்பு முதலிய செயல்களுக்குத் தனித்தலைமை மேற் கோடலின், சுகோட்டரசு நிலையுதலுடைய தென்பதும் குறிப் பிற் புலப்படுத்தவாற்றிக. இங்ஙனம் யாண்டும் பரவிய ஒளிப் பிழம்பாகவும், பேரூழியிறுதியில் பேரரசாகவும் விளங்கும் இறைவனைச் சார்தல் சிறியேமாகிய நமக்கு எங்ஙனம் கூடும்? இயலாத செயலிற்றலைப்படல் பயனின்று எனக்கருதி மெய்த் தொண்டில் ஈடுபடாமலிருக்கலாமே யெனின், அங்ஙனமிருத்த லாகாது; அப்பெருமான் மெய்த்தொண்டி லீடுபட்டு ஒழுகும் மெய்யன்பர்க்கே இனியனாய் எளிவந்தருளும் இயல்புடைய னைவனென்பதைப் புலப்படுக்க, “தொழும்பர்க் கழுதே” எனவும், இங்ஙனம் மெய்யன்பர்க்கு எளிவரும் இயல்பு நோக்கி மெய்த்தொண்டிற்றலைப்படாமல் அவ்விறைவனை உயிர் முயற் சியால் வலிந்து பற்றிக் கொள்ளலாமெனக் கருதுவார்க்கு அவன் அரியன் என்பதை தெளிவுறுத்தத், “தொடர்வரியாய்” எனவும் இறைவனை விளி கொள்ளலானார். பத்தி வலையில் எளிதிற்படுவனாகிய இறைவனை அவன் அருட்டுணையின்றி உயிர் முயற்சியான் மாத்திரம் தொடர்ந்து பற்ற இயலாதென் பதைச் சுந்தரமூர்த்திகள் வரலாறு கூறுங்கால் சேக்கிழா ரடிகள்,

“ஆவணம் பறிக்கச் சென்ற அளவினி லந்தணுளன்
காவணத் திடையே யோடக் கடிதுபின் ரெடர்ந்து நம்பி
பூவணத் தவரையுற்ற ரவரலாற் புரங்கள் செற்ற
ஏவணச் சிலையினரை யார்தொடர்ந் தேட்டவல்லார்”

என்னுந் திருவிருத்தத்தால் தெளிவுறுத்தருளினார். தம்பிரான் ரோழர் திருமணத்தில் இறைவன் ஓர் அந்தணாகப் போந்து,

“நீ யென் அடிமை; பணி செய்தல் வேண்டும்; ஆவண முளது” எனக்கூறிய அளவில், அதனைப் பறிக்கச் சென்ற சுந்தரமூர்த்திகள், விரைந்தோடிய இறைவனைத் தொடர்ந்து பிடித்தனர் என்பதும், அத்தவமுதல்வரன்றி இறைவனைத் தொடர்ந்து பற்ற வல்லார் யாருளர் என்பதும் இச்செய்யுளால் அறியப்படுவன. “தொடர்வரியாய்”, “தொழும்பர்க்கமுதே”, யென்பன முறையே இறைவனுடைய அருமையையும் எளிமையையும் வெளிப்படுத்து நின்றலின், அருமையிலெளிய அழகுடையனாதல் ஈண்டும் புலனாதலறிக. சுடரணையாய் என்பது முதலாக இத்துணையுங்கூறிய நான்குவிளிகளாலும், முறையே எங்கும் நிறைபொருளாகிய இறைவன் மெய்யன்பர்க்குக் காட்சியளிக்குங்கால் பேரொளிப் பிழம்பாக விளங்குபவனென்பதும், அப்பெருமானே யாரும் யாவும் ஒடுங்கிய பேருழிக் காலத்தும் அழிவின்றி நிலைத்திருக்கும் தலைமைத் தன்மையுடையான் என்பதும், மெய்த் தொண்டர்க்குப் பத்தி வலையிற்படும் எளியனென்பதும், அல்லாதார்க்கு அணுகுதற்கரியனென்பதும் ஆகிய இறையியல்பைத் தெளிவுறுத்து, இறுதியில் தமக்குச் சிறப்பு முறையில் அவ்விறைவன் செய்தற்குரிய பேருதவியைக் குறிப்பிட்டு அடிகள் பாராட்டி விளிப்பாராயினர். தமிழேன் என்பது வேறுபுகல் இல்லாதவன் என்னும் பொருட்டு. “தந்தையார் தாயார் உடன் பிறந்தார் தாமரை புத்திரரார் தாந்தாமாரே, வந்தவாறெங்ஙனே போமாரேதோ மாயமாமிதற்கேது மகிழவேண்டா” என்று அப்பர் உபதேசித்தபடி இவ்வுலக வாழ்க்கையில் ஒருவற்கு இறைவனல்லாத யாரும் துணையாகாரென்னும் உண்மைபற்றி இவ்வாறு கூறப்பட்டது. அழியும் இயல்பினதாகிய உலகியலைக் கண்டு தம் தனிமையை யுணர்ந்த அடிகள், அத்தனிமையை நீக்கித் தமக்கினிய துணையாகத் தம்முள்ளே விளங்கும் தனி முதல் சிவபெருமானே யெனத் தெளிந்தமையால், “தமிழேன் தனி நீக்குந் தனிமுதலே” யென்றனர். உயிர் பாசத்தாற் பிணிப்புண்டிருக்கும் பொழுதும், இறைவன் அப்பிணிப்பிற் படாமல் அவ்வுயிரிற் கலந்திருத்தலின், அவ்வுயிர்க்குத் தனிமை யென்பது யாண்டும் பெறப்படாதெனின், அங்ஙனமன்று: உயிர்க்குத் தன் முனைப்பு மேலிட்டிருக்குங்கால், இறைவனது கலப்புண்மை யுணரப்படாமையால், துணையிலதெனக் கொண்டு தன்னைத் தனியனாகக் கருதுதலும், தன் முனைப்பு

அற்று இறைவிளக்கம் மேலிடப் பெற்ற நிலையில், அக்கலப் புண்மை புணர்ப்பட்டமையால், துணையுளதெனக் கொண்டு தனிமை நீக்கமுணர்தலும் உளவாதலின், இம்முறையில் தனிமையும் அஃதின்மையும் பெறப்படுமென்பது. தனி முதலென்றது தனக்குப் பிறிதொரு பொருள் ஒப்பாதலும், பிறிதொரு பொருட்குத் தானொப்பாதலும் இல்லாதவன் என்னும் பொருட்டு. இவ்வுண்மையை, “ஒப்புடையனல்ல நெருவனல்லன் ஓரூரனல்ல நேருவமனில்லி” என்னும் தமிழ் மறையில் “ஒப்புடையனல்லன் ஓருவமனில்லி” யென்னுந் தொடர்களில் அப்பர் தெளிவுறுத்தருளி யிருத்தலறிக.

பொறிவாயிலாகப் போதரும் புலனுகர்ச்சியில் உள்ளத் தைப் போர்காமல் தடைப்படுத்த முயன்றும், அப்புலன்வலி விஞ்சிப் பொருகின்ற தென்பார், “அடர் புலன்” என்றார். புலனால் என்புழிப் புலனுக்கு என மூன்றனுருபை நான்காவதாக்குக. அப்புலப் பகையின் தாக்குதற்கு அஞ்சிச் சாருமிடம், அது செல்லாத நின் திருவடியாகவும், இறைவ! அச்சார்பை விட்டுக், கொடிய விலங்கிற்கு அஞ்சி மறைய முயல்வா நெருவன் புலி கிடந்த தூற்றையடுத்தது போல, அப்புலப் பகைக்கு ஆக்கந் தரும் மகளிர் சார்பைப் பற்றலானேன் என்பார், “நிற்பிரிந்து அஞ்சொனல்லாரவர் தம் விடர் விடலேனை” என்றார். அஞ்சொல் என்றது விரும்பிப் பற்றுதற்குக் கருவி கூறியபடியாம். நல்லாரவர் என்புழி அவர் என்றது, பண்டறி சுட்டாய்ப் புலப் பகைக்குச் சார்பிடனாகவுள்ளவர் என்பதைக் குறிக்கும். விடர்-மலைக்குகை. ¹ “பெருமலை விடரகத்து” என்புழி அப்பொருட்டாதலறிக. அஃது ஆகுபெயராய்க் குகை போன்ற சிற்றிடத்தை யுணர்த்தும். சிற்றிடங் கூறியது ஒழுக்கப் பிறழ்ச்சி வெளிப்படாமை குறித்தாம். “நிற்பிரிந்து” என்பதற்கேற்ப விடரைப் பற்றினேன் என்னாது, விடலேனை யென எதிர்மறையாற் பெற வைத்தது, நற்சார்பை விடுதலினும் தீச்சார்பைப் பற்றுதலின் அவா மிகுதியுண்மை புலப்படற் கென்க.

ஆண்டவனே! அறியாமையால் இவ் விடர்ப்பாட்டில் பிணிப்புண்டுமூலும் சிறியேனைப் பேரருளாளனாகிய நீயே முன்வந்து நின் திருவடிச் சார்பை நல்கிக் காத்தருளல் வேண்டு

மல்லது இந்நிலையிற் கைவிடல் தகுமா வென்பார், “ விடுதி கண்டாய் ” என்றார்.

இதன்கண் “ அடர்புலனால்நிற் பிரிந்தஞ்சியஞ்சொல்நல்லா ரவர் தம் விடர் விடலேனை ” என்றமையால் உலகு வாழ்க்கை புலப் பகையால் நலியப்பட்டு வருந்தத் தக்கது என்பது பெறப்படுதலின், பிரபஞ்ச விராக்கியம் புலனாத லறிக.

நக

தனித்துணை நீநிற்க யான்றருக் கித்தலை யானடந்த
வினைத்துணை யேனை விடுதிகன் டாய்வினை யேனுடைய
மனத்துணை யேயென்றன் வாழ்முத லேயெனக் கெய்ப்பல்
[வைப்பே
தினைத்துணை யேனும் பொறேன்றுய ராக்கையின் திண்வலையே.

க - ரு:— முன்னைத் திருப்பாட்டில் எல்லாப் புலனுகர்ச்சி களுக்கும் இடனாகிய மகளிர் சார்பினாலுண்டாம் தீங்கு குறித்து வருந்திய அடிகள், இத்திருப் பாட்டில் மெப்த் துணையாகப் பற்றுதற் குரிய நின்னை விட்டு மகளிரைப் பற்றியதோடு அமையாது, அதனால் செருக்குற்றுத் தலை கீழாகவும் நடக்க லானேன்; என் வினை யிருந்தபடி யென்றே என இரங்கு கின்றார்.

ப - ரு:— வினையேன் உடைய மனத் துணையே-திவினை யுடையேனது உள்ளத்திற்குத் துணையாக வுள்ளவனே, என் வாழ்முதலே - எனது வாழ்க்கைக்கு ஆதாரமாகிய முதற் பொருளே, எனக்கு எய்ப்பில் வைப்பே - எனக்கு இளைப்பு நேர்ந்தவிடத்துப் பயன்படும் சேமப் பொருள் போல்பவனே, தனித் துணை நீ நிற்க-நிகரற்ற துணையாக நீ யிருக்க, யான் தருக்கித் தலையால் நடந்த வினைத் துணையேனை-யான் எனச் செருக்குற்று அதனால் தலை கீழாக நடந்த வினையைத் துணையாகவுடைய சிறியேனை, விடுதி-விட்டு விடுவாயோ? (விட லாகாது) ஆக்கை திண்வலை துயர்-உடலாகிய திண்ணிய வலை யிற்பட்டு எ ய் து ம் துன்பத்தை, தினைத்துணையேனும் பொறேன் - தினை ய எ வு நேரமேனும் பொறுக்கலாற்றேன் என்பது.

வி - ரு:— அடிகள் ஆண்டவன் முன்னிலையில், தம்மை அடியேன், சிறியேன், நாயேன் என்னுஞ் சொற்களால் குறிப்

பிடுதலைப் பலவிடத்துங் காணலாம். அங்ஙனங் குறிப்பிடல், யாவர்க்கு மேலாம் அளவிலாச் சீருடைய அப்பெருமான் பெருமையும் தம் சிறுமையும் புலப்படற்கென்பது அடிகள் கருத்தாம். இறைவன் ஆண்டான் என்பது தோன்றத் தம்மை யடியேன் எனவும், பெரியோன் என்பது தோன்றச் சிறியேன் எனவும், பிறப்பிலான் என்பது தோன்றப் பிறப்பா லிழிந்த நாயேன் எனவும் கூறுவாராயினர். அங்ஙனமே ஈண்டு இறைவன் வினையினீங்கிய தூயன் என்பது தோன்றத் தம்மை “வினையேன்” என்றனர். ஒருயிர் பிறவி தொடங்கி வீட்டு நிலை யெய்துங்காறும் வினையொழிவு பெருமையால் அதற்கு மற்றைக் குறியீடுகளினும் வினையுடைமை பற்றிய குறியீடே சிறப்பிற் பொருந்துவதாகும். வினை விளைவிற்கும் அதன் பயனுக்கர்ச்சிக்கும் மனமே சிறந்த காரணமாகும். மன மில்வழி நிகழும் செயலை அபுத்திபூர்வகமெனவும், அஃதுள் வழி நிகழும் செயலைப் புத்திபூர்வகமெனவும் கூறுப வாதலின், மனவியைபோடு நிகழும் மொழியும் செயலுமே பயன் விளைப் பனவாம். ஆகவே மனமொன்று தூய்மை பெறின், முக்கர ணங்களும் தூய்மையுடையனவாம் என்பது தெளிவாம். அத் தூய்மைதானும், அது பொறிவழிச் சேறலை யொழித்துத் தன் னைப் பற்றுமாறு இறைவன் அம் மனத்திற்குத் துணைபுரித லால் உண்டாம் ஆதலின், அவ்வுதவி குறித்து, “வினையே னுடைய மனத் துணையே” என்றனர். இங்ஙனம் மனத் தூய்மையை யடிப்படையாகக் கொண்டு வாழும் இம்மை வாழ்க்கைக்கும், அவ்வாழ்க்கையில் மேற்கொள்ளப்படும் தவம் காரணமாக எய்தப்பெறும் மறுமை வாழ்க்கைக்கும், அத் தவத்தால் உண்டாம் ஞானத்தாலடையப்படும் வீட்டின்ப வாழ்க்கைக்கும் ஆதாரமாகவுள்ள முதற் பொருள் இறைவ னாதலின், “என் வாழ் முதலே” என்றனர். வாழ்க்கை இம்மை மறுமை வீடு மூன்றையும் குறிக்குமாயினும், ஈண்டு முடிவான வீட்டின்பம் பற்றியதாகவே கொள்ளல் வேண்டும்; என்னை, “தினைத்துணையேனும் பொறேன் றுயராக்கையின் றின் வலையே” என் இம்மை வாழ்வு வேண்டாமையை இத் திருப்பாட்டிலே கூறியிருத்தலானும், “கொள்ளேன் புரந் தரன் மாலயன் வாழ்வு” என்பது முதலியவற்றால் மறுமை வாழ்வு வேண்டாமையை வெளிப்படுத்தமையானு் மென்பது.

உலக வாழ்க்கையில் ஒருவற்குப் பொருட்குறை நேர்ந்த விடத்துப் பயன்படுதற் பொருட்டுத் தொகுத்து வைக்கப் படும் மூலப்பொருளை வைப்புப் பொருளென்ப. அப்பொருள் போல, வீட்டின்பந் துய்த்தற்கு இளைப்பு நேர்ந்துழி, அதனை யொழித்து தன்னை வழங்குதலாகிய பெரும்பயன் விளைத் தற்கு இறைவனுள்ளன் என்னுந் துணிவுதோன்ற அப்பெருமானை, “எனக்கு எய்ப்பில் வைப்பே” யென்றனர். இம் மூன்று விளிகளாலும் முறையே முனத்தாய்மையாகிய சாதனத்திற்குத் துணையாவானும், அச்சாதனப் பயனாகிய வீட்டின்பவாழ்விற்குமுதலாவானும், அவ்வின்பப்பேற்றிற்குத் தடைநேர்ந்துழி யுதவிபுரிவானும் சிவபெருமானே யென்பது புலப்படுக்கப் பட்டபடியாம். இவ்வாறு இறைவனை விளித்துத் தம் குறையை விண்ணப்பித்துக் கொள்ளுகின்றார். உயிர் கட்டுக் கட்டு நிலையினும் வீட்டு நிலையினும் நீங்காத மெய்த் துணையாகவுள்ளவன் இறைவனெருவனே. பிறவிதோறும் அப்பிறப்புப் பற்றியுண்டாம் துணையெல்லாம் அப்பிறப்பு ஒழி வில் தாமும் ஒழிந்து போமியல்பினவாம். அப்பிறவியினும் இடையருது நிலைநின்று பயன் செய்வனவுமாகா; இடையிடையே மாறிநிகழும் இயல்புடையனவாம். எப்பிறப்பினும் எந்நிலையினும் விட்டு நீங்காமல் உடனுறைந்து நிலைநின்று உயிர்க்கு உறுதுணையாகவுள்ளவன் இறைவனாதலின், “தனித்துணை” யென்றார். கட்டுநிலையிலும் இறைவன் துணையுளதாயின், உயிர் இன்பத்தோடு துன்பமும் நுகர்தல் எங்ஙனம் பொருந்துமெனின், வினைப்பயனை நுகர்வித்துக் கழித்து உயிர்க்கு நலம் புரிதலே இறைவன் திருவுள்ளமாதலின், அப்பெருமானுடைய அறக் கருணையோடு மறக்கருணையுங் காரணமாக உயிரநுபவம் நிகழ்தலிற் பொருந்துமென்க. உலக நிகழ்ச்சியில் தாய் தந்தையர் தம் சொல்வழி நில்லாத மக்களை அடித்தொறுத்து நல்லாற்றுப் படுத்தற்குக் காரணம், அம் மக்கண்மாட்டுள்ள அன்பேயாதலே யறிகின்றேமாதலின், அம் முறையின் எவ்வுயிர்க்கும் தாயுந் தந்தையுமாகவுள்ள இறைவன் செயலுமாமென்க. இதனை,

- 1 “நிக்கிர கங்க டானும் நேசத்தா லீசன் செய்வ தக்கிர மத்தாற் குற்ற மடித்துத் தீர்த் தச்சம் பண்ணி யிக்கிர மத்தினாலே யிண்டற மியற்றி டென்பன் எக்கிர மத்தினாலும் இறைசெய லருளே யென்றும்,”

என்னும் சிவநெறிப் பனுவலானும் தெளிக. இங்ஙனம் தற் பயன் கருதாமல் உதவிபுரியும் ஒப்பற்ற துணையாகிய நீ என் னிற் பிரியாதிருக்க வென்பார், “தனித்துணை நீ நிற்க” என்றார். நிற்க என்றது, உற்றுழியுதவுதலில் விரைந்து முற் படல் தோன்றநின்றது. இறைவ, எனக்கு உற்றவிடத் துதவும் அரிய பெரிய துணையாக என்னுள்ளே நீமுற்பட் டிருக்கவும், நின்னை மதியாமல் உயிர் முனைப்பால் யானே தலைவன் எனக்கருதிச் செருக்குற்று நெறிமுறை பிறழ்ந்து நடக்கலானேன் என்பார், “யான் தருக்கித் தலையால் நடந்த” என்றார். “யான் தருக்கி” என்புழி இடையே “என்” வென்னும் இடைச் சொல்லை அவாய் நிலையாற் கொண்டு யான் எனத் தருக்கி யெனவுரைத்துக் கொள்ளல் வேண்டும். யான் என்றதனால், இனம்பற்றி எனது என்பதையுங் கொண்டு, யான் எனது என்னும் அகப்புறப் பற்றுக்களால் மயங்கி எனக் கொள்ளுதல் பொருந்தும். இனி, “யான் தருக்கித் தலையால் நடந்த வினைத்துணையேனை” என்பதற்கு, தருக்கி நடந்த வினைத்துணையேனாகிய என்னை எனப் பொருள்கோடலுமாம். அங்ஙனங் கொள்ளுங்கால், “யான் தருக்கித் தலையானடந்த வினைத்துணையேனை” என்பதைப் பதினோராம் திருப்பாட்டிற் கூறியாங்குக் கூறி முடித்துக் கொள்க. இது தன்மைபற்றி வந்தது. இங்ஙனமே நாற்பத்தைந்தாம் திருப்பாட்டில் “நீ யொளித்தாய்க்கு” என முன்னிலைபற்றி வந்த தொடர்க் கும் கொள்க. இவ்வாறு வருதலை, 1 “கருதாத வரக்கன் பெருந்தோள்க ணலைந்து மீரைந்து முடியு முடையானே” என்னுஞ் சுந்தரர் தேவாரத்திலுங் காண்க. இது படர்க்கை பற்றி வந்தது. தருக்குதலின் பயனாகத் “தலையானடந்த” என்றார். தலையானடத்தல் என்பது நெறிமுறை தவறி யொழு குதலைக் குறிக்கும். என்றும் அழியாத அறிவுருவாகிய நின்னைத் துணையாகக் கோடலைவிட்டு, நுகர்ச்சி யாலழிவெய்து வதும் அறிவில்லாததுமாகிய வினையைத் துணையாகக் கொள்ளலானேன்; என் அறியாமை இருந்தவாறிது என இரங்குவார், “வினைத்துணையேனை” யென்றார். முன்னர் ஆண்டவன் அருட்குரவனா யெழுந்தருளித் தமக்கு உபதே சித்து மறைந்தவுடன், 2 “இனவடியாருடன் கூட்டாதேகி னாயோ என்னையுமென் வினையை யு மிங்கிருத்தி யெந்தாய்”

1. சுந்தரர் தேவாரம் - திருவதிகை - திருவிரட்டானப்பதிகம் - 9.

2. பாஞ் - திருவினை - வாதவூரடி செ 54.

என்று அடிகள் இரங்கிக் கூறியதாகப் பரஞ்சோதியார் கூறியதும் இங்கே நினைக்கத்தக்கது. இறைவன் பிரிவில் தமக்குச் சார்பாக நின்றது வினையென அடிகள் கண்டன ரென்பது. இனி, “வினைத்துணையேனை” யென்புழித் துணையென்னுஞ் சொற்கு இரண்டெனப் பொருள்கொண்டு, இரு வினைக் கட்டுடையேனை எனக்கோடலு மொன்று, இறைவ, என் அறியாமையால் மெய்த்துணையாகிய நின்னை விட்டு, பொய்த்துணையாகிய வினையைக் கொள்ளலானேன்; இந்நிலையில் என்னைக் கைவிடலாகா தென்பார், “விடுதிகண்டாய்” என்றார்.

இனி, அடிகள் வினைத்துணைமையால் தமக்கேற்பட்ட துயரத்தை ஒரு சிறு பொழுதேனும் பொறேன் என்று ஈற்றடியிற் குறிப்பிடுவாராயினர். “ஆக்கையின் திண்வலை” யென்புழி இன் அவ்வுழிச்சாரியையாகும், “1 தன் பூங்கழலின் றுணர்ப்போது” என்புழிப்போல. ஒருவலையுட்பட்ட பிராணியின் வன்மையால் அவ்வலையறுதலு முண்டு. யாக்கையுட்பட்டவுயிர் வினையொழிவு பெற்று வீட்டுகிலை யெய்துங்காறும் யாக்கை தொலையாமையின் யாக்கையைத் “திண்வலை” யென்றார். யாக்கையாகிய வலிய வலையிலகப்பட்டு எய்தும் துயரத்தை ஒரு கணப்பொழுதேனும் பொறேன் என்பார், “தினைத் துணையேனும் பொறேன் துயராக்கையின்றிண் வலையே” யென்றார். தினை - சிறுமையைக் குறிக்கும் ஓரளவு. 2 “தினைத்துணை நன்றி செயினும்” என்புழியும் அப்பொருட்டா தலறிக. ஈண்டுக் காலத்தைப்பற்றி நின்றது. “எத்தனு வினின்று மிறை பணியார்க்கில்லை வினை” என்றபடி மெய்யடியாராகிய அடிகள் எவ்வினைகளைச் செய்யினும், அவர்க்கு அவை பந்தமாகாவாயினும், இறைபணி நிற்கும் அன்னார்க்கும் ஒரோவழிப் பயிற்சி வயத்தால் பிராரத்த வினை மெலிதாக வந்து தாக்குதலும் உண்டென்ப. இவ்வுண்மையை 3 “இங்குளி வாங்கும் கலம்போல ஞானிபால், முன்செய் வினைமாயை முண்டிடினும்” என்னும் திருவெண்பாவானும், “இறைபணி நிற்பார்க்குப் பிராரத்தவினை தாக்குதலுண் டென்பதற்குத் “தினைத்துணையேனும் பொறேன் துயராக்கையின்றிண்

1. திருக்கோவை - செ 17.

2. திருக்குறள் 105.

3. சிவஞானபோதம் - கு 10 - வெண்பா 67.

வலையே” என்றற் றொடக்கத்தான் . அவர் கூறுந் திருவாக்கு களே சான்றாதலின்” என்னும் சிவஞான முனிவர் கூற்றானும் உணரலாம். இத்திருப்பாட்டின் ஈற்றடி சிறந்த சிவநெறியுண்மையைப் புலப்படுத்து நின்றல் உணர்ந்தின்புறத்தக்கது. இஃது ஆண்டவன் தம்மைக் கைவிடாமற் காத்தற்கு ஏதுக் கூறியபடியாம்.

இதற்கண் “ தினைத்துணையேனும் பொறேன் றுயரர்க்கையின் நிண்வலையே ” என்றதனால் உடலோடு கூடிய உலக வாழ்க்கை வெறுக்கத்தக்க தென்பது பெறப்படுதலின், பிரபஞ்ச விராக்கியம் புலனாதலறிக.

சுய

வலைத்தலை மானன்ன நோக்கியர் நோக்கின் வலையிற்பட்டு மலைத்தலைந் தேனை விடுதிகன் டாய்வெண் மதியிற்றெற்றைக் கலைத்தலை யாய்கரு ணாகர னேகயி லாய மென்னும் மலைத்தலை வாமலை யான்மண வாளவென் வாழ்முதலே.

க-ரை:— முன்னைத் திருப்பாட்டில் மெய்த்துணையாகிய நின்னை விட்டு மகளிரைப்பற்றியதோ டமையாது, அதனால் செருக்கி நெறி பிறழ்ந்தும் நடக்கலானேன் என்று இறைவனை நோக்கிக் கூறிய அடிகள், இத் திருப்பாட்டில் அங்ஙனம் நடத்தற்கு ஏதுவாகிய மகளிர் சார்பில் தம்மைப்படுத்த கருவியின் வலிமையைக் கூறுகின்றார்.

ப - ரை:— வெள்மதியின் ஒற்றைக் கலைத் தலையாய்வெள்ளிய திங்களின் ஒரு கலைப் பிறையைத் தலைக்க ணுடையவனே, கருணாகரனே-அருட்கு இருப்பிடனாக வள்ளவனே, கயிலாயம் என்னும் மலைத் தலைவா-கயிலை யென்று சொல்லப்படும் மலையில் எழுந்தருளியிருக்கும் தலைவனே, மலையாள் மணவாள-மலை மடந்தையாகிய உமாத்தேவியின் கணவனே, என் வாழ்முதலே-எனது வாழ்க்கைக்கு மூலகாரணமானவனே, வலைத்தலை மான் அன்ன நோக்கியர் - வலையிடைப்பட்ட மானின் கண்களைப் போன்ற கண்களையுடைய மகளிரது, நோக்கு வலையிற்பட்டு-பார்வையாகிய வலையில் அகப்பட்டு, மலைத்து அலைந்தேனை-மயங்கித் திரிந்த சிறியேனை, விடுதி-விட்டு விடுவாயோ? (விடலாகாது),என்பது.

வி - ரை:— வெண்மதி என்றது ¹ இசைச் சுட்டில்லாப் பண்புகொள் பெயராகும். ஆயினும் கந்தபுராண் வரலாற்றை நோக்குமிடத்து ஒருண்மை குறிக்கொளத் தக்கது. பதினாறு கலைகளையுடைய திங்கட் செல்வன் தக்கன் சாபத்தால் பதினைந்து கலைகள் தேய்ந் தொழியப்பெற்று, ஒரு :கலை எஞ்சியிருக்குங்கால், இறைவனைப் புகலடைந்து குறையிரப்ப, இறைவன் அஞ்சற்கவெனக் கூறித் தன் திருக்கைகளாற் பற்றித் தலையிற் குடினாக, அச்சாபம் ஆங்கு அணுகாமையோடு. மேலும் நாடோறும் ஒவ்வொன்றுகக் கலைகள் வளர்தலும் பின் தேய்தலுமாக நிகழப் பெற்றுன் என்ப. இவ்வரலாற்றிடையே, பதினைந்து கலைகளொழிய எஞ்சிய ஒரு கலையோடு மதி இறைவனை யணுகிய பொழுது ஒளியிழந்து ² “மங்குலி னிறங்கொடு வடிவம் வேறதாம், திங்கணின் நெம்பிராற் கிணைய செப்புவான்” என்றபடி கரிய மதியாயினொனவும், அந்நிலையில் இறையருட்கு இடனாகிக் கலைகள் வளரப் பெற்றுப் பழைய வெண்மை நிறத்தை யடைந்தானெனவும் கூறுபவாகலின், அக்குறிப்புத் தோன்ற, “வெண்மதி” என்றார் என ஈண்டைக் கியை புடைமை நோக்கிக் கோடலுமாம். கந்தபுராணத்துக் கூறிய படி இறைவன் தலையிற் குடிய கலை யொன்றென ஈண்டுங் கூறப்பட்டது. சிலப்பதிகார வுரைமொழியாகிய அடியார்க்கு நல்லார் இரண்டு கலையென்பர். ³ “குடின பிறை இரண்டு கலையாத்தலின்” என்பது அவ்வுரைப் பகுதி. காண்பார் கட்புலனுக்கு இரண்டு கலைகளே புலனாமென்பது கருதி அவ்வாறு கூறினர் போலும். திங்கட் கலையைப் பாதுகாத்தற்குத் தலையை இடனாக்கியது, புகலடைந்தாரைப் புரத்தலிலுள்ள பேரருட் குணத்தைப் புலப்படுத்துமென்க. இஃது ஆதாரக் காப்பாகும். இச்செயல் நிகழ்ச்சிக்கு ஏதுக் கூறுவாராய் அடுத்துக் “கருணாகரணே” என்றனர். அருட்கிடனானவனே என்னும் இதனால் இறைவன் குணமும், ஒற்றைக் கலையைத் தலைக்க ணுடையாய் என்றதனால் அக்குணத்தின் பயனாகிய செயலும் கூறப்பட்டபடியாம். பயனாகிய செயலை முன்னரும் அதற்கு ஏதுவாகிய குணத்தைப் பின்னரும் கூறியது, செயலைக் கொண்டு குணவுண்மை தெளியச் செய்யும் இறைவனது அளப்பரும் பெருமை புலப்படற்கென்பது.

1 தொல்.சொல்-கு 18

2. கந்தபுரா-தக்க-சந்திரசாப-38.

3. சிலப்-2-88. உரை

கைலாய மென்பது அம்மையப்பரின் திருவிளையாடற் குரிய பேரீன்ப நிலையம் என்னும் பொருளுடையதாகும். அவ்வாறு கூறுவன மறையாகமங்களென்பதும், பிறர் அதனை ஒரு மலையெனக் கருதுவர் என்பதும், அப்பேரீன்ப நிலையமாகிய சிவராசதானிக்குப் பேரரசாக விளங்குவோன் சிவபெருமானே யென்பதும் தோன்றக் “கைலாய மென்னும் மலைத் தலைவா” என்றனர். “என்னும்” என்னும் சொல்லாற்றல் ஈண்டு கருதத் தக்கது. ¹ “அண்ணல் வீற்றிருக்கப் பெற்ற தாதலின்.....புண்ணியந் திரண்டுள்ளது போல்வது” என்பர் சேக்கிழார். மலையரசாகவுள்ள இறைவன் பிறிதொரு மலையரசன் மகையே மணந்து போக மூர்த்தியாகவும் விளங்குகின்றான் என்பது புலப்பட, “மலையாண் மணவாள” என்றனர். பின்னர் “என் வாழ் முதலே” என்று அடிகள் கூறினாராயினும், எல்லா வுயிர்த் தொகுதிகளுக்கும் வாழ்வின் மூலகாரணமாக விளங்குவோன் இறைவனேயாவான் என்பது தெளிவு. அது கைவரப் பெறுதார் இருக்கத் தம் தெளிவு ஈதெனக் கூறியபடியாம். இங்ஙனங் கூறிய விளிச் சொற்களாற் பெறப்படுவன:—முறையே அடைக்கலம் புகுந்தாரையாதரித்துக் காக்குஞ் செயலுடைமையும், அச்செயற்கு ஏதுவாகிய அருட்குணமுடைமையும், அக்குணஞ் செயல்களுக்கேற்ற தலைமைத் தன்மையுடைமையும், அத்தலைமைக்குரிய சத்தியுடைமையும், உயிர்ப் பன்மைகளின் வாழ்க்கைக்கு மூலகாரணமாத லுடைமையுமாம். அடிகள் என் வாழ்முதலே யெனச் சிறப்பு முறையில் விளித்துத் தம் குறையை யெடுத்துக் கூறிப் பாதுகாப்பு வேண்டுகின்றார்.

மகளிர் கண்களுக்கு மருட்சியுடைமைபற்றி. மான்விழிகளை உவமை கூறுப. மான் அன்ன என்புழி மான் ஆகுபெயராய் விழியை யுணர்த்தும். அமைதியான நிலையிலே மான்விழி மருட்சியுடையதாகும். அம்மான் வேடரிட்ட வலையிலகப்பட்ட பொழுது விழி அச்சத்தால் மிகவும் மருண்டதாகுமாதலின், “வலைத்தலைமானன் னோக்கியர்” என்றார். இவ்விழி மருட்சி பிறிதொரு பொருள் கண்டு கலங்கிய நிலையிலும், பிறிதொரு பொருளைக் கலக்க முறுத்தும் நிலையிலும் உண்டாவதாகும். இங்கே மகளிர் கண்கள், ஆடவராகிய பிறரைத் தம் வயப்படுத்துக் கலக்கமுறுத்தற்கு மேற்கொண்டன வென்க.

நோக்கு - பார்வை. நோக்கின் வலை யென்புழி இன் அல்வழிச் சாரியை. மகளிர் கண்களின் நோக்கை நோய் செய்யும் நோக்கெனவும், அதற்கு மருந்தாய நோக்கெனவும் இருதிறப் படுத்துக் கூறுப. ¹ “இருநோக் கிவளுண்க ணுள்ள தொரு நோக்கு, நோய்நோக்கொன் றந்நோய் மருந்து” என்பது திருக்குறள். நோய் நோக்கு மகளிர் மனத்தினைய காமக் குறிப்பினை வெளிப்படுத்தாதாகும். மருந்தாய நோக்கு அந் நோய் தீர்தற்கு வாயிலாகிய காதற்குறிப்பைப் புலப்படுத்தாதாகும். இவ்விருதிறமும் ஆடவரை வயப்படுத்தும் இயல்பு கருதி “நோக்குவலை” என்னப்பட்டது. அவ் வலையிற் சிக்குண்டு கடக்க வியலாமையால் மயங்கி அப்பிணிப்போடு அங்கு மிங்கும் அலையலானேன் என்பார், “மிலைத்தலைந்தேனை” யென்றார். ஒரு தீய செயலைச் செய்தவன் அதனை நினைந்து இரங்குதல், பின் அச்செயலில் தலைப்படாமைக்கு ஏதுவாகும். ஆதலின், அம் முறையில் கழிந்ததற்கு இரங்கலாக “மிலைத்தலைந்தேன்” என இறந்த காலத்தாற் கூறினர். அங்ஙனம் கழிந்ததற்கு இரங்கினாராயினும், அத் தீவினைப் பயன் காரணமாக இறையருட்கிடனாகாமல், அப்பெருமானைக் கைவிடப்படுவேன் கொல் என அஞ்சி “விடுதி கண்டா” யென்றார். இறைவ, சிறியேன் செய்த பிழையை யறிந்து நின்னைப் புகலடைந்தேன்; இந் நிலையில் நின் பேரருள் காரணமாக என்னைக் கைவிடாமற் காத்தருள வேண்டுமென்று அடிகள் விண்ணப்பித்துக் கொண்டவாரும்.

இதன்கண், “வலைத்தலை மானென்ன நோக்கியர் நோக்கின் வலையிற் புட்டு மிலைத்தலைந்தேன்” என்றதனால் உலக வாழ்க்கை துன்புறுதற்கு ஏதுவாமென்பது பெறப்படுதலின், பீரபஞ்ச வராகியும் புலனாதலறிக.

சுக

முதலைச்செய் வாய்ச்சியர் வேட்கைவெந் நீரிற் கடிப்பவழி
விதலைச்செய் வேனை விடுதிகன் டாய்விடக் கூன்மிடைந்த
சிதலைச்செய் காயம் பொறேன்சிவ நேமுறை யோமுறையோ
திதலைச்செய் பூண்முலை மங்கைபங் காவென் சிவகதியே.

க - ரு:— முன்னைத் திருப்பாட்டில் மகளிர் சார்பில் தம்மைப்படுத்த கருவியின் வலிமை கூறிய அடிகள், இத்

திருப்பாட்டில், அக்கருவியால் பற்றப்பட்டுத் தாம் எய்திய வீழ்ச்சி நிலையையும், அதனால் நோய்த் தொடர்புடைய ஊனுடலைப் பொருமையையும் புலப்படுத்து இரங்குகின்றார்.

ப - ரை:— திதலை செய் பூண்முலை மங்கைபங்கா - தேமல் படர்ந்த அணிகலன் விளங்கும் நகில்களையுடைய உமையம் மையை யொரு கூற்றிலுடையவனே, என் சிவகதியே - எனக்கு வீடுபேராக வுள்ளவனே, வேட்கை வெந்நீரில் மூழ்கி - கர்மமாகிய வெந்நீரில் முழுகி, செவ்வாய்ச்சியர் முதலை கடிப்ப - சிவந்தவாயினையுடைய மகளிராகிய முதலை கடிப்ப, விதலை செய்வேளை விடுதி - அதனால் நடுக்கம் எய்துகின்ற சிறியேனைக் கைவிட்டு விடுவாயோ? (விடலாகாது) விடக்கு ஊன் மிடைந்த - புலால் நாற்றமிக்க இறைச்சி செறிந்த, சிதலை செய் காயம் பொறேன் - நோய் விளைக்கும் உடலைத் தாங்க லாற்றேன், சிவனே முறையோ முறையோ - சிவபெருமானே (இவ்வுடல் வாழ்க்கையில் என்னையிருத்தல்) முறையாகுமா? முறையாகுமா? என்பது.

வி - ரை:— உமையம்மையார்க்குக் கூறிய அடை மொழி, உலகெலாமின்றுங் கன்னியாயிருக்கும் இயல்பையும், அணிகலன் என்றும் அழியாத மங்கலத் தன்மையுடைமையையும் குறிப்பனவாம். “மங்கை பங்கா” வென்பதனையடுத்து “என் சிவகதியே” என்றனர்; போகியாயிருந்துயிர்க்குப் போகத் தைப் புரிந்து, யோகியாய் யோகமுத்தியுதவும் இறையியல்பு, புலப்படற் கென்பது. மேலும் அருளுருவினளாகிய அம் மையை வழிபட்டு அவள் மூலம் அப்பனையடைதல் வேண்டுமென்னும் உண்மையும் பெறப்படவைத்தவாரும். “அவனருளாலே யவன்றாள் வணங்கி” என்பதும் அது. சிவகதி - வீடு பேறு. இச்சொல்லை இப்பொருளில் பிற சமயத்தாரும் எடுத்தாளுவர். 1 “சினவான் றேவன் சிவகதி நாயகன்” என்பது சிலப்பதிகாரம். இது பொதுவாகப் பிற சமயத்து வீட்டு நெறியையுங் குறிக்குமாயினும், சிறப்பாகச் சிவநெறி யின் பத்தையே புலப்படுத்து மென்பது சொல்லாற்றலாற் கண்ட தெளிவாகும். இவ்வுண்மை குறிக்கொண்டே பொது நீக்கிச் சிவபெருமானைப் பற்றிய அடிகள், “என் சிவகதியே” எனத் தம் உரிமை தோன்றக் கூறினர்.

வேட்கை மகளிரைப்பற்றிய தாகலின் காமத்தைக் குறிக்கும். விரும்பிச் சார்ந்தாரை நோய் முதலியவற்றால் துன்புறுத்துச் சுடுதலாற் காமத்தை வென்றென்றார். ¹ உள்ளினுஞ் சுட்டிடு முணருங் கேள்வியிற், கொள்ளினுஞ் சுட்டிடும்” எனப் கச்சியப்ப சிவாசாரியர். மூழ்குதல் - அமிழ்தல். மூழ்குதற்குப் பெருக்கமாகிய நீர் நிலையிலுள்ள தண்ணீரே ஏற்ற தென்பது உலகியலிற் கண்டது. அதற்கு மாறாக ஈண்டு அடிகள் தாம் மூழ்குதற்குரியது காமப்பெருக்கமாகிய வெந்நீராயிற்றென்றார், மூழ்குதலால் உண்டாம் துன்பத்தோடு சுடுதற்றுன்பமுஞ் செய்தல்பற்றி. இங்ஙனம் மூழ்குதலானும் வெப்பத்தானும் துன்புறும் நிலையில் முதலையாற் கடிக்கப் படுதலும் நேருமாயின், அப்பொழுதுண்டாம் ஏதத்திற்கு அளவின்றென்பது கருத்து. செவ்வாய்ச்சியர் என்றது, இனிய பேச்சினுலும் சுவையினுலும் ஆடவர் செவிக்கும் நாவிற்கும் இன்பஞ்செய்து தம் வயப்படுத்தும் மகளிர் கருவிச் சிறப்புத் தோன்றற்கு என்க. ² “நெடும் புனலுள் வெல்லு முதலை” என்றபடி நீர்ப்பெருக்கில் எல்லாப் பிராணிகளையும் வெல்லும் ஆற்றல் முதலைக்கு உளதாதல் போலக் காமவயப்பட்டார் யாவராயினும் அவரைத் துன்புறுத்தும் இயல்பு மகளிர்க்கு உளதாம் என்பது தோன்ற, அவர் முதலையாக உருவகஞ் செய்யப்பட்டனர். மூழ்கிய நீர் வெந்நீராதலானும், ஆங்கு முதலையாற் கடிக்கப்பட்டமையானும் நடுக்கம் பெரிதாயிற் றென்பார், “விதலைச் செய்வேனை” என்றார். இத்திருப்பாட்டின் முதலடிக்குச் செங்கிடை போன்ற சிவந்த வாயினை யுடைய மகளிரைப்பற்றிய காமமாகிய விரும்பத்தக்க நீரில் மூழ்கி எனப் பதப்பொருள் கோடலுமாம். இங்ஙனம் கொள்ளங்கால், முதலை என்னும் சொற்குச் செந்நெட்டியெனவும், கடிப்ப என்பதற்குக் கடியென்னும் உரிச் சொல்லடியாகப் பிறந்த வினைச் சொல்லாகக் கொண்டு அச்சந் தோன்ற எனவும் பொருள் கொள்ளல் வேண்டும்.

இறைவ! காமக்கடலுள் மூழ்கிக் கடுத்துயரெய்தும் இந் நிலையிற் சிறியேனைக் கைவிடலாகாதென்பார், “விடுதி கண்டாய்” என்றார். இவ்வாறு விண்ணப்பஞ் செய்து கொண்டு தம் ஆற்றாமையை இறைவன்பாற் கூறி முறை

1. கந்தபுராணம்.

2. திருக்குறள் - 495.

யிடுதல் பின்வருவது. முடையார் புழுக்கூடு, ஊனார் புழுக்கூடு என்று உடலை முன்னர்க் கூறினர். ஈண்டு இவ்வுடல் முடை நாற்றமுள்ள இறைச்சிச் செறிவளவில் இருப்பின் அருவருக்கத் தக்க நிலையிலாவது இருந்தொழியும். அங்ஙனமுமின்றி நோய்க்கு இடனாகவும் அமைந்திருத்தலால், அருவருப்போடு துன்பமும் விளைத்துப் பொறுக்கலாகா நிலையிலிருக்கின்றதே! என்செய்வல் என்பார், “விடக்கூன் மிடைந்த சிதலைச் செய்காயம் பொறேன்” என்றார். காயத்திற்குள்ள அடைமொழிகள் அதனைப் பொறுக்க இயலாமைக்கு ஏதுக்களாம். அவ்வேதுக்களுள் ஒன்றாகிய நோய்த் தொடர்பிற்கு, முதலடியிற் கூறிய காமவீழ்ச்சி காரணமென்பதுங் கருத்தத்தக்கது. நோய்க்கு நிலைக்களனும் அருவருப்பு விளைக்கும் உடற் பொறையைத் தாங்கலாற்றாமையான் உண்டாய அவலத்தான் இறைவனைக் கூவியழைத்து முறையிடுவாராய்ச், “சிவனே முறையோ முறையோ” என்றனர். சிவம் என்னுஞ் சொல்லுதாய பேரின்பத்தைக் குறிக்குமாதலின், தமக்கு ஏற்பட்ட துன்பநீக்கத்தோடு இன்பப் பேறும் வேண்டி அப்பெயரால் கூவி முறையிடுவாராயினர். உலகியலில் முறையிடாவது, ஒருவன் தனக்குப் பகை முதலியவற்றால் கடக்க முடியாத நலிவு நேர்ந்த விடத்து, அரசனை யடுத்து நிதி வழங்க வேண்டுதலாகும். அங்ஙனமே அழியும் இழல்பின்தாகிய உடலோடு கூடி வாழ்தலில் நோய் முதலியவற்றால் நேரும் துன்பத்தை யாற்றாமல், அதனொழிவோடு அழிவினிலின்பப் பேறும் வேண்டிக் கடவுட் பேரரசாகிய இறைவனிடத்து அருணீதி குறித்துச் செய்த முறையிடாகுமென்பது.

இத் திருப்பாட்டின் முதலடியிற் கூறியபடி தாம் செய்த காமவீழ்ச்சியாகிய தவறு உணரப்பட்ட தென்பதும், அவ்வுணர்ச்சியின் பயனாக இரண்டு மூன்றும் அடிகளிற் கூறப்பட்ட படி காயம் பொருமையாகிய முறையீடு செய்யப்பட்ட தென்பதும் அடிகள் கருத்தென உய்த்துணரத்தக்கன.

இதன்கண் “விடக்கூன் மிடைந்த சிதலைச் செய்காயம் பொறேன்” என்றதனால், உலக வாழ்க்கை வெறுக்கத்தக்கது என்பது பெறப்படுதலின், பிரபஞ்ச வராக் கியம் புலனாதலறிக.

சஉ

கதியடி யேற்குன் கழல்தந் தருளவும் ஊன்கழியர்
விதியடி யேனை விடுதிகன் டாய்வெண் டலைமுழையிற்
பதியுடை வாளரப் பார்த்திறை பைத்துச் சுருங்கவஞ்சி
மதிநெடு நீரிற் குளித்தொளிக் குஞ்சடை மன்னவனே.

க - னை:— முன்னைத் திருப்பாட்டில் காம வீழ்ச்சியால்
நோய்த்தொடர் புடைய ஊனுடல் பொருமையை நினைந்து,
இரங்கிக் கூறிய அடிகள், இத் திருப்பாட்டில் இவ்ஊனுடல்
கழிதற்கு ஏதுவாக நின் திருவடிச் சார்பை வழங்கியும், என்
வல்வினைப்பயனாகிய ஊழ் தடைப் படுத்து கின்றதே யென
இரங்குகின்றார்.

ப - னை:— வெண் தலை முழையில் பதியுடை வான் அர-
வெண்மை நிறத்ததாகிய தலையின் துளையில் தங்குதலையுடைய
ஒளி பொருந்திய பாம்பு, பார்த்து இறை பைத்து அஞ்சிச்
சுருங்க - அருகிலுள்ள திங்களைப் பார்த்துச் சிறிது படம் விரித்
துப் பின் அஞ்சிச் சுருங்கிக் கொள்ள, மதி பார்த்து அஞ்சி
நெடுநீரில் குளித்து ஒளிக்கும் சடை - அதனைத் திங்கள் கண்டு
அஞ்சிக் கங்கை நீரில் முழுகி மறையும் சடையினையுடைய,
மன்னவனே -, அடியேற்கு உன் கழல் கதி தந்தருளவும்-
அடியேனாகிய எனக்கு நின் திருவடி புகலிடம் வழங்கியருளவும்,
ஊன் கழியா - இவ்ஊனுடலைப் போக்காமைக்கு ஏதுவாகிய,
விதி அடியேனை விடுதி - ஊழ்வலியினை யுடைய அடியேனை
விட்டு விடுவாயோ? (விடலாகாது) என்பது.

வி - னை:— வெண்டலையின் வரலாற்றை இப்பதிகத்து
முப்பதாம் திருப்பாட்டிற் காண்க. முழை - குகை; வெண்
டலையிலுள்ள குகை போன்ற சிறிய துளையிடத்தைக் குறிக்
கும். பதிதல் - தங்குதல். அர - அரா: பாம்பு. ¹ “குறியத
னின்றுதிச் சினைகெட வுகரம், அறிய வருதல் செய்யுந்
ருரித்தே” என்பது விதி. கலுழனுக்கு அஞ்சித் தன்பால்
அடைக்கலம் புக்கதும், தாருக வனத்து முனிவர் வேள்வியிற்
ரோன்றித் தனக்குத் தீங்கிழைக்க வந்ததும் என இரு திறத்
துப் பாம்புகளையும் இறைவன் அணிந்தனன் என்பர்
பௌராணிகர். தன்னையடைக்கலம் புக்கார் கொடுஞ் செய
லுடையராயினும் அவரையும், தனக்குத் தீங்கிழைக்க ஏவப்

பட்டு வந்த கொடியவரையும் பாதுகாக்கும் அருட்குண முடையவன் இறைவன் என்பதை இந்நிகழ்ச்சி புலப்படுத்து மென்பது. பாம்புக்குத் தலை முழையும் திங்கட்கு நீர் நிலையும் தங்குதற்கு இடனாக்கியது, காப்பு முறையின் சிறப்பைக் குறிப்பதாகும். தக்க இடத்தைச் சார்ந்து கவலையற்றிருந்த தென்பார், “வாளர்” வென்றார். ஒளியுடைமை உடல் நலத் தைப் புலப்படுத்ததாகும். திங்கட் பிறையும் பாம்பும் அணிமையில் ஒன்றற்கொன்று எதிராக இருக்கும்படி வைத்து, இறைவன் சடைக்கண் அணிந்தனன் என்பதை “மென் முயற் கறையின், அரும்பர நேர்வைத் தணிந்தாய்” என்னுந் திருப்பாட்டில் அடிகள் கூறியிருத்தலான் அறிக. அங்ஙனம் அணிமையிலுள்ள நிலையில் பாம்பு தலை முழையினின்றும் வெளிப்பட்டுத் திங்களைப் பார்த்து இயல்பாகவுள்ள பகைக் குணத்தால் சிறிது படம் விரித்த தென்பதும், பின்னர்ச் சார்பு நிலை நோக்கித் தலைவற்கு அஞ்சிச் சுருக்கிக் கொண்ட தென்பதும் பேர்தர, “வெண்டலை முழையிற் பதியுடை வாளரப் பார்த் திறை பைத்துச் சுருங்க” என்றார். பார்த்தற்குச் செயப்படுபொருளாக மதி கொள்ளப்பட்டது. அரவின் செயலாகிய பார்த்தலை மதிக்கும், அஞ்சி யென்பதைச் சுருங்கற்கும் ஒளித்தற்கும் ஏதுவாக ஈரிடத்தும் இயைத்துக் கொள்ளல் வேண்டும். இங்ஙனம் அரவு படம் விரித்தலைக் கண்டு, நேரிலுள்ள மதிப்பிறை அது தன்னை விழுங்கி விடுமோவென அஞ்சித் தனக்கு ஆதரவாக அருகிலுள்ள கங்கைப் பெருக்கில் முயுகி மறையும் என்பார், “அஞ்சி மதி நெடு நீரிற் குளித் தொளிக்கும்” என்றார். மெலியவன் தன்னின் வலிய பகைக்கு அஞ்சுவன் என்பதும், வலியவன் மெலியவனை நலிய முற்படுங்கால் அரசியற்கு அஞ்சுவனென்பதும் உலகியலிற் காணப்படுவன. அம்முறையில் மதி அரசு விற்கு அஞ்சிற்றென்பதும், அரசு இறைவற்கு அஞ்சியது என்பதும் பொருத்தமே. அரசு தங்குதற்குரிய வெண்டலைக்கும், மதி குளித் தொளித்தற்குரிய நெடு நீர்க்கும் சடையை யிடனாக வுதவிப் பகைப் பொருள்கள் தம்மிற் பகைமையொழிந்து வாழும் வண்ணம் அருளாட்சி புரியும் கடவுட் பேரரசாவான் இறைவனே என்பார், “சடை மன்னவனே” என்றார். சடை மன்னனென்றது, முடிமன்னரின் மிக்க சிறப்புத் தோன்ற நின்றது. சிறந்த செங்கோலாட்சியிற் பசுவும்

புலியும் ஒரு துறையில் நீருண்ணும் என்னும் உலகியற் செய்தியும் ஈண்டு நினைக்கத் தக்கது. ¹ “பாம்பு மதியும் பகை தீர்த்துடன் கொலீஇ, நீங்கல் கொடானே நெடுந்தகையானே” என்பர் திருமூலர்.

இனி பாம்பு மாயையையும், மதியமிர்தத்தையும் குறிக்குமென்பது நுண்பொருளாகும். இதனால் இறைவன் உயிர்களுக்கு மாயையினின்று உடல் கரணம் இடம் நுகர்வென்னும் இவற்றைக் கொடுத்துப் பாசநிக்கஞ் செய்து, தூய்மைப்படுத்து முடிவில் அமிர்தமயமான அழிவிலின்பத்தில் தலைப்படுத்துவன் என்னும் குறிப்புப் புலனென்பது. உயிரை மயக்கும் மாயை இறைவன்பால் ஒடுங்கிக் கிடக்குமாயின், இறைவனையும் மயக்காதே தாவெனின், மயக்காதென்க. இதனை ² “விரவுமாயை யெம்மிடைமையற்றாயினும் விடந்தான், அரவையென்செயும்-குரவமாலையாயெமக்கதுகொடாதுகாண் மயக்கம்” என்று உமையம்மைக்கு இறைவன் அருளிச்செய்த ஞானோபதேசத்தானும் அறியலாம். கதி - புகலிடம்; வீடு. அதனைத் தருதற்கு வினைமுதலாக இறைவன் திருவடி குறிப்பிடப்பட்டது; அது ஞானமயமாதலின். ³ “ஞானத்தால் வீடென்றே நான் மறைகள் புராணம் நல்லவாகமஞ் சொல்ல வல்லவாம்” என்பது சிவஞான சித்தி. இனி, தருதற்கு வினைமுதலாக இறைவனைக்கொண்டு, கதியாக உன் கழல் தந்தருளவும் எனக்கோடலும் ஒன்று. ⁴ “திருவடி யேசெல் கதியது செப்பிற், நிருவடி யேதஞ்ச முட்டெளி வார்க்கே” என்னும் திருமந்திரத்தில் இரண்டற்கும் வேற்றுமை யின்மை கூறியிருத்தலினென்பது. கதி தந்தருளிய திருவடிக்குத் தொண்டு பூண்டொழுகுதலின், அடியேன் என்று தம்மைக்கூறிக் கொண்டது ஈண்டு இயைபுடைத் தென்க. கதி ஈண்டுச் சீவன் முத்தி நிலையைக் குறிக்குமாதலின், அவ்வயிரிய நிலையை இறைவன் திருவடி தமக்கு எளிதாக அளித்திருப்பவும், அந்நிலையினின்றும் மறிவறியாச் செல்வம் பெற்று இன்புற வேண்டியதே கடமையாக, அதனைவிட்டு அப்பேற்றிற்குத் தடையாகவுள்ள இவ்வுரை புழுக்கூட்டை விடாமல் தாங்கியிருக்கும் விதியுடையனையினேனே யென்றிரங்குவார், “கதி

1. திருமந்திரம் 871.

2. திருவாணக்கா புராணம் - ஞானவுடி 22.

3. சிவஞான சித்தி - 8 27

4. திருமந்திரம் - 132.

யடியேற்குன் கழறந் தருளவு மூன்கழியா விதியடியேன் ”
என்றார்.

ஊன் கழியா விதி - உடலைக் கழியாமைக்கு ஏதுவாகிய
ஓழ். இஃது ¹ “இங்குளி வாங்குங் கலம்போல ஞானிபான்,
முன் செய்வினை மாயை மூண்டிடினும்” என்னும் ஞானப்
பனுவலின்படி மெலிதாக வந்து தாக்கும் பிராரத்த வினை
வாசனையா மென்பது. ஊன் கழியா விதியுடையேனாகிய இந்
நிலையிலும் நின் அடியினாலேனென்பதை மறந்திலேன் என்
பார், விதியுடையேனென்னது “விதியடியே” எனென்றார்.
இது தம்மைக் கைவிடாமற் காத்தற்குரிய ஏது குறிப்பிற்
புலப்படுத்தவாரும். விதியைக் கடக்கும் ஆற்றலில்லேனாகிய
யான் ஊனுடலைக் கைவிட்டிலேனாயினும், விதித் தொடர்பு
சிறிதுமில்லாத பேரருளாளனாகிய நீ யென்னைக் கைவிடலாகா
தென்பார், “விடுதிகண்டா” என்றார்.

இதன்கண் “ஊன் கழியா விதியடியேன்” என்றதனால்
உடலோடு கூடிய உலக வாழ்க்கை நற்கதிக்குத் தடையா
மென்பது பெறப்படுதலின், பிரபஞ்ச விராச்சியம் புலனாதலறிக.

சுரு

மன்னவ னேயொன்று மாறறி யாச்சிறி யேன்மகிழ்ச்சி
மின்னவ னேவிட் டிடுதகண் டாய்மிக்க வேதமெய்நூல்
சொன்னவ னேசொற் கழிந்தவ னேகழி யாத்தொழும்பர்
முன்னவ னேமின்னு மானவ னேயிம் முழுதையுமே.

க - ரு:— முன்னைத் திருப்பாட்டில் இறைவ, நின்
திருவடிச் சார்பு பெற்றும் ஊழ்வலியால் இவ்வுனுடலைக்
கழிக்க இயலாதவனாயினேன் என்று இரங்கிக் கூறிய அடிகள்,
இத் திருப்பாட்டில் நின்னொடு கலக்கும் நெறியறிந்தன்றோ
இவ்வுடலைக் கழித்தல் வேண்டும்; அந் நெறியையே அறியாத
சிறியவனாகவுள்ளேனே! என் செய்வல்! என்று வருந்து
கின்றார்.

ப - ரு:— மிக்க வேதம் மெய்நூல் சொன்னவனே -
சொற்பொருண் மிக்க மறைகளையும் மெய்மையான சிவாகமங்
களையும் சொல்லி யருளியவனே, சொல் கழிந்தவனே - சொற்
களுக்கு எட்டாமல் அப்பாற்பட்டவனே, கழியாத் தொழும்பர்

முன்னவனே - என்றும் நீங்காத தொண்டினையுடைய மெய்யன்பர்க்கு முன் நிற்பவனே, பின்னும் இம் முழுதும் ஆனவனே - அவர்க்கு ஆதரவாகப் பின்னிற்றவனும் இவ்வெல்லாமும் ஆனவனே, மன்னவனே - நிலைபெறுடையவனே, ஒன்றும் ஆறு அறியாச் சிறியேன் - நின்னொடு கலக்கும் நெறியறியாத சிறியவனாகிய எனக்கு, மகிழ்ச்சி மின்னவனே - ஆனந்த விளக்கமாகத் திகழ்வனே, விட்டிடுதி-கைவிட்டு விடுவாயோ? (விடலாகாது) என்பது.

வி - ரை:— சிவநெறிக்கு மறை பொதுநூலும் சிவாகமம் சிறப்பு நூலும் ஆகும். “வேதமோடாகமம் மெய்யாம் இறைவனால், ஒதும் பொதுவுஞ் சிறப்புமென் றுன்னுக” என்பது திருமந்திரம். வேதத்துள் உபசாரமாக இந்திரன் முதலிய தேவர்களுக்கும் தலைமை கூறப்படும். சிவாகமங்களுள் பரமபதியாகிய சிவபிரான் ஒருவனுக்கே தலைமை கூறப்படும். வேதம் பல தேவர்களையும் தலைவரெனக் கூறிச் சேறலின், பொருட்டெளிவு துணிவார்க்குக் கலக்கஞ் செய்யும் இயல்பினதாய்ச் சொற்பொருட் பெருக்க முடையதாகும். சிவாகமம் மெய்ப்பொருள் விளக்கித் தெளிவிப்பதில் சிறந்து விளங்குவதாகும். இக்குறிப்புத் தோன்றவே, “மிக்க வேதம்” எனவும், “மெய்நூல்” எனவும் முறையே கூறப்பட்டன. சனகர் முதலிய முனிவர்கள் பல ஆண்டுகளாக வேதத்தைப் பயின்றும், மெய்யுணர்வு கைவரப் பெருமையால், இறைவனை யணுகிக்குறையிரப்ப, இறைவன் சிவாகமங்களை அவர்க்கு உபதேசித்து மெய்ப்பொரு ளுண்மை தெளிவித்தனன் என்று கந்த புராணங் கூறும். இவ்வுண்மையை ¹ “பொருட்பெருங் கடலாம் வேதம் புடைதொறு மலைப் விந்நாள், அருட்பெருங் கடலே யெய்த்தேம் அமைந்தில துணர்வு” எனவும், ² “முந் துறை சனகனாதி முனிவரர் தொழுது கேட்ப, அந்தமி லாக மத்தின் னரும்பத மூன்றுங் கூறப், புந்திய தொடுங்கு ஞான போதகம்” எனவும் போந்த செய்யுட் பகுதிகளால் அறிக. இங்ஙனம் பொதுவுஞ் சிறப்புமாகிய மறையாகமங்களை அருளிச் செய்தவன் சிவபிரானே என்பவாதலின், “மிக்க வேத மெய்நூல் சொன்னவனே” என்றார்.

1 கந்தபுரா—உற்பத்தி—மேருப் - செ. 6

2 ஷ ஷ ஷ செ 10

சொல் என்பது நூல் அளவையைக் குறிக்கும். நூல் களின் வாயிலாக இறைவனியல்பை ஓராற்றான் அறியலாமே யன்றி, ஒன்றியுணர்தலாகிய அநுபவம் எய்தலரிதென்ப. “நூலுணர் வுணரா நுண்ணியோன்” என அடிகள் பிறிதோ ரிடத்துக் கூறியிருத்தலும் அறிக. இனி வாக்கு மனம் இரண்டனையும் முறையே பாசஞானம் பசுஞானமென்று சிவஞான போதங் கூறுமாதலின், பாசஞான பசுஞானங்கட்கு எட்டாதவன் என்பதும் பெறப்பட்டவாரும். ¹ “ஊனக் கண்பாசம் உணராப்பதியை” என்னும் சூத்திரப் பகுதியா னும், “அவன் வாக்கு மனதீத கோசரமாய் நின்றலாம்” என்னும் அதன் உரைப்பகுதியானும் உணர்க. “வாக்கு நரத முடிவான பாசஞானமும், மனம் பசுஞானமுமாம்” என்பர் சிவஞான முனிவர். “மாற்ற மனங்கழிய நின்ற மறையோனே” என்னும் அடிகள் திருவாக்கும் இவ்வுண்மையைப் புலப் படுத்தும். மறையாகமங்களை யருளிய இறைவன் திருவுள்ளம், மக்கள் அவற்றை யோதியுணர்ந்து அநுபவ முறையில் ஒழுகி நலனடைய வேண்டுமென்பதே யாதலின், அநுப வத்தில் தலைப்படாமல் ஓதிய அளவில் நின்றுவிடுவராயின், இறையருட்கு அணுக்கராதல் அரிதென்பது தோன்ற, “சொன் னவனே சொற்கழிந்தவனே” யென்றார். கழியாமையைத் தொழும்பிற்கேற்றாக. என்றும் இடையறாத சிவத்தொண் டென்பது. ² “நறலா வொன்று பல, வாறே, தொழும்பாகு மங்கு” என்பதனாலும், “சேதனப் பிரபஞ்சம் வீடுபேற்றின் கண்ணும் பலவாற்றானும் பரம்பொருளுக்கு அடிமையாமென்க” என்னும் அதனுரையானும் உயிர்க்குக் கட்டு வீடு என்னும் எக்காலத்தும் தொழும்பு நீங்காமையுணர்க. மெய்யன்பர் கடமை இறைபணி செய்தலும், இறையருட் கடமை அவரைப் பாதுகாத்து இன்புறுத்தலுமாமென்ப. “என் கடன் பணி செய்து கிடப்பதே, தன் கடன் னடியேனையுந் தாங்குதல்” என்பது தமிழ்மறை. இவ்வுண்மை தோன்றவே, “கழியாத் தொழும்பர்” என மெய்யன்பரையும், அவரைப் பாதுகாக்கும் அருட்கடமை யுண்மை குறித்து அவர்க்கு முன்னும் பின்னும் ஆனவனேயென இறைவனையும் குறிப்பிடுவாராயினர். செந் நெறிச் செலவுடைய மெய்யன்பர்க்குச் சரியை முதலிய

¹ சிவஞான போதம் - கு 9

² சிவஞான போத வெண்பா. 7

நெறிகள் சோபான முறையாக அமைந்தன வென்று சிவ நெறிப்பனுவல் கூறும். சோபானம் என்பது ஒன்றன்மே லொன்றாக அமைக்கப்படும் படிக்கட்டுகளை யுணர்த்தும். ஆகவே அடுக்காகவுள்ள படிக்கட்டிலேறி மேனிலை யடையச் செல்வார்க்குக் கவர்வழி நேர்ந்துழிச், செந்நெறி காட்டும் வழி காட்டியாக முன்னரொருவரும், படிக்கட்டில் கால் நழுவி வீழாவாறு பின்னரொருவரும், தவறி வீழாதபடி பக்கங்களிற் சிலரும் நின்று ஆதரவளித்தல் போல, வீட்டு நிலையை அடையச் சரியை முதலிய நெறிச் செல்வார்க்கு ஆதரவாக முன்னும் பின்னும் பக்கங்களும் ஆகிய இவ்வெல்லா விடத்திலும் நின்று பாதுகாப்பவன் இறைவன் ஒருவனேயாதலின், “முன்னவனே பின்னுமானவனே யிம்முமுதையுமே” என்றனர். முமுதையும் என்புழி ஐகாரம் சாரியையாகும். இம்முமுதையும் என்புழிச் சுட்டு முன்பின் என்பவற்றொடு பக்கங்களையும் குறிப்பதாகும்.

மன்னவன் என்பது ஈண்டு நிலைபெறுடையவன் என்னும் பொருட்டு. மன்னுதல் - நிலைபெறுதல். யாண்டும் நிறை பொருளாக நிலையுதல் பெற்று விளங்கும் இறை நிறைவுள் இருந்தும், கலந்து இன்பம் நுகர்த்தற்குரிய நெறியறியாத சிறுமையுடையேன் என்பார், “மன்னவனே யொன்று மாறறியாச் சிறியேன்” என்றார். ஒன்றுதல் - கலத்தல். சீவன் முத்தி நிலையிலுள்ள அடிகள் பரமுத்தியடைய விரைகின்றன ராதலின், அதற்குரிய நெறியறியாமையற்றி இரங்குவா ராயினர். மகிழ்ச்சி மின்னவன் என்பது ஆனந்தவிளக்கமாக வுள்ளவன் என்னும் பொருட்டு. சாதன முற்றுப் பெற்றவழி ஒருயிர்க்குப் பாசநீக்கமும் சிவப்பேறும் உண்டாமென்ப. இருள் நீக்கத்தாற் கண்ணுக்குப் பொருள் விளக்க முண்டாத லும் அதன்பின் அப்பொருளை யழுந்தியறிதலும் நிகழ்மாறு போலப், பாசநீக்கத்தால் அருள் விளக்கமும் அதன்பின் சிவப்பேறுகிய ஆனந்தவிளக்கமும் உண்டாவனவாம். அருள் விளக்கத்தில் உயிர்க்கு அறிவு செயல் இரண்டுந் தொழிற் படுதலும், ஆனந்தவிளக்கத்தில் அறிவிச்சை செயல் மூன்றுந் தொழிற்படுதலும் வேறுபாடென்ப. ஆனந்த விளக்கமே பேரின்ப நுகர்ச்சிக்கு உரியதாகும். அப்பேறு இறைவனோடு ஒன்றுபட்டவழி யுண்டாவது. ஈண்டு அடிகள், ஒன்று மாறறியாச் சிறுமையுடைய தமக்கு இந்நிலையிலும் பெறுதற்

கரிய ஆனந்த விளக்கமாக நின்று இன்புறுத்தும் இறைவனது பேரருட் குணத்திட்டுபட்டு இவ்வாறு விளிகொள்ளலானார் என்பது. இங்ஙனம் ஒன்றுபட்டு எய்தற்குரிய ஆனந்த விளக்கம் ஒன்றுபடாத நிலையிலும் எளிவரப்பெறும் உண்மையை, ¹ “ உணர்வினேர் பெறவருஞ் சிவபோகத்தை யொழிவின்றி யுருவின்கண், அணையுமைப் பொறியளவினு மெளிவர வருளினே யெனப்போற்றி ” என்று திருஞானசம்பந்த மூர்த்திகள் அருபவ நிலையில் வைத்துச் சேக்கிழார் கூறியவாற்றானும் அறிக. ஒன்றும் நெறியறியாத சிறியவன் என்பதை யுணர்ந்தும் பெறுதற்கரிய ஆனந்த விளக்கமாகக் காட்டி நல்கிய இந்நிலையில் என்னைக் கைவிடல் தகுமா வென்பார், “ விட்டிடுதி கண்டாய் ” என்றார். இனி ஒன்றும் மாற்றியா எனப் பிரித்து நின் பேருதவிக்குக் கைம்மாறு ஒன்றும் அறியாத எனப் பொருள்கோடலுமாம்.

இதன்கண் ஒன்றுமாற்றியாச் சிறுமைக்கு ஏது உலகப் பற்றென்பது பெறப்படுதலின், பிரபஞ்சவராக்கியம் புலனாதலறிக.

சுசு

முழுதயில் வேற்கண் ணியரென்னு மூரித் தழன் முழுதும் விழுதனை யேனை விடுதிகண் டாய்நின் வெற்றிமலர்த்தாள் தொழுதுசெல் வானத் தொழும்பரிற் கூட்டிடு சோத்தெம்பிரான் பழுதுசெய் வேனை விடேலுடை யாயுண்ணப் பாடுவனே.

க - ள் :— முன்னைத் திருப்பாட்டில் சிவப்பேற்றிற் கேதுவாக இறைவனோடு கலத்தற்குரிய நெறியறியாமைக்கு இரங்கிக் கூறிய அடிகள், இத் திருப்பாட்டில் பேரின்ப வடிவினாகிய இறைவனோடு கலக்கும் நெறியறியாமையோடு, துன்பத்தை விளைக்கும் காமங் காரணமாக மகளிரோடு கலக்கும் சிறுமையும் உடையனாயினேனே யென இரங்கி, இந் நிலையிற் கைவிடலாகாதென விண்ணப்பஞ் செய்து கொள்ளுகின்றார்.

ப - ள் :— எம்பிரான் - எங்கள் ஆண்டவனே, அயில் வேல் கண்ணியர் என்னும் - கூர்மையுடைய வேற்படை போன்ற கண்களையுடைய மகளிராகிய, மூரி தழல் முழுது முழுகும் விழுது அணையேனை - பெரிய நெருப்பில் முற்றும் அமிழ்ந்து போம் வெண்ணெய் போன்ற சிறியேனை, விடுத-

விட்டு விடுவாயோ? உடையாய்—, உன்னைப் பாடுவனே - நின்னைக் குறித்துப் பாடுவேனோ? (அது செய்திலேன்), பழுது செய்வேனை விடேல் - குற்றமே புரிகின்ற என்னைக் கைவிடலாகாது, சோத்து - வணக்கம், நின் வெறி மலர் தாள் - தேன் நிறைந்த தாமரை மலர் போன்ற நின் திருவடிகளை, தொழுது வானம் செல் தொழும்பரில் கூட்டிடு - வணங்கிச் சிற்பாவெளி நோக்கிச் செல்லுகின்ற தொண்டரோடு சேர்ப் பிப்பாயாக என்பது.

வி - ரை:— அறிவுடையுலகம் அடிமையாக ஆண்டா னெனவும், அறிவிலுலகம் உடைமையாக உடையானெனவும் இறைவன் கூறப்படுதலில், “எம்பிரான்”, “உடையாய்” என விளிகொள்ளலானார். அயில் - கூர்மை. உவமமாகிய வேற்படைக்குக் கூர்மை கூறியது, கடைக்கண் ஆற்றல் புலப் படற்காம். மகளிர் கடைக்கண்ணால் ஆடவர் நெஞ்சைக் கொள்ளை கொள்வர் என்பது குறிப்பு. “கூர்த்த நயனக் கொள்ளையிற் பிழைத்தும்” என்று அடிகள் பிறிதோரிடத்துக் கூறி யிருத்தலும் அறிக. நாற்பத்தொன்றாம் திருப்பாட்டில் மகளிர் முதலையாக உருவகஞ் செய்யப்பட்டனர். முதலை கிடக்கும் நீர் நிலையில் மூழ்கினவன் முதலையாற் கடிக்கப் படாமல் ஒரோவழித் தப்புகலுங்கூடும். நெருப்பில் அமிழ்ந்த வெண்ணெய் எவ்வாற்றானும் உருகியழிந்தே விடும். இக் கருத்துப் புலப்படவே ஈண்டு மகளிர் நெருப்பாக் உருவகிக் கப்பட்டனர். முழுகும் பொருள் சிறிதாகவும் அதற்கு இடனய பொருள் பெரிதாகவும் இருத்தல் இயல்பாதலின், “மூரித்தழல்” என்றார். மூரி - பெருமை; வலிமையுமாம். விழுது - வெண்ணெய். முழுது எஞ்சாமைப் பொருட்டு. முழுது முழுகும் என்றது, தீயின் பெருக்கத்துள் அடங்கிச் சிறிதும் எஞ்சாமல் முற்றும் அமிழ்ந்து அழியும் என்னும் குறிப்புத் தோன்ற நின்றது. இங்ஙனம் காமமுதலியவற்றால் கரைந்தழியும் நிலைமையில் என்னைக் கைவிட்டு விடுவாயோ என்பார், “விடுதி கண்டாய்” என்றனர்.

பாடுவனே என்புழி ஏகாரம் எதிர்மறை குறித்து நின்ற வினாப்பொருட்டு. மனமொழிமெய் மூன்றனுட் சிறந்தது மனம். அது மகளிர் பாலதாக மொழியளவிலேனும் நின்னைக் குறித்துப் பணிசெய்திலேனோ யென்பார், “பாடுவனே” என வும், நின்னைத்தலும் பாடுதலும் செய்யாமல் மனத்தாலும்.

மொழியாலும் யான் செய்வது தீமையே யென்பார், “பழுது செய்வேனே” யெனவும் கூறினர். பழுது - குற்றம். இது மூரித்தழன் முழுகுதலானும், இறைவனைப் பாடுதலின் மையானும் முறையே மனத்தையும் மொழியையும் பற்றியதாகும். முக்கூரணங்களுள் மனமும் மொழியும் பிழைபட்டனவாக உடலளவில் யான் செய்யும் வணக்கத்தை யேனும் ஏற்றுச் சிறியேனைக் கைவிடலாகாதென்பார், “விடேல்,” எனவும், “சோத்து” எனவும் கூறினர். சோத்து-சோத்தம்; இழிந்தார் செய்யும் வணக்கம். இழிவு மனமொழி மெய்கள் வேறுபடப்பெற்றது. வணக்கம் என்று நாவளவிற்கு கூறி அது செய்யாமை உலகியலிலும் காண்கின்றோம். அக்குறிப்புத் தோன்ற நின்றதென்க. உலகியலில் ஈடுபட்டார்க்குப் புறத்தே நிகழும் ஐம்புல நுகர்ச்சிக்கு உலகம் பற்றுக் கோடாதல் போல, உலகியற் பற்றொழிந்த மெய்யுணர்வுடையார்க்கு அகத்தே சிவாகாரமாக நிகழும் அநுபவத்திற்கு இறைவன் திருவடி பற்றுக்கோடாம் என்னும் உண்மை தோன்ற, “நின் வெறி மலர்த்தான்” என இறைவன் திருவடி விசேடிக்கப்பட்டது. தேன் நிறைந்த மலர் என்றதனால் ஐம்புல நுகர்ச்சி நுண்ணிதிற்பெறப்படுவதாகும். தேனாற் சுவையும், வண்ணத்தால் ஒளியும், மென்மைத் தன்மையால் ஊறும், தேனாகும் வண்டின் ஒலியால் ஓசையும், நறுமணத்தால் நற்றறமும் உடைமையால், மலர் ஐம்புல நுகர்ச்சிக்கும் நிலைக்களனாதல் அறியத்தக்கது. ஆகவே ஈண்டுப் புறத்தே நிகழும் ஐம்புல நுகர்ச்சிக்கும் மலர் பற்றுக் கோடாயது போல, இறைவனுடைய மலர் போன்ற திருவடி அகத்தே நிகழும் சிவானுபவ நுகர்ச்சிக்குப் பற்றுக் கோடாகுமென்பது. ஐம்புல நுகர்வை உண்முகமாக வைத்து உணர்தல் மெய்ஞ்ஞானிகள் இயல்பென்பதை ¹ “அஞ்சு மடக்கில் அசேதன மாமென்றிட்டு, அஞ்சு மடக்கா அறிவறிந்தேனே” என்னும் திருமந்திரத்தானு முணரலாம். அகத்தே இறைவன் திருவடியைப் பற்றிய இன்பநுகர்ச்சியிலிடுபட்ட அப்பரடிகள் இவ்வுண்மை புலப்பட,

“மாசில் வீணையு மாலை மதியமும்
வீசு தென்றலும் வீங்கிள வேனிலும்
மூசு வண்டறை பொய்கையும் போன்றதே
யீசு நெந்தை யிணையடி நீழலே”

என்றருளிச் செய்திருத்தலும் இங்கே நினைவுகூரத்தக்கது. வினையால் ஓசையும், மதியத்தால் ஒளியும், தென்றலால் ஊறும், இளவேனிலால் நாற்றமும், பொய்கையால் சுவையும் பெறப்பட்டவாறறிக. வினை முதலிய ஐந்தனையும் போன்றது ஈசனெந்தை இணையடி நீழல் என்றது அப்பர் ஆறுபவமாகும். பேரின்ப வினைவாகிய இறைவனடியைப் பற்றித் தொண்டு பூண்டு ஒழுகும் மெய்யன்பர் அத்தொண்டினால் நுண்ணிய ஞானப் பரவெளியை நோக்கிச் செல்லும் செந்நெறிச் செல்வுடையராவராதலின், தொழுது என்னும் வினையெச்சக் காரணப் பொருட்டாகும். இச் செந்நெறிச் செல்வுடைய மெய்த்தொண்டரோடு தம்மைச் சேர்ப்பிக்க வேண்டுமென்று அடிகள் வேண்டியது, நெறி பிறழ்ந்து ஒழுகுதற்கு இடனின்றி அச் செல்வு தம்மை நலப்படுத்து மென்பது கருதி யென்க. மேயச் செல்லும் நல்ல ஆனினத்தோடு கண்கெட்ட ஒரு பசுவையும் சேர்த்துவிட்டால், அவ்வினத்தோடு சேர்ந்து அதுவும் புன்மேய்ந்து நீருண்டு நலமுடன் திரும்புமென்பது உலகியலிற் கண்டது. இதனைக் “கோவுடனே கூடியவோர் குருட்டாவும் ஊர்புகுதும்” என்பதனாலும் அறியலாம். பெரியார் குழுவில் கலந்த ஒருவன், அவரால் வெறுக்கப்படுதற் கஞ்சியாவது நெறிபிறழத் துணியான் என்பது அறிந்தது. இவ்வுண்மை குறித்தே “தொழுது செல்வானத் தொழும்பறிந் கூட்டிடு” எனார். “அன்பர்பணி செய்யவெனை யாளாக்கி விட்டு விட்டால், இன்பநிலைதானே வந்தெய்தும் பராபரமே” என்னும் தாயுமான் அடிகள் வேண்டுகோளும் ஈண்டு நினைக்கத்தக்கது.

இதன்கண் மகளிர் இன்பத்திழுபடுதல் சிவலோக யாத்திரைக்குத் தடையென்பது பெறப்படுதலின், பிரபஞ்ச விராக்கியம் புலனாதலறிக.

சுரு

பாடிற்றி லேன்பணி யேன்மணி நீயொளித் தாய்க்குப்பர்சூன்
வீடிற்றி லேனை விடுதிகண் டாய்வியந் தாங்கலறித்
தேடிற்றி லேன்சிவ னெவ்விடத் தானெவர் கண்டனரென்
ரோடிற்றி லேன்கிடந் துள்ளுரு கேனின் றுழைத்தனனே.

உரை:— முன்னைத் திருப்பர்ட்டில் காமங்காரணமாக மகளிர்பால் ஈடுபட்டுருகும் சிறுமையுடைய னாயினேனே யென

இரங்கிக் கூறிய அடிகள், இத் திருப்பாட்டில் அச் சிறுமையின் தடையால் ஆண்டவனே ! நினைக் குறித்து மனமொழி மெய்களாற் செய்யவேண்டிய அன்புப்பணிகளைச் செய்யாமல் வீணாக உழைக்கலானேன்; என் செய்வல் என இரங்குகின்றார்.

ப - ஸ்ரீ :— மணி - மாணிக்க மணிபோன்றவனே, பாடிற்றிலேன் பணியேன் - நினைப் பாடினேனல்லேன், வணங்கினேனல்லேன், நீ ஒளித்தாய்க்கு - காட்சியளித்து மறைந்த நின் பொருட்டு, பசுமை ஊன் வீடிற்றிலேனை விடுதி - பச்சிறைச்சிப் பிண்டமாகிய இவ்வுடலை யொழித்திலேனாகிய என்னைக் கைவிட்டு விடுவாயோ? , ஆங்கு வியந்து சிவன் எவ்விடத்தான் என்று அலறித் தேடிற்றிலேன் - அப் பொழுதே வியப்புற்றுச் சிவபெருமான் எவ்விடத்துள்ளான் என்று கதறித் தேடினேனல்லேன், எவர் கண்டனர் என்று ஓடிற்றிலேன் - அப்பெருமானை யாவர் பார்த்தனர் என்று சொல்லிக்கொண்டு ஓடினேன் அல்லேன், கிடந்து உள்ளருகேன் - ஓய்ந்து கிடந்து உள்ளம் உருகினேன் அல்லேன், நின்று உழைத்தனனே - வீணாக வயிர் நிலை பெற்று உலக வாழ்க்கை குறித்து உழைக்கலானேன் என் செய்வல்? என்பது.

வி - ஸ்ரீ :— இறைவன் ஞானாகிரியாக எழுந்தருளிக் காட்சியளித்த பொழுது, அவனது ஒளி மயமான திருமேனியிலிருபட்ட அநுபவம் அடிகளுக்குப் புலனாதவின், “மணி” யென்றார். இனி, கண்மணியனையான் எனக்கோடலுமாம். “கண்ணே கண்ணிற் கருமணியே” என்பது அப்பர் அநுபவமொழி. மனமொழி மெய் ஆகிய மூன்றனாலும் இறைவனைக் குறித்து முறையே மெய்யன்போடு நினைத்தலும் பாராட்டுதலும் பணிதலும் நிகழ்தற்பாலன. திருவுருக் காட்சிப்படாத பொழுது இம் மூன்றனுள்ளுஞ் சிறந்தது நினைத்தலேயாகும். அங்ஙனம் மெய்யன்போடு நினைத்தலாகிய உள்ளப்பணி செய்யாத நிலையிலும், அருளுருவினாகிய இறைவன் ஞானாகிரியாகத் தமக்குக் காட்சியளித்தனாக, அக்காட்சியி லிருபட்டாவது பாடுதல் பணிதல் ஆகிய மொழிப்பணி உடற்பணி களை யேனுஞ் செய்திலேன் என்பார், “பாடிற்றிலேன் பணியேன்” என்றார். இஃது ஒளிமயமான திருவுருக் காட்சி தோன்றிய பின்னும் மறைதற்கு முன்னுமுள்ள நிலைப்பற்றிய

தென்க. அடிகள் ஆண்டவன் திருவுருவத்தைக் கண்டவுடன் மனமுருகிப் பாடிப் பணிந்தனரென்பது வரலாற்றுண்மையாயினும், தம் அன்பு அத்துணைச் சிறந்ததன்றென்பது அவர் கருத்தாகும், “நான் தனக்கன் பின்மை நானுந்தானுமறிவோம்” என்னும் அடிகள் திருவாக்கு இதனை வலியுறுத்துவதாகும். இனி, கிடைத்தற்கரிய அக்காட்சி மறைந்தவுடன் அப்பிரிவாற்றாது தாம் மேற்கொள்ள வேண்டிய செயல்களைப் பற்றிக் கூறி அவை நிகழாமைக்கு இரங்குகின்றார்.

ஆண்டவனே, பெறுதற்கு அரிய மணி போலத்தோன்றி மறைந்த நிலையில் நின் பிரிவாற்றாது என் ஊனுடலையொழித்து விடவேண்டியது இன்றியமையாததாகவும், அது செய்திலேனே யென்பார், “மணி நீ யொளித்தாய்க்குப் பச்சுன் வீடிற்றிலேனே” யென்றார். “நீ யொளித்தாய்க்கு” என்னுந் தொடர் உருபு பிரித்துக் கூட்டிப் பொருளுரைக்கப்பட்டது. இதுபற்றிய விளக்கம் ¹ முன்னர்க் கூறினும் காண்க. இங்கே ஆண்டவன் திருமேனி ஒளிமயமான தென்னும் உயர்வுதோன்ற, “மணி” யெனவும், தம் உடம்பு பச்சிறைச்சியாலாய தென்னும் இழிவுதோன்ற, “பச்சுன்” எனவும் கூறியிருத்தல் உணர்த்தக்கது. ஒளிமயமான திருமேனியைப் பறிகொடுத்து ஊன்மயமான உடலைப் பேணலானேனே யென்பது இரக்கக் குறிப்பு. உடலின் இழிவு தோன்றப் “பச்சுன்” எனப்பட்டது. இழிவு நரி நாய் கழுகுகளால் விரும்பத்தக்க நிலை. இதனை ² “நிழலொடு கதிக்கு நிணம் புரி முதுநரி, பச்சுன் கொள்ளை மாந்தி” என்பதனாலும் அறிக. இறைவ, நின் திருவுருக்கரந்த நிலையில் என் பருவுடலை யொழித்திருக்க வேண்டும். அங்ஙனம் செய்யாமல் இவ்வுடற் சூமையைத் தாங்கியிருத்தலே தகாத செயலாகும். இவ்வுடற் பற்றினால் இதனையொழிக்க ஒருப்பட்டிலேனாயினும், அரிய பொருளாகிய நின் பிரிவில் செய்யக் கடவ செயல்களையும் செய்திலேனே யென்று இரங்குகின்றார்.

ஆங்கு - காலத்தை யுணர்த்தும்; திருவுருக் கரந்த அப் பொழுதே என்பது. வியப்பு - புதுமை பற்றியது. என்னை புதுமையெனின், ஓர் உரு மறைவதாயின், அது காண்பார் கண் காணவாறு பிறிதிடஞ் சென்று கரத்தலியல்பு. ஈண்டு

1. 11, 32-ஆம் திருப்பாட்டுக்களின் விளக்கவுரை.

2. நற்றிணை செ. 352.

இறையுரு அடிகளுக்குக் காட்சியளித்த இடத்தே அவர் கண் முன் கரந்ததே புதுமையாயிற் றென்பது. எதிர்பாராத நிலையில் நின் திருவுருக் கரந்ததாக, அது குறித்து அப்பொழுதே வியப்புற்றுப் பிரிவு பொருது, கதறி நின்னைத் தேடவேண்டியது கடமையாகவும், அது செய்திலேன் என்பார், “வியந்தாங்கலறித் தேடிற்றிலேன்” என்றார். “சிவன் எவ்விடத்தான்” என்பது தேடப்படும் பொருளைப் பற்றிப் பிறர் அறியக் கூறிய படியாம். எங்கும் நிறைபொருளாகிய இறைவனுக்கு “எவ்விடத்தான்” என ஓரிடம் குறித்து வியையது, திருவுருக் கரந்த நிலையில் பிரிவாற்றாமையா லுண்டாய துன்பம் பற்றியென்க. பின்னுள்ள என்று என்பதை எவ்விடத்தான் என்பதனோடும் இயைத்துக் கொள்க. ஓர் இளமகவைப் பிரிந்ததாய் அம்மகவைத் தேடுங்கால் “என் குழந்தையை யாருங்கண்டதுண்டா?” என்று சொல்லிக்கொண்டு, ஓரிடத்து நில்லாமலும் மெல்ல நடவாமலும் அங்கும் இங்கும் விரைந்தோடி அலைதலை உலகியலிற் காணலாம். அவ்வாறே அடிகள் “எம்பெருமானே யாருங் கண்டதுண்டா” என்று சொல்லிக் கொண்டே பல இடங்களுக்கும் விரைந்து ஓடித்திரிதல் தம் கடமையாகவும் அதுவும் செய்திலேன் என்பார், “எவர் கண்டனரென்று ஓடிற்றிலேன்” என்றார். அன்பிற் கருங்கலனாகிய பொருளைப் பிரிந்தவர் அலறித் தேடி ஓடியும் காணாவிடத்து உடல் தளர்ந்து ஓரிடத்துக் கிடக்க நேரின், அக்கிடக்கையில் பிரிவாற்றாமை மிகப் பெற்று அப்பொருளையே நினைந்து நினைந்து உள்ள முருகி வருந்துதல் இயல்பாதலின், அந்நிலையும் எய்திலேன் என்பார், “கிடந்துள்ளருகேன்” எனவும், இங்கே கூறப்பட்ட அன்புரிமைச் செயல்களில் ஒன்றையும் மேற்கொள்ளாமல், உயிர் வாழ்தற் பொருட்டு இவ்வுலக வாழ்வை நச்சி உடலைத் தாங்கி யுழைக்கலானேன் என்பார், “நின்றுழைத்தனோ” எனவுங் கூறினார். நிறறல்-உடலில் உயிர் நிலையுறப் பெறுதல். உழைத்தல் - வருந்தி முயறல். இவ்வருமைத் திருப்பாட்டில் இறைவன் திருவுருக் காட்சியளித்து மறைந்த நிலையில் அடிகள் மேற்கொண்ட அளப்பரும் அன்புரிமைச் செயல்களே குறிக்கப்பட்டன. அச் செயல்கள் தம்பால் நிகழவில்லையென அடிகள் கூறியது, இறைவன் தமக்குச் செய்த பேரருட் டிறத்திற்குத் தம் தொண்டு நடாகாதென்னும் கருத்தானென்க. அன்புருவ

மாகிய அடிகள் “என் அன்பும் பொய்” என்று ஓரிடத்துக் கூறியிருத்தலும் ஈண்டு நினைக்கத்தக்கது.. இத் திருப் பாட்டுக் கண்ணொச்சத்தையுங் கரைக்க வல்லதென்பது ஓதியுணர்வார்க்குப் புலனும்.

இதன்கண், இறைவனைப் பற்றிய அன்புச் செயல்களை மேற் கொள்ளாமல், உலக வாழ்க்கையிலிடுபடுதல் வருந்தத்தக்கதென்பது பெறப்படுதலின், பிரபஞ்ச வவராக்ரியம் புலனாத லறிக.

சுசு

உழைதரு நோக்கியர் கொங்கைப் பலாப்பழத் தீயினொப்பாய் விழைதரு வேளை விடுதிகண் டாய்விடின வேலைநஞ்சுண் மழைதரு கண்டன் குணமினி மானிடன் தேய்மதியன் பழைதரு மாபரன் என்றென் றறைவன் பழிப்பினையே.

க - ரு:— முன்னைத் திருப்பாட்டில் ஆண்டவனுக்குச் செய்யவேண்டிய அன்புப் பணிகளைச் செய்யாமல் வீணாக உயிர் நிலை பெற்று உலகவாழ்க்கைக்கு உழைக்கலானேன் என்று கூறி இரங்கிய அடிகள், இத்திருப்பாட்டில் அவ்வுழைப்பு இன்னதென அதன் இழிவை யெடுத்துக் கூறி வருந்துகின்றார்,

ப - ரு:— உழை தரு நோக்கியர் கொங்கை - மான் பார்வை போன்ற பார்வையினராகிய மகளிருடைய கொங்கையை, பலாப்பழத்து ஈயின் ஒப்பாய் விழைதருவேளை - பலாப்பழத்தின்கண் மொய்க்கும் ஈயினை யொத்து விரும்புகின்ற சிறியேனை, விடுதி - விட்டு விடுவாயோ? , விடின்கைவிடுவாயாயின், வேலை நஞ்சு உண் மழைதரு கண்டன் என்றும் - கடலிற்றோன்றிய நஞ்சையுண்ட நீலமேகம் போன்ற கழுத்தையுடையவன் என்றும், குணம் இலி யென்றும் - குணமில்லாதவன் என்றும், மானிடன் என்றும் - மக்கட்டன்மையுடையவன் என்றும், தேய்மதியன் என்றும் - குறைந்த அறிவினையுடையவன் என்றும், பழைதரு மாபரன் என்றும் - பழைய பெரிய பரதேசி யென்றும், என்றும் பழிப்பினை அறைவன் - எப்பொழுதும் நின்ப பழியைக் கூறுவேன் என்பது.

வி - ரு:— உழை - மான்; மான். பார்வைக்கு ஆயிற்று. தரு - உவமைச்சொல். மழைதரு என்புழியும் ஈதொக்கும்.

மான் பார்வை இயற்கையில் மருட்சியுடையதாயினும், ஈண்டு உவமேயப் பொருளாகிய மகளிர் கண் மருட்சி, ஆடவரை மயக்குறுத்துங் குறிப்பின் மேலதாகலின், செயற்கையின்பாற் படுவதாகும். ஆடவரைத் தம் வயப்படுத்தும் மகளிர் உறுப் புக்களுள் கண்ணோ சிறந்தது. காமநோயை விளைவிப்பதும் அந்நோய்க்கு மருந்தாவதும் கண்ணோக்கே என்னும் பொருள் தோன்ற, 1 “ இருநோக் கிவளுண்க ணுள்ள தொருநோக்கு, நோய் நோக்கொன் றந்நோய்மருந்து ” என்பர் திருவள்ளுவர். “காதன்மை கண்ணுளே மறைத்துக் கண்ணெனும், தூதினாற் றுணிபொரு ளுணர்த்தி ” யென்னும் சிந்தாமணி ஆசிரியர் கருத்தும் இங்கே நினைக்கத் தக்கது. முதலிற் கண்ணினால் கவரப்பட்ட ஆடவர் பின் கொங்கையிலிடு படுவ ரென்றுங் குறிப்புத் தோன்ற “ உழைதரு நோக்கியர் கொங்கை ” யென்றனர். கொங்கையைப் பற்றி நிகழும் பே ரவாவுடைய தமக்குப் பலாப்பழத்தில் விரும்பி மொய்க்கும் ஈக்களை உவமையாகக் கூறினர். ஒப்பாய் என்பது ஒத்து என்றபடி. ஈயின் என்புழி இன், உருபு நோக்கி வந்த சாரியை. இரண்டனுருபு விகாரத்தால் தொக்கது. முப் பழக்கங்களுள் மணமிக்கது பலாப்பழம். ஈக்கள் மணத்தால் கவரப்பட்டுச் சார்ந்ததும், பழச்சுவையிலிடுபடும் இயல்பின. ஓசையொழிந்த நான்குவகைப் புலனுகர்ச்சியுடைய ஈக்கள், பலாப்பழத்தைச் சார்தல், மணமும் சுவையுமாகிய இரண்டு புலன்களுக்கும் இடனாதல் பற்றி. அங்ஙனமே ஆடவர் மனம் மகளிர் நகிலைச் சார்தல், உருவமும் ஊறுமாகிய இரண்டு புலன்களுக்கும் இடனாதல் பற்றி யென்பது. முதலிற் காட்சி யால் நகிலின் உருவத்தைப்பற்றிப் பின் ஊற்றின்பத்திலிடு படுதலியல்பு. உவமையிலும் பொருளிலும், நுகரும் புலன் கள் வெவ்வேறாயினும், சேய்மையிலும் அணிமையிலும் நிகழ் வன இரண்டு என்பது ஒப்புமைபற்றிக் கருதத்தக்கது. உவமையாகிய ஈக்களுக்குப் பலாப்பழத்தின் மணம் சேய்மை யிலும், சுவை அணிமையிலும் நுகரப்படுவனவாம். உவ மையமாகிய ஆடவர்க்கு மகளிரின் கொங்கையுருவம் சேய்மை யினும், ஊற்றின்பம் அணிமையிலும் நுகரப்படுவனவா மென்பது. புலன்களிரண்டன்மேலும் நிகழும் வேட்கை ஒத்த தென்பது காண்க. உலக வாழ்க்கையின் உழைப்பு, இங்ஙனம்

அழியும் இயல்பினதாகிய புலநுகர்ச்சியளவில் முடிவெய்வது தாகவும், அதனையே விரும்பும் சிறியேனை அதுபற்றிக் கைவிட்டு விடுவாயோ? என்பார், “விழைதருவேனை விடுதி கண்டாய்” என்றார்.

சிறியேனது பிழையைப் பொறுத்து நலம் புரிதல் பேரருளாளனாகிய நினக்குக் கடமையாகவும், அங்ஙனம் செய்யாமல் என்னைக் கைவிடுவாயாயின், “என் சிறுமைக்கு ஏற்றபடி நின்னைப்பற்றிய பழிமொழிகளை யெடுத்துக் கூறுவேன் என்று தொடங்குவாராய், “விடின” என்றார். இவ்வாறு, விடுதி கண்டாய் என்பதன் பின், “விடின” என்று தொடங்குதல் இப்பதிகத்துள் இருபத்து மூன்று, நாற்பத்தாறு, நாற்பத் தெட்டு, நாற்பத்தொன்பது ஆகிய நான்கு திருப்பாட்டுக் களின் மாத்திரம் உள்ளது. இவற்றுள் இருபத்து மூன்றும் திருப்பாட்டில் “விடிலோ கெடுவேன்” என நீ கைவிடின, அதனால் கெட்டொழிவேன் எனத் தமக்கு நேரும் கேட்டினை எடுத்துக் கூறி இரங்குவாராயினர். ஏனைய மூன்று திருப்பாட்டுக்களிலும் என்னைக் கைவிடின என் சிறுமைக் கேற்ப நின்னைப் பழித்துரைப்பேன் என்று கூறுகின்றார். ஈண்டுப் பழித்துரைத்தலாவது, பழிப்பது போலப் புகழ்தற் பொருடோன்றக் கூறுதல். ஆதலின், “அறைவன் பழிப்பினையே” என்றது சொல்லளவிலன்றி யின்று. அடிகள் நினைவில் ஆண்டவன் பால் இயல்பின் அமைந்த பெருமையே முன்னிற் பதாகும். உண்மையில் இறைவன்பால் பழித்தற்கு ஏதுவாக யாதுமின்று; உள்ளதை மாறுபடக் கருதும் இயல்பு அடிகளுக்கும் இன்று. தந்தை யன்பிற்குரிய குழந்தை, தன் தகுதிக்கு மேற்பட்ட பொருளை அவன்பாற் பெற முயலுங்கால், தகுதி நோக்கிக் காலந்தாழ்த்த விடத்து, அக்குழந்தை தன் தந்தைபாற் கண்ட அரிய குணஞ்செயல்களையே பழிப்புரையாக வழங்கி அவனை மகிழ்விப்பது போல, அடிகள் ஆண்ட வனைப்பற்றித் தம் அதுபவத்திற் கண்ட அரிய குணஞ்செயல்களையே பழிப்புரை வடிவிலெடுத்துக் கூறி அப்பெருமானை மகிழ்வுறுத்துவாராயினர். இவ்வுண்மையே பின்வரும் நாற்பத் தெட்டு நாற்பத்தொன்பதாம் திருப்பாட்டுக்களுக்கும் கருத்தாகக் கொள்க.

இனிப் பழிப்பன போற் கூறப்பட்ட சொற்களில் உள்ள புகழ்பொருள் வருமாறு:- திருப்பாற் கடலிற்றேன்றிய நஞ்சை

யுண்ட செய்தி, சிவபிரானுடைய பேரருளுடைமையையும் முடிவிலாற்றலுடைமையையும் புலப்படுத்தாகும். பிறிதொரு நஞ்சாயின் உண்பார் ஒரோவழி யுய்த்தலுங் கூடும். தன்னை யுண்டாரைத் தான் உண்டேதிரும் இயல்புடையது ஆலால மென்னும் கொடுநஞ்சு. அதனைப் பிற தேவருய்தல் குறித்து இறைவன் உண்டு கண்டத்தடக்கிய அருமை தோன்ற, “வேலை நஞ்சுண்மழை தருகண்டன்” என்றார். “குணமிலி” என்பது முக்குணங்களையுங் கடந்தவன் என்னும் பொருட்டு. சாத்துவிக முதலிய குணங்கள் மூன்றுங் குணத்தத்துவ மென்று கூறப்படும். குணத்தத்துவம் மூலப்பகுதியின் விருத்தியாகும். மூலப்பகுதியைப் பிரகிருதி மாயையென்றுங் கூறுப. ஆதலின் சாத்துவிக முதலிய அம் மூன்றும் உயிர்களின் கன்மத்திற்கு ஈடாக உடல் முதலியன தருதற்கு அமைந்த பிரகிருதி மாயையினின்றுந் தோன்றி, உயிர்களின் சுக துக்க மோகங்கட்கு ஏதுவாவனவாம் என்ப. இதனால் மாயாசனகமாகிய அக்குணங்களாற் பற்றப்படாமல் அப்பாற் பட்டவன் இறைவன் என்பது தெளிவாம். “முக்குணங்களின் மூவரைத் தோற்றி மூவருக்கு முத்தொழில் வகுத்தருளி, அக்குணங்களுக்கதிதமாய் நிறைவாயத்து வாக்களைக் கடந்தவன்” என்று சிவஞான முனிவர் கூறுதலும் அறிக. “மானிடன்” என்றது மாணை இடக்கையில் ஏந்தியவன் என்னும் பொருட்டு. தாருக வனத்து முனிவர் இறைவனைத் துன்புறுத்தக் கருதிக் கொடிய வேள்வியொன்று இயற்றி அதனினின்றுந் தேசன்றிய ஒருமாணை இறைவன்பாற் போக்கினராக, அதன் ஆரவாரத் தைக் கண்ட இறைவன் அதனை, “வாமப், பொற்றடங்கையிற் பற்றிப் பொருக்கென வேந்தி நின்றான்” என்று கந்தபுராணங் கூறுதலறிக. “தேய்மதியன்” என்றது, கலைகுறைந்த சந்திரனை முடியிற் சூடினவன் என்னும் பொருட்டு. தக்கன் சாபத்தாற் கலைகுறைந்த திங்கட் செல்வனைப் பாதுகாத்தற் பொருட்டுத் தன் சடையில் தாங்கினதைலின், இவ்வாறு கூறினார். “பழைதருமாபரன்” என்பது பழைய பெரிய பரம் பொருள் என்னும் பொருட்டு. இறைவனைப் “பழையோன்” எனவும், “சொற்பதங்கடந்த தொல்லோன்” எனவும், “கருணையின் பெருமை” எனவும் அடிகள் பிற இடங்களில் கூறியிருத்தல் ஈண்டு நினைக்கத்தக்கது. “என்று என்று” என்னும் இரண்டனுள் முன்னதை “மழைதருகண்டன்” என்பது முதலியவற்றோடு இயைத்து எண்ணும்மையை

விரித்துரைத்துக் கொள்ளல் வேண்டும். பின்னுள்ளதில் முற்றும்மைதொக்கது. “என்றும் அறைவேன்.” என்றது என்னைக் கைவிடினும் யான் இடையருது நின் புகழையே கூறி யின்புறுவேன் என்றபடியாம். இஃது உட்கோள். ¹ “இடர்களை யாரேனும் எமக்கிரங்காரேனும், படரும் நெறி பணியாரேனும்.....அன்பு தென்னெஞ்சவர்க்கு” என்னும் அம்மையாரருள் மொழியும் இங்கே நினைவு கூரத்தக்கது. பழிப்பனபோற் கூறப்பட்ட புகழ்மொழிகளுள் “மழைதரு கண்டன்” என்பது இறைவனுடைய பேரருட் பண்பையும், “குணமிலி” என்பது தத்துவாதிதத் தன்மையையும், “மானிடன்” “தேய்மதியன்” என்பன மூன்றையே நிக்கிரக அநுக்கிரகச் செயல்களையும், “மாபரன்” என்பது முழுமுதற் கடவுட்டன்மையையும் புலப்படுத்து நின்றல் உய்த்துணரத் தக்கது.

இதன்கண் “ஈயினொப்பாய் விழைதருவேன்” என்றதனால் உலக வாழ்க்கை திருவருட் பேற்றிற்குத் தடையாதல் பெறப்படுதலின், பிரபஞ்ச விராக்கியம் புலனாதலறிக.

சுஎ

பழிப்பினின் பாதப் பழந்தொழும் பெய்தி விழப்பழித்து விழித்திருந் தேனை விடுத்திண் டாய்வேன் மணிப்பனிலங் கொழித்தும்ந் தாரமந் தாகினி நுந்தும்பந் தப்பெருமை தழிச்சிறை நீரிற் பிறைக்கலஞ் சேர்தரு தாரவனே.

க - ரை:— முன்னைத் திருப்பாட்டில் ஆண்டவனுக்கு அன்புப்பணி செய்யாமல் வினாக மேற்கொண்ட உழைப்பின் இழிவை யெடுத்துக் கூறி இரங்கிய அடிகள், இத் திருப் பாட்டில் அங்ங்னம் இழிந்த உழைப்பில் தலையிடுதற்கு ஏது, இறைபணியினின்றும் வழுவிததாகு மென்றுணர்ந்து, மீண்டும் அப்பணியில் தலைப்படுதற்கு உபாயம் அறியாமல் திகைப்புற்றிருத்தலை விண்ணப்பஞ் செய்து கொள்ளுகின்றார்.

ப - ரை:— வெண்மணிப் பணிலம் கொழித்து - முத்துக் களையுடைய சங்குகளைக் கொழித்து, பந்தப் பெருமை தழி இ-சடையாகிய அணையின் பெருமையைச் சார்ந்து, மந்தாரம் நுந்தும் - மந்தார மலர்களை யொதுக்குகின்ற, மந்தாகினி சிறை நீரில் - கங்கையாகிய வரம்புட்பட்ட நீர் நிலையில், பிறைக்

கலம் சேர்தரு தாரவனே - பிறை மதியாகிய தோணி பொருந்தப்பெற்ற மாலையையுடையவனே, பழிப்பில் நின் பாதம் பழந்தொழும்பு எய்தி - பழிக்கத் தகாத நின் திரு வடிக்கண்ணே பழமையாகிய தொண்டு மேற்கொண்டு, விழப் பழித்து விழித்திருந்தேனை - பின் அத் தொண்டு நழுவுதலால் அத்திருவடியைப் பழித்து விழித்துக் கொண்டிருக்கின்ற சிறியேனே, விடுதி - கைவிட்டு விடுவாயோ? (விடலாகாது) என்பது.

வி - ரை:— வெண்மணி - முத்து. சங்குகள் நீர் வாழும் உயிர்ப்பகுதியைச் சார்ந்தனவாகலின், அவற்றைக் கொழித்தல் நீர்க்கு. இயற்கையெனவும், மந்தார மலர்கள் இறைவன் சடையிலணியப்பட்டனவாகலின், அவற்றை நுந்துதல் செயற்கையெனவும் கொள்ளல்வேண்டும். இறைவன் சடைக்கண்ணுள்ள கங்கை வெள்ளம் தூய வெண்ணிற முடையதாகலின், அஃது அப்பெருமானுடைய பேரருட் பெருக்கையும், அவ்வெள்ளத்தின் அருகில் காணப்படும் சங்கு இறையியல்பை யுணர்த்தற்குரிய தூய சிவஞானத்தையும், மந்தார மலர் இறைவனைச் சார்த்தற்குரிய சிறந்த பத்தியையும், பிறை மதி ஞானம் பத்தி இரண்டனையும் துணைக்கொண்டு இறைவனது பேரருட் பெருக்கில் தோய்ந்து இன்புறும் பக்குவமுள்ள உயிரையும் குறிப்பிற் புலப்படுப்பனவாய், முத்துக்களையுடைய சங்கு என்றது, சிவப்பேருகிய பப்பனைத்தன்னுட் கொண்ட சிவஞான மென்றற்கு. மந்தார மலர் அன்பு வழி பாட்டிற்குச் சாதனமாகலானும், இறைவன் சடைக்கணிருந்து கங்கையில் தோய்ந்ததாகலானும் பராபத்தியைப் புலப்படுக்குமென்பது. ஞானம் பாச நீக்கத்தில் தோன்றுவதாகலின், அதன் தோற்றத்திற்கு இடையது பக்குவமுள்ள உயிரென்பதும், பராபத்தி ஆண்டவனை முன்னிட்டு வெளிப்படுவதாகலின், அதன் தோற்றத்திற்கு இடையது இறையருளென்பதும் உய்த்துணரத்தக்கன. இவ்வுண்மை குறித்தே பாச நீக்கத்திறோன்றும் ஞானத்தினும் இறையருளிற் றோன்றும் பத்தி சிறந்ததென்ப. ஈண்டுக் கூறிய பத்தி கடவுட்பேரன் பாகிய பராபத்தியாகும். “ஆங்கவனருளாற் பத்தி நன்குண்டாம் பத்தியாலவனருளுண்டாம்” என்பது சைவ நூலுண்மையாகும். பந்தம் - அணை. கங்கை நீர்ப்பெருக்கு, இறைவன் சடைக்கட்டாகிய அணைப் பெருமையை நேர்க்க

மிகச் சிறிய நீர்நிலை போற் காணப்பட்டதென்பார், “ பந்தப் பெருமை தமிழி ” எனவும், “ சிறைநீர் ” எனவும் கூறினர். சிறைநீர் என்றது சிறிய நீர்நிலை என்னுங் குறிப்புத் தோன்ற நின்றது. முதலில் சரியை முதலிய தவத்தாலுண்டாம் ஞானம் இறைவனையுணர்தற்குக் கருவியாம் என்பது புலப்பட, “ வெண்மணிப் பணிலங் கொழித்து ” எனவும், ஞானம் கருவியாக இறையியல்புணர்ந்து பின்னர் அவனருளில் திகைப்பிப்பது பராபத்தி என்பது புலப்பட “ மந்தாரம் நுந்தும் ” எனவும் கூறப்பட்டன வென்க. அந்நையின் பெருமை நீர்நிலைக்கு எத்துணையோ மடங்கு மிக்கதென்பது போதர, “ பந்தப்பெருமை ” யென்றார். “ தமிழி ” யென்னும் வினைபெச்சம்பற்றி வந்த அளபெடை விகாரத்தாற் றெக்கது. இனி தமிழ்ச் சிறை நீர் எனக்கொண்டு தழுவி ய சிறிய நீர்நிலை யெனக் கோடலுமாம். தமிழ்ச்சுதல் - தழுவுதல். திங்கட்பிறை தனக்குற்ற இடையுருழிந்து கலைவளரப் பெற்றது இறைவன் திருவருட்டுணையாலென்பர் பெளராணிகர். அச்செய்தி ஈண்டுப் பாசப்பிணிப்பில் துன்புற்ற உயிர், ஞானம் பத்தியென்னும் நெறிகளால் திருவருட் பேற்றிற் குரியதாகும் என்னும் குறிப்பைப் புலப்படுத்து நின்றதென்க.

பிறையின் நடுச் சிறிது அகன்றும் அதனைரு கோடுகளும் அந் நடுவினும் சிறியனவாய்ச் சிறிது வளைந்தும் தோணிபோற் காணப்படுவின், “ பிறைக்கலம் ” என்றார். மந்தாகினிச் சிறை நீர் பிறைக்கலம் என்றது, அழகிய ஓர் உருவக அணியாகும். இலக்கிய நயந் தோன்றக் கூறிய இவ் வருணனையில், பாசப்பிணிப்பில் பட்டுமூலும் ஓரூயிர், ஞானத்தால் இறையியல்புணர்ந்து, அப்பிணிப்பு ஒழிந்து பத்தியால் தாய்மை பெற்றுத், திருவருளில் தோய்ந்து பேரின்பத்தில் திகைக்கும் உண்மையை அகக்காட்சியி லுணர்ந்த அடிகள் குறிப்பிற் புலப்பட வைத்தாரென்பது உணர்ந்து இன்புறத் தக்கது. திருவாசகத் திருப்பாட்டுக்களில் அநுபவ வுண்மை களையன்றி வருணனை மிகக் குறைவாகவே காணப்படும். அங்ஙனம் சுருக்கமாகக் காணப்படும் வருணனைகளிலும் இன்னோரன்ன சைவவுண்மைகள் குறிப்பிற்புலப்பட வைத்தல் அடிகள் அநுபவ இயல்பென்பது உணரத்தக்கது. “ தாரவன் ” என்பது பெயரளவாய் நின்று “ சேர்தரு ” என்னும் எச்சத்திற்கு முடிவாகும். “ பிறைக்கலஞ் சேர்தரு தாரவன் ”

என்பது பிறையை முடிமாலையாயியைத்துச் சூடினவன் என்னும் பொருட்டு. “மாதர்ப்பிறைக் கண்ணியானே” யென்பது தமிழ் மறை.

“ஓதிய ஞானமு ஞானப் பொருளும் ஒலி சிறந்த, வேதியர் வேதமும். வேள்வியுமாவன” என்று புகழப்படுதலல்லது, சிறிதும் பழித்தற்கு இடனில்லாதன இறைவன் திருவடியென்பார், “பழிப்பினின் பாதம்” என்றார். அன்புடையார் தன்னைப் புகழ்தலினும் தன் திருவடியைப் புகழ்தலில் ஆண்டவனுக்கு உவப்புண்டு என்பதை “நாயேனைத் தன் டைடிகள் பாடுவித்து நாயகனை” யென்று பிறிதோரிடத்து அடிகள் கூறியிருத்தலா னறியலாம். அங்ஙனம் புகழ்ந்து போற்றத்தக்க திருவடிக் கண்ணே மேற்கொண்ட தொண்டு வாழையடி வாழையாக வந்த தம் மரபுக்குரிய தென்பார், “பழந் தொழும்பு” எனவும், பண்டுசெய் தவத்தால் அத் தொண்டில் தலைப்படக் கிடைத்தும் திருவருட் சார்பு இன்மையால் அது நழுவலாயிற் றென்பார், “விழ” எனவுங் கூறினர். வீழ்தல் - நழுவ்தல். விழ என்பது காரணப்பொருட்டு. திருத்தொண்டி லீடுபட்டவுள்ளம் சோர்வுற்றமையால் பழிக் கத்தகாத திருவடியைப் பழிக்கலானேன் என்பார், “விழப் பழித்து” எனவும், பழிக்கப்பட்ட அத் திருவடிப் பெருமையுணர்ந்து மீண்டும் அதன்கண் தொண்டு பூண்ட முழுதற்கு உபாயம் அறியாமல் மயங்கலானேன் என்பார், “விழித்திருந்தேனை” யெனவுங் கூறினர். விழித்திருத்தல் இதற்கு என் செயலாமென்று மருண்டு திகைப்புற்றிருத்தல். திருவடித் தொண்டிலுறைத்து நிற்கும் அடிகளுக்கு இடையிடையே பிரிதலுங் கூடலுமாகிய இன்றோன்ன நிகழ்ச்சிகள் இன்பவுணர்ச்சிக் கேதுவாக நிகழ்தலின், இவ்வாறு கூறியருளினர். இவ்வருபவத்தைக் “காணுமதொழிந்தேன் நின் திருப்பாதங்கண்டு கண் களி கூரப், பேணுமதொழிந்தேன் பிதற்றும் தொழிந்தேன்.....நீயினி வரின்னுங் காணவு நாணுவனே” என்று அடிகள் பிறிதோரிடத்துக் கூறியிருத்தலானும் உணரலாம். பழிக்கப்படாத திருவடியைத் தொண்டு நழுவதலாற் பழித்துப் பின் என் செயலாமென்று திகைப்புற்றிருக்கும் இந் நிலையில் எளிமைக்கு இரங்கும் பேரருளாளனாகிய நீ சிறியேனைக் கைவிடல் தகுமாவென்பார், “விடுதி கண்டாய்” என்றார்.

இதன்கண் “பழிப்பினின் பாதப் பழம் தொழும் பெய்தி
விழப் பழித்து விழித்திருந்தேனை” என்றதனால் அங்ஙனம்
இருத்தற்கு எது, உலகியற் பற்றென்பது போதரலின்,
பிரபஞ்ச விராக்கியம் புலனாதலறிக.

சுஅ

தாரகை போலும் தலைத்தலை மாலைத் தழலரப்பூண்
வீரவென் றன்னை விடுதிகண் டாய்விடி லென்னைமிக்கார்
ஆரடி யானென்னின் உத்தர கோசமங் கைக்கரசின்
சேரடி யாரடி யானென்று நின்னைச் சிரிப்பிப்பனே.

க - ஐ:— முன்னைத் திருப்பாட்டில் நமழவி விடப்பட்ட
இறை பணியில் மீண்டும் தலைப்படுதற்கு உபாயம் அறியாமல்
திகைப்புற்றிருத்தலை விண்ணப்பித்து இரங்கிய அடிகள்,
இத்திருப்பாட்டில் திகைப்புற்ற நிலையில் தேற்றுதற்குத்
திகைப்பறியாத் தெய்விக வீரனாகிய நின்னையன்றி வேறு யாரு
மில்ர் ஆதலின், சிறியேனைக் கைவிடாமற் பாதுகாக்கும்
பொறுப்பு நின்பாலதாகு மென்பதைக் குறிப்பிற் புலப்படுத்து
விண்ணப்பஞ் செய்து கொள்ளுகின்றார். “தேறும் வகை
யென் சிவலோகா திகைத்தாற் தேற்ற வேண்டாவோ” என்
றும் அடிகள் திருவாக்கும் ஈண்டுக் கருதியுணரத் தக்கது.

ப - ஐ:— தலை தாரகை போலும் தலைமாலை - தலைக்
கண்ணை வண்ண மன்களைப் போன்ற தலைமாலைகளையும், தழல்
அரப் பூண் - நஞ்சு மிக்க பாம்புகளாகிய அணிகலன்களையு
முடைய, வீர - தெய்விக வீரனே, என்னை விடுதி - சிறியேனைக்
கைவிட்டு விடுவாயோ, (விடலாகாது) விடில் - கைவிடுவா
யாயின், மிக்கார் என்னை ஆர் அடியான் என்னின் - அறி
வொழுக்க மிக்க பெரியோர் என்னை நோக்கி, “நீ யாருக்கு
அடியவன்” என்று வினவுவராயின், உத்தர கோச மங்
கைக்கு அரசின் சீர் அடியார் அடியான் என்று - திருவுத்தர
கோச மங்கையில் வீற்றிருக்கும் தெய்விக அரசாகிய சிவ
பெருமானுடைய சிறப்புப் பொருந்திய அடியவர்க்கு அடியவன்
என்று சொல்லி, நின்னைச் சிரிப்பிப்பன் - நின்னைக் குறித்துச்
சிரிக்கச் செய்வேன் என்பது.

ஃ - ஐ:— உலகெலாம் ஒடுங்கிய பேரூழிக் காலத்துப்
படைப்போன் முதலியோரும் ஒடுங்கினராக, அன்றார் தலைகளை
மெல்லாம் மாலையாகத் தொடுத்து இறைவன் தன் தலைக்கண்

அணிவன் என்று புராணங் கூறும். அங்ஙனம் அணிதற்குக் காரணம், அத் தேவரெல்லோரும் ஊழி யிறுதியில் தன்பா லொடுங்கத் தான் ஒருவனே யாண்டும் ஒடுங்காத முழுமுதற் பொரு ளென்பதைப், பின்னர்த் தோன்றும் உலகம் உணர்ந்து தன்னை யடைந்து உய்யவேண்டு மென்பதேயாம். இவ்வுண் மையை “நூறு கோடி பிரமர்க ணொந்தினர், ஆறு கோடி நாராயண ரங்ஙனே, ஏறு கங்கை மணலெண்ணி லிந்திரர், ஈதிலாதவன் ஈசனெருவனே” என்னுந் தமிழ் மறையாலும், ¹ “அப்பெரியோர், சிரமெலாந் தொடுத்தணியலா வணிந் திடும்” எனவும், ² “ஆதலாற்றனை வியப்பதற் கன்றவை யணிதல், ஈதலாதொரு திறமுள தியாவரு மெவர்க்கும், நாதனை யிவ்னென்று தன் பாங்கரே நண்ணித், த்தெலா மொரி இ முத்தி பெற்றுய்ந்திடுஞ் செயலே” எனவும் கந்த புராணங் கூறுமாற்றினும் அறிக. அத்தலை யோடுகள் வெண் ணிற வொளியுடையனவாகக் காணப்படுதலின், “தாரகை போலும்” என்று உவமிக்கப்பட்டன. இவ் வரலாற்றுக் குறிப்புச் சிவபெருமான் விண்ணோர் முழுமுதலென்பதைப் புலப்படுத்தும். ³ “தலைமலை தலைக்கணிந்து தலையாலே பலிதேருந் தலைவன்” என்று தமிழ்மறை கூறுதலும் உணர்க. தழல்-ஈண்டு நஞ்சென்னும் பொருட்டு. ⁴ “தழலுமி முரவம்” என்புழி அப்பொருட்டாதல் அறிக. இறைவன் அணி கலனாக அளித்த பாம்புகள் இருவகைய; திருமா லார்தியாகிய கருடனுக்கு அஞ்சி இறைவனைப் புகலடைந்தன ஒருவகை. மற்றொரு வகை தாருக வனத்து முனிவர் இயற்றிய கொடிய வேள்வியினின்றுந் தோன்றி இறைவற்குத் திங்கிழைக்க வந்த னவாம். இவ்விருவகையுள், ஈண்டுக் குறிக்கப்பட்டன வேள் வித் தியினின்றுந் தோன்றின வென்பது, “தழலா”, வெண் விசேடிக்கப்பட்டமையாலும். கருடனுக்கு அஞ்சிப் புகலடைந் தவை கொடுத்தன்மை யொழிந்து சாந்தமெய்தின வென் பதும், மற்றவை ⁵ “வேள்வி யெரியமுற் கிடையே யெண்ணில், பாந்தளங்கெழுந்து தீயோர் பணியினாற் சிறந்ததோடும் போந்தன” என்றதனால் நஞ்சைக் கான்று வந்தவைவென்

1 கந்தபுராணம் - தத்சியுத்தரப் படலம் - 12

2 ஷட ஷட - 14

3 தேவாரம் - திரு அங்கமால

4 தேவாரம் - 232.-7.

5. கந்தபு தத்சியுத்தரப் படலம் - செ. 1057

பதும் ஈண்டுக் கருதத்தக்கன. தலையோடு மலர் போலத் தொடுத்தணியத் தக்கனவாகலின், அவற்றை யாலையாகவும், பாந்தள் முத்தர முதலியன போலப் பூணத்தக்கனவாகலின், அவற்றைப் பூணாகவும் இறைவன் அணிந்து கொண்டான் என்க. அப்பாம்புகளைப் பூணாகக்கொண்ட இந்நிகழ்ச்சி பகை வலியைக் கடக்கும் இறைவனது வீரத்தன்மையைப் புலப்படுத்தற்கு எடுத்துக் காட்டாகு மென்பது. இங்ஙனம் கடவுட் டலைமைத் தன்மையும் வீரச் செயலும் உடைமையால், “வீர” எனவும், யாது செய்வல் எனத்திகைப் புற்றிருக்கும் இந்நிலை யிற் சிறியேனைத் தேற்றி யேன்று கொள்ள வேண்டியது வீரனாகிய நினக்குக் கடமையாகவும், கைவிடல் துருமா வென் பார், “என்றனை விடுதி கண்டாய்” எனவும் கூறினர். யாவர்க்கு மேலாமளவிலாச் சிருடைய நீ, யாவர்க்குங் கிழாம் அடியேனைக் கைவிடின், என் எளிமையை நோக்கி வினவு வார்க்கு, வாழையடி வாழையாக வந்த என் அடிமையியல் பின் உண்மையை யாக்கூற நேருமெனவும், அதனால் இவ் வேழைக்கு யாதுங்குறை நேராடுதெனவும், நின் அளப்பரும் பெருமைக்கே குறை நேருமெனவும் குறிப்பிற் புலப்பட நகைச் சுவை தோன்றக் கூறுகின்றார்.

நின்னாற் கைவிடப்பட்ட நிலையில் அறிவொழக்கங்களிற் சிறந்த பெரியார் என் எளிமையைக் கண்டு “என் இப்படித் துணையின்றித் துன்புறுகின்றாய்? அடிமைத் தன்மையும் உளதே; யாவர்க்கு அடியவன்” என்று என்னை வினவுவாயின் என்பார், “என்னை மிக்கார் ஆரடியானெனின்” என்றார். மிகுதி ஞான சிலங்களின் மேற்று. உலகத்தில் மெலிந்து நல்குந்நதானொருவனைக் காண்பார் வினவ நேரின், நீ எக் குடும்பத்தவன் என்று குடும்ப இயல்புபற்றிக் கேட்பதில்லை. ஈண்டு அடிகளுக்குத் தந்தை தாய் குரவனாசான் சங்கரவிராசை பெண்டிர், மைந்தர் பல்லுயிருள் சுற்ற மாசிலா விசனான்பர் ஆதலின், “என்னை மிக்கார் ஆரடியானெனின்” என அடிமையியல்புபற்றி வினவு வொரு அடிகள் கருதினாரென்பது. இனி அவ்வினவிற்கு விடையாக என்னாற் கூறத்தக்கது இன்னதெனக் குறிப்பிடு கின்றார். முதலில் தம்மையடிமைகொண்ட பரம்பரைக்கு உன் இன்னதெனவும், அப் பரம்பரை முதல்வன் இன்னா மெனவும் கூறுவாராய், “உத்தர கோச மங்கைக் கரசு”

என்றார். அரசு என்றதனால் உத்தரகோச மங்கை சிவராச தானி யென்பது பெறப்படும். தெய்வ அரசுக்குரிய திருத்த சாங்கத்தில் ஊர் கூறுகின்றழி, “பத்தரெலாம் பார்மேற் சிவபுரம் போற் கொண்டாடும், உத்தர கோசமங்கை யூர்” என்று அடிகள் பிறிதோரிடத்துக் கூறியிருத்தலும் ஈண்டு நோக்கத் தக்கது. அப் பேரூரிலுள்ள தெய்வ அரசாக விளங்குபவன் சிவபெருமானெனவும், அப்பெருமானுக்கு அணுக்கராய்த் தொண்டு பூண்டு ஒழுகும் மெய்யன்பரே சிறப்புரிக்க மெய்யடியாராவரெனவும் மரபின் பெருமை புலப் படுத்து, இப்பொழுது அம் மரபின் முதல்வனாகிய நின்னால் புறக்கணிக்கப்பட்டு ஒடுங்கிக் கிடக்கும் யான் அவ்வயரிய மரபில் வந்த அடியார்க்கு அடியானாவென்று வெளிப்படக்கூறி நின்னைப் பரிகசிக்கச் செய்வேன் என்பார், “அரசின் சீரடியாரடியானென்று நின்னைச் சிரிப்பிப்பனே” யென்றார். சிரித்தல்-பரிகசித்தல். “சகம் பேயென்று தம்மைச் சிரிப்ப” என்புழியுங் அப்பொருட்டாதலறிக. ஓர் உயர்ந்த மரபின் முதல்வர் சீர்மையுடையராக வாழ்ந்திருப்ப, அம் மரபிற்குன்றிய ஒருவன் ஆதரவற்று எளியனாயிருப்பின், அந் நிலையைக் கண்டார் அம் மரபு முதல்வரை யெள்ளி நகையாடல் உலகியலிற் காணப்படுவதொன்றுதலின், அம் முறைபற்றி இவ்வாறு கூறினர். இது மழவிளங்குமணி இரு முதுகுரவணி அன்பினாற் கூறுங் குறை போல்கொண்டு.

இதன்கண், யான் அரசன் சீரடியாரடியானே இருந்தும் புறக்கணிக்கப்படுதற்கு ஏதுவாக உலகியற்பற்றுடையனாக உழல்கின்றேன் என்று அடிகள் கருதினாரென்பது பெறப் படுதலின், பிரபஞ்ச விராக்கியம் புலனாதலறிக.

சக

சிரிப்பிப்பன் சிறும் பிழைப்பைத் தொழும்பையு மீசற்கென்று விரிப்பிப்பன் என்னை விடுதிகன் டாய்விடின் வெங்கரியின் உரிப்பிச்சன் தோலுடைப் பிச்சனஞ் சூன்பிச்ச னூர்ச்சடுகாட் டெசிப்பிச்சன் என்னையும் ஆளுடைப் பிச்சனென் றேசுவனே.

க - ரு:— முன்னேத் திருப்பாட்டில் சிறியேன் திகைப் புற்ற நிலையில் தேற்றுதற்குரிய தகுதி, முழுமுதற்றலேவனும் தெய்விக வீரனுமாகிய நின்பாலதா மென்பதைக் குறிப்பிற் புலப்படக் கூறிய அடிகள், இத்திருப்பாட்டில் அத்தனைய

நின்னாற்றேற்றப்படின, என் உலக வாழ்க்கையை யெள்ளி வெறுத்து, நின் உடனுறை வாழ்க்கையாகிய திருத் தொண்டின் பெருமையை விரித்து விளக்கிப்பாராட்டி மகிழ்வேன் என்று விண்ணப்பஞ் செய்து கொள்ளுகின்றார்.

ப - ரு: — சீறும் பிழைப்பைச் சிரிப்பிப்பன் - வெறுக்கத் தக்க என் உலக வாழ்க்கையை எள்ளி நகையாடச் செய்வேன், தொழும்பை ஈசற்கு என்று விரிப்பிப்பன் - தொண்டு பூண்டு ஒழுக்குதலை இறைவனுக்கே யென்று யாண்டும் பரவும்படி. செய்வேன், என்னை விடுதி - இத்தகைய அடியேனைக் கை விட்டு விடுவாயோ? விடின - கை விடுவாயாயின், வெம்கரியின் உரிப்பிச்சன் - கொடிய யானைத் தோலைப் போர்த்த பித்தன், தோலுடைப் பிச்சன் - புலித்தோலை யுடுத்த பித்தன், நஞ்சு ஊண் பிச்சன் - நஞ்சை யுணவாகக் கொண்ட பித்தன், ஊர்ச் சுடுகாட்டு எரிப்பிச்சன் - ஊர்க்குப் பொதுவாகிய சுடலைத் தியில் ஆடும் பித்தன், என்னையும் ஆளுடைப் பிச்சன் - தகுதியற்றவனாகிய என்னையும் ஆட்கொண்ட பித்தன், என்று எசவன் - என்று இவ்வாறு கூறி இகழ்ந்துரைப்பேன் என்பது.

வி - ரு: — நரை திரை மூப்புப் பிணி சாக்காடு என்னும் இவற்றிற்கு இடனாகிய ஊனுடம்பைப் பெற்ற பொழுதே அதனைக் கடவுட் பணியாகிய தவத்திற்கு உரியதாகல் வேண்டும். அங்ஙனம் செய்யாமல் உண்டுடுத்துழங்கும் அளவில் அமையுமா? அவ்வுடலோடு கூடிய உயிர்வாழ்க்கை வெறுக்கத் தக்கதாக முடியுமாதலின், அதனைச் “சீறும் பிழைப்பு” என்றார். சீறுதல் - வெகுளல்; வெறுத்தல். இங்ஙனம் வெறுக்கத்தக்க வாழ்க்கையை விரும்பத்தக்க தெனக் கொள்ளாமல் யான் எள்ளியொழிப்பதோடு பிறரும் இவ்வுண்மையுணர்ந்து எள்ளி நகையாடற்கு ஏற்பச் செய்வேன் என்பார், “சிரிப்பிப்பன்” என்றார். இனி, இவ்வுடல் கொண்டு மனமொழிமெய்களால் நினைந்தும் வாழ்த்தியும் வணங்கியும் செய்யப்படும் தொண்டு, எல்லாம் வல்ல இறைவனைக் குறித்தே செய்யத்தக்கதென எப்பொழுதும் எவ்விடத்தும் யான் மேற்கோடலோடு, மற்றையோரும் உணர்ந்தொழுகுமாறு முக்கரணங்களாலும் இயன்றவரை பரப்புவேனென்பார், “தொழும்பை ஈசற்கென்று விரிப்பிப்பன்” என்றார். ஈசற்கே என்புழித் தேற்றேகாரம். விகாரத்தாற்றெுக்கது. தீதர்மும்பையும் என்புழி உம்மை இசை நிறை. ஈசன் என்னும்

சொல் சிறப்பு முறையில் சிவபெருமானையே யுணர்த்து
மென்பது மறை யாகமங்களிற் கண்டவுண்மை. மனம் பொறி
புலன்களுக்கும், மண் பெண் பொன் முதலியவற்றிற்கும்,
செல்வர் முதலியோர்க்கும் அடிமைப்பட்டு வாழ்தல் ஆகிய
உலகத்தொண்டு சேறும் பிழைப்பின்பாற் படுமாதலின்,
அதனை விலக்கி ஊனடைந்த வுடம்பின் பிறவியே, தான
டைந்த வுறுதியைச் சார்தற்குரிய கடவுட்டொண்டே சிறந்த
தூகுமென்பார், “ஈசற்கே” யென வலியுறுத்துக் கூறினர்.
நலம் தொன்றடைதற்கு விலக்கத்தக்கதும் மேற்கொள்ளத்
தக்கதும் இன்னவெனவுணர்ந்து, முதலில் விலக்கத்தக்கதை
விலக்கிப் பின் கொள்ளத்தக்கதைக் கொள்ளல் வேண்டுமா
தலின், அம்முறையில் அழிவிலின்பப் பேற்றிற்குத் தடை
யாகவுள்ள உலகத்தொண்டை யொழித்துப், பின் அப்
பேற்றிக்கு இன்றியமையாச் சாதனமாகிய சிவத்தொண்டைக்
கொள்ளல் வேண்டுமென்பது புலப்பட அம்முறையில் வைத்து
ஓதினாரென்க. “சேறும் பிழைப்பைச் சிரிப்பன்” எனவும்,
“தொழும்பை யீசற்கென்று விரிப்பன்” எனவும் தம்மளவிற
கூறுது, ‘சிரிப்பிப்பன்’ ‘விரிப்பிப்பன்’ எனப்பிறரையும்
அவ்வாறு செய்யச் செய்வன் என்று கூறியது, ¹ “நான்
பெற்ற விற்பம் பெறுக விவ்வையகம்” என்னும் உட்கோள்
பற்றியென்பது. அரிய தவத்தால் அடையத்தக்க வீட்டின்ப
நுகர்ச்சிக்கும் பிறரை அறைகூவி யழைக்கும் பெருமை நம்
சைவப்பெரியார்பால் உளதென்பதை யாவரேயறியார்? ² “நாம்
இனியெடுத்த தேகம் விழுமுன் புசிப்பதற்குச் சேரவாருஞ்
செகத்திரே” என்னும் தாயுமானவர் உரையும், கொள்ளை
கொள்ள வீடுதவிக் கூற்றைப் பிடர்பிடித்துத் தள்ளிய திரு
ஞானசம்பந்தர் செயலும் இவ்வுண்மையை வலியுறுத்து நின்ற
லறிக. இங்ஙனம் உலகவாழ்க்கையை யானும் வெறுப்பேன்;
பிறர் எள்ளி நகையாடுதற் கேற்றதையும் செய்வேன் எனவும்,
தொண்டு இறைவனாகிய நின் பொருட்டே செய்யத்தக்க தென்
பதை யானும் உணர்வேன்; பிறர் உணரவும் விரித்து
விளக்குவேன் எனவும், இந் நீத்தல் விண்ணப்பத்தின்
இறுதிப் பகுதியில் அடிகள் தம் முள்ளத்திற்கண்ட மெய்மை
யைத் தந்தையிடத்துக் குழந்தை கூறுதல்போலக் கூறி, இந்

1 திருமந்திரம். 95

2. தாயுமானவர்—காகமுறவு.

நிலையிலுள்ள என்னைக் கைவிடல் தகுமாவென்பார், “ என்னை விடுதி கண்டாய் ” என்றார். இவ்வுண்மையை விண்ணப்பஞ் செய்யக்கேட்டும் என்னைக் கைவிடுவாயாயின், என் உள்ளத்தில் நின்னைப்பற்றியறிந்த சில செய்திகளை யெடுத்துக் கூறி நின்னை ஏசுவன் என்கின்றார். இறைவனை வாழ்த்துதற்குரிய அருஞ் செயல்களையே அடிகள் வைதற்குரியனவாகக் கொண்டு கூறின் ரென்பது பின் வருவனவற்றால் விளங்கும்.

ஊண் உடை உறையுள் மூன்றையும் மாறுபடக் கோடல் பித்தர் செயல்களாகும். யானைத் தோலைப் போர்வையாகவும், புலித்தோலை யுடையாகவும் கொண்ட பித்தன் என்றதனால் உடையின் மாறுபாடும், நஞ்சுண்ட பித்தன் என்றதனால் உணவின் மாறுபாடும், சடுகாட்டெரியில் நடமாடும் பித்தன் என்றதனால் உறையுளின் மாறுபாடும் புலனாதல் அறிக. இம் மூன்றனாலும் முறையே இறைவனுடைய முடிவிலாற்றலும், பேரருளுடைமையும், முழுமுதற்றன்மையும் ஆகிய பெருமையே வெளிப்பட்டு நின்றல் அறியத்தக்கது. சடுகாடு இன்னதென்பதையும் அதன்கண் இறைவன் நடமாடுதலின் உண்மையையும் திருச்சதகம் ஏழாம் திருப்பாட்டின் விளக்கவுரையிற் காண்க. ஏசுதற்குரிய இறை செயல்களாக இங்கே கூறப்பட்ட மூன்றா மேலும் சிறந்ததாக ஒன்று கூறுகின்றார். அஃது ஆட்கொள்ளுதற்குரிய தகுதி ஒரு சிறிது மில்லாத சிறியேனையும் ஆளாகக்கொள்ளும் பித்தன் என்பது. என்னையும் என்புழி உம்மை இழிவு சிறப்புப்பொருட்டு. அன்பரைக் குற்றங்களைந்து ஆட்கொள்ளுதல் இறைவனுக்கு இயல்பினமைந்த பேரருளுடைமையானாகும். ஆதலின், இதுவும் அப்பெருமானுடைய அளப்பரும் பெருமையையே புலப்படுத்து மென்பதுணர்க. இங்ஙனம் வாழ்த்தினும் வையினும் இறைவன் மாண்பே அடிகள் நெஞ்சினும் நாளினும் நின்று வெளிப்படு மென்பது நினைந்து இன்புறத்தக்கது.

இதன்கண் “ சிரிப்பிப்பன் சீறும் பிழைப்பை ” யென்றதனால், உலக வாழ்க்கை வெறுத்து யெள்ளி நகையாடற்குரிய தென்பது பெறப்படுதலின், பிறபஞ்சவிராக்கியம் புலனாதலறிக.

ரும

ஏசினும் யானுன்னை யேத்தினும் என்பிழைக் கேகுழைந்து
வேசறு வேளை விடுதிகன் டாய்செம் பவளவெற்பிற்
றேசுடை யாயென்னை யாளுடை யாய்சிற் றுயிர்க்கிரங்கிக்
காய்சின் வாலமுன் டாயமு துண்ணக் கடையவனே.

க - ரை:— முன்னைத் திருப்பாட்டில் உலக வாழ்க்கையை
எள்ளி நின் உடனுறை வாழ்க்கையாகிய திருத்தொண்டை
விளக்கிப் பாராட்டி மகிழ்வேன் என்று கூறிய அடிகள், இத்
திருப்பாட்டில் அப்பாராட்டு வைதல் வாழ்த்துதலாகிய இரு
திறத்தானும் முறையே குறிப்பினும் வெளிப்படையினும்
நிகழுமாதலின், அவ்விரிடத்தும் உண்டாம் என் குற்றத்திற்கு
வருந்துகின்றேன்; பொறுத்தருள வேண்டுமென்று விண்ணப்
பஞ் செய்து கொள்ளுகின்றார்.

ப - ரை:— செம்பவள வெற்பின் தேசு உடையாய் - செந்
நிறமுடைய பவழமலைபோல் ஒளி விளங்கும் திருமேனியை
யுடையவனே, என்னை ஆளுடையாய் - சிறியேனை ஆளாகக்
கொண்டவனே, அமுது உண்ணக் கடையவன் - அமிழ்தம்
உண்ண உரியமையுடையனாக இருந்தும், சிறுமை உயிர்க்கு
இரங்கி - சிறிய உயிர்த் தொகுதிகளுக்கு நேருந் துன்பத்திற்கு
இரக்கமுற்று, காய் சினம் ஆலம் உண்டாய் - கொதித்தெழும்
கொடுமை மிக்க ஆலால் மென்னும் நஞ்சை பண்டருளியவனே,
யான் உன்னை ஏசினும் ஏத்தினும் - அடியேன் ஆண்டவனாகிய
நின்னைக் குறித்துப் பழித்துரைப்பினும் புகழ்ந்துரைப்பினும்
உண்டாம், என் பிழைக்கே குழைந்து வேசறுவேளை - என்
குற்றத்தையே கருதி உள்ளமுருகி வருந்துவேளை, விடுதி -
கைவிட்டு விடுவாயோ? (விடலாகாது) என்பது.

வி - ரை:— இறைவன் அருளுருக் கொள்ளுங்கால், “நிறங்
களோ ரைந்துடையாய்” என்றபடி அவ்வருட் திருமேனிக்குப்
பல நிறங்கள் சிவாகமங்களிற் கூறப்பட்டிருப்பினும், ஞான
சிரியனாக எழுந்தருளி அன்பர்க்குக் காட்சியளிக்குங்கால் மேற்
கொள்வது, செந்நிற வொளி மிக்க திருமேனியாகும். இவ்
வுண்மையைச் “செம்மேனி யெம்மாள்” “தழல் வண்ணன்”
“பவளமே திருவுடம்பு” என்பன முதலிய ஞானப் பணுவல்
களானறியலாம். பவள வெற்பு-இல்பொருளுவமை. எந்நிறத்
தினும் ஒளியுடைமையே அழகு செய்வதாகும். நிறம் ஒளி

என்னும் இரண்ட லியையும் உடலுயிர்களின் இயைபுபேரற் கொள்ளத் தக்க தென்க. அவ்விரண்டனுள்ளும் ஒளி சிறந்த தாகலானும், நிறம் செம்மை யென்னும் உவமையடையாற் பெறப்பட்டமையானும் “செம்பவள வெற்பின் நிறமுடையாய்” என்னுது “தேசுடையாய்” என்றார். தேசு ஃ ஒளி. இங்ஙனம் விளித்தது, ஞானாசிரியத் திருவுருவைக் குறிக்கொண்டென்க. அடுத்து “என்னை யானுடையாய்” என்றதனாலும் இது வலியுறுவதாகும். “வெற்பிற்றேசுடையாய்” என்றதனால் இறைவனது அளப்பரும் பெருமையும், “என்னை யானுடையாய்” என்றதனால் அப்பெருமானது பேரருளுடைமையும் புலப்படுக்கப்பட்டபடியாம். இவ்வளவில் அடிகள் தம் பொருட்டு இறைவன் செய்த பேருதவியைப் புலப்படுத்து, மேல் மக்கள் தேவர் முதலிய எல்லோர்க்கும் அப்பெருமான் செய்த பேரருட் செயலைக் கூறுகின்றார். இவை முறையே சிறப்பும் பொதுவுமாகும். உலகியலறம் வகுத்த திருவள்ளுவர், ஒருவன் மற்றொருவனுக்கு உற்றுழி யுதவுதலாகிய சிறப்பறத்தை ஈகையெனவும், பலருக்கும் பயன்பட உதவுதலாகிய பொதுவறத்தை ஒப்புரவு எனவும் வகைப்படுத்துக் கூறியிருத்தலும் ஈண்டு நினைக்கத் தக்கது.

“அமுதுண்ணக் கடையவன்” என்புழிக் கடையவன் என்பது கடமைபுடையவன் என்னும் பொருட்டு. கடமை ஈண்டு உரிமைப் பொருண்மேலதாம். கடமை என்பதில் ‘மை’ விகுதி கெட்டு இடை அகரம் ஐகாரமாகி விகுதியேற்றுக் கடைபன் கடையவன் என்றாயிற்று, பழமைப் பகுதியினின்றும் பழையன் பழையவன் என்றாயது போல வென்க. அமுதும் நஞ்சும் உண்டார்க்கு முறையே சாவாமையும் சாதலையும் பயக்குமென்ப. அவற்றுள், அமுது கடவுளார்க்குரிய வயர்ந்த வுணவாதலின், அதனை யுண்டற்கு உரிமை கடவுளர்தலைவனாகிய நினக்கே யுளதாகவும், சிறிய வுயிர்கள்பால் வைத்த கருணை காரணமாகச் சாவாமையைப் பயப்பதாகிய அவ்வமுத வுணவை யொழித்துச், சாதலைப் பயப்பதாகிய நஞ்சையுண்டருளி ஓய் என்பது கருத்து. கடையவன் என்பதன் பின் சில சொற்கள் அவாய் நிலையான் வருவித் துரைக்கப்பட்டன. இனிச் கடையவன் என்பதற்குக் கடைந்த அவன், திருமால்.

எனப் பொருள் கொண்டு திருமால் அமுதுண்ண நஞ்சமுண்ட வசே யெனக் கூறுவாருமுளர். கடைந்தவனும் அமுதுண்ட வனும் திருமால் ஒருவன் மாத்திரம் அல்லன்; தேவரெல் லோரு மாவ ராதலானும், இறைவன் நஞ்சுண்டற்கு ஏது “சிறுறுயிர்க் கிரங்கி” என்பதனாற் பெறப்பட்டமையானும் அவ்வுரை பொருட் சிறப்புடைய தன்றென்க.

சிறுறுயிர் என்றது கன்மத்திற் கிடாகப் பிறப் பிறப்புக் களிற் பட்டுமூலும் சிறுமையுடைய மக்கள் தேவர் முதலிய வுயிர்த் தொகுதிகளை அமுதமுண்டு அமரவாழ்வு பெற முயன்றார்க்கு முதலிற் றேன்றியது ஆலால மென்னங் கொடிய நஞ்சாக, அது கண்டு பெரிதுங் கலக்கமுற்ற அவ் வுயிர்த் தொகுதிகளின் பொருட்டு மேற்கொண்ட இரக்கங் காரணமாக வெனபார், “சிறுறுயிர்க் கிரங்கி” என்றார். இறைவன் தன் ஆற்றலைப் பிறர் அறிய வைத்தற்கு இக் கொடிய நஞ்சை யுண்டானல்லன் என்பது புலப்பட “இரங்கி” யென அருட் குணத்தைக் காரணமாகக் குறிப்பிட்டார் என்க. காய் சினம் - வினைத்தொகை. காய்தல் - சுடுதல். சினம் - வெகுளி, கொடுமை. இறைவன் உண்ட நஞ்சு வலியிழந்த தாதல் மணிமந்திர மருந்துகளால் ஒழிக்கத் தக்கதாதல் அன் றென்பார், “காய்சினவாலம்” என்றார். அடிகள் “என்னை யாளுடையாய்” என்றதனால் தமக்குச் சிறப்பு வகையிற் செய்த பேருதவியையும், “சிறுறுயிர்க் கிரங்கிச் சாய்சின வால முண்டாய்” என்றதனால் பிறவுயிர்த் தொகுதிகளின் பொருட் டுப் பொது வகையிற் செய்த பேருதவியையும் குறிப்பிட்ட படியாம்.

இனி இறைவனைத் தாம் இகழ்தல்போற் புகழ்ந்தும், வெளிப்படையாய்ப் புகழ்ந்தும் கூறியவற்றில் நேரும் பிழைகளுக்கு வருந்திப் பொறுத்தருள வேண்டுகின்றார், ஏசுதல் ஈண்டு மழைதருகண்டன் குணமிலி மாணிடன் தேய் மதியன் நஞ்சுண்பிச்சன் முதலாக ஒருவாற்றூற் சொல்லளவிற் பழித்துரைத்தலாகும். இத் தொடர்மொழிகளில் இறைவன் பெருமையே புலப்படுக்கப்பட்டுப் புகழ்தலாக முடியுமாயினும், கேட்பார் ஓரளவு பழித்தலாகவும் கருதுதற்கு இடந்தருதலின், அவ்வளவிற் பிழை செய்ததாகுமென்பது. ஏத்துதல் - உயர்த்

துக் கூறிப் புகழ்தல். இறைவன்பெருமை மாற்ற மனங்கழிய நின்றதாகலின், “அவன் பூங்கழல் யாம்பேசத் திருவார்த் தையிற் பெருநீளம்” என்ற படி விரித்துரைக்கப் புகின், ஓரளவிலடங்காமல் பெருகிச் செல்லுதலாலும், தொகுத் துரைக்கப் புகின், முற்றுங்கூறப்பட்டதாக முடியாமையாலும் குறையாகவே கூறியதாக முடிதலின், அதுவும் பிழைசெய்த தாகுமென்பது. எங்கும் நிறைபொருளாக வுள்ளவனை ஓரிடத்து ஒரு திருக் கோயிலிலுள்ளான் எனவும், எச் செயலும், வல் லானைச் சிற்சில செயல்களைக் குறிப்பிட்டு அவற்றில் வல்லா னெனவும் கூறுதல் போல்வன புகழ்தலாயினும், குறையாகக் கருதுதற்கு இடந்தருதலின், பிழைசெய்ததாக முடியு மென்பது கருத்து. இவ்விருதிறத்தானுமன்றிப் பேச்சு நிகழ் தற்கு இடனின்று. ஆதலின், இவ்வீரிடத்தும் நிகழும் பிழைகளை நினைந்து வேறு போக்கிடனில்லாமையால் உள்ள முருகி வருந்துகின்றேன் என்பார், “ஏசினும் யானுன்னை யேத்தினும் என் பிழைக்கே குழைந்து வேசறுவேனை” என்றார். ஆண்டவனே! குற்ற நற்றம் இரண்டும் மக்களியல் பாயினும், நின்னைக் குறித்து யான் பேசுவனவெல்லாம் குற்ற மாகவே முடிதலின் அதற்கே வருந்தலானேன் என்று அடிகள் கருதினாரென்பது பெறப்படுதலின், “என் பிழைக்கே” என்புழி ஏகாரப் பிரிநிலைப்பொருளதாகும். வேசறுதல்-வருந் துதல். சிற்றறிவுடைய வுயிர்கள் பிழை செய்தல் இயல் பாயினும், பின் அது பிழையென வுணர்ந்து வருந்திப் பிழை பொறுக்க வேண்டின், பொறுத்துப் பாதுகாத்தல் பேரரு ளாளானாகிய நினக்குக் கடனாதலின், சிறியேன் பிழை கருதிக்கைவிடாமற் காத்தருள வெண்டுமென்பார், “வேசறு வேனை விடுதி கண்டாய்” என்றார். இனி “ஏசினும்.....விடுதி” என்பதற்கு, யான் உன்னை வைதாலும் வாழ்த்தினாலும் அவற்றைப் பொருட்படுத்தாமல், என் பிழைகுறித்து வருந்து கின்றேனாதலின், அதுபற்றியேனும் என்னைக் கைவிடலாகாது என்று பொருள் கூறலுமாம். இத் திருப்பாட்டு நீத்தல் விண்ணப்பத்தின் இறுதியதாகலின், ஈற்றடி யிற்றிலுள்ள “கடையவனே” யென்பது தொடக்கத் திருப்பாட்டின் முத லோடியைந்து அந்தாதித் தொடையாயினமையறிக.

இதன்கண் “ ஏசினும் யானுன்னை யேத்தினுமென் பிழைக்கே குழைந்து வேசறுவேனை ” யென்றதனால், உலக வாழ்க்கையைப்பற்றி நிற்பார் செயல் எவ்வாற்றானும் பிழை படுமென்பதும், அதற்குக்காரணமாகிய உலக வாழ்க்கை வெறுக்கத்தக்கதென்பதும் பெறப்படுதலின், பிரபஞ்ச விராக்யம் புலனாதலறிக.

திருவாதவூரடிகள் அருளிச்செய்த திருவாசகத் திருமறைக்கண்ணுள்ள நீத்தல் விண்ணப்பத்திற்குப் பாண்டிவள நர்ட்டில் பூங்குன்றநாட்டுத் தலைநகராகிய மகிபாலன்பட்டி மகாமகோபாத்தியாய முதுபெரும் புலவர், பண்டிதமணி மு. கதிரேசர் செட்டியார் இயற்றிய கதீர்மணி விளக்கம் என்னும் பேருரை முற்றுப் பெற்றது.

திருச்சிற்றம்பலம்

திருத்தங்கள்.

பக்கம்	வரி	பிழை	திருத்தம்
7	11	செய்வாய்	செவ்வாய்
27	26	எய்துவதாகும்	எய்துவதாகவும்
37	17	கலந்தருள்	கலந்தருள்
64	34	மொய்திருக்கும்	மொய்த்திருக்கும்
75	19	உறுப்புக்களின்	உறுப்புக்கள்
95	8	திருக்கரத்தால்	திருகரத்தால்
"	24	வான்	வான்
105	23	பட்டு	பட
110	25	தனனை	தன்னை
"	34	உணர்த்தும்	உணர்த்தும்
113	35	யொளிதரும்	யொளிரும்
118	5	என்ற	என்ற
"	11	கெய்ப்பல்	கெய்ப்பில்
119	33	என்	என
127	36	80	180
130	17	சுருங்கி	சுருக்கி
132	7	நுன்	நுண்
145	20	பழக்கங்களுள்	பழங்களுள்
157	16	நலம்	நலம்
160	27	சாவாமை	சாவாமையை